

شاہین

نیشاپور

د

لیکوال:

قریب الرحمن سعید

# د نیشاپور شاہین

لیکوال :

قریب الرحمن سعید

Download from: [aghalibrary.com](http://aghalibrary.com)



د كتاب ټول حقوق د ليكوال سره خوندي دي .

## د كتاب پېژندنه



د كتاب نوم:

د نيشاپور شاهين

ليکوال:

قريب الرحمن سعيد

کمپوز:

خپله ليکوال

د پښتۍ طرحه او انلاين چاري:

مختار احمد احسان - د لراو بر د ات کام برېښنايي کتابتون

[www.Larawbar.com](http://www.Larawbar.com)



## سريزه

بسم الله الرحمن الرحيم

د نيشاپور د شاهين د ليكلو نه مخته مې د تاريخ د هغو پاڼو دارولو اراده كړې وه چې په كې په شلمه پيړۍ كې يو چنگيز خان د اسلامي فرهنگ مركزى هيوادونه لكه سمرقند ، بخارا ، صفايان ، ترمز ، تاشقند ، او نور بناړونه په خپله ولكه كې راوستلې و. خو د څو علتونو له مخې مې چې په كې په دې اړه د موادو د لاسته راوړو ستونزې هم شاملې وې ، په دې موضوع د ليكنې جرئت و نه شو كولې . خو بيا هم په گجرات كې د الحديد د اونيزې خپرونې د مدير بناغلي مسعود الرحمن نه ممنون يم چې هغه زه په دې موضوع باندې د ليكلو له پاره په پرلپسې توگه هڅولم . په هر صورت ما د هغه سره ژمنه كړې چې يوه ورځ به هرو مرو امو او سيهون د دريا بونو په دغه كانال شكله ليكي باندې د قلم د راپورته كولو جرئت كوم .

د صليب او حرم په اړه د ليكلو نه وروسته مې د كومې نوې موضوع د پيدا كيدو له پاره په تذبذب كې شپې او ورځې سبا كولې . كله كله به مې د پوره ته موضوع په اړه زړه غوښتل خو همت مې نه شو كولې . اخر مې خپله موضوع بدله كړه او د هغو حالاتو په خپرلو مې پيل وكړ چې د محمد غزنوي نه وروسته د يوې خلا په څير په هندوستان كې راپيدا شوي وو . هر څومره مې چې په دې موضوع فكر كاوه همغومره مې يې په اړه دلچسپې زياتيدې . ډيروخت به مې په خوب كې د سرسوتي د درياب په غاړه د تراوري په ميدان كې د تيرو شوو جنگونو منظر كوت . خو كله به مې چې سترگې پرانيستې نو همغه كوت به به وه چې د څو خپرو ورو تاريخي كتابونو څخه په كې اخوانور څه نه تر سترگو كيدل .

دا هغه وخت چې په هندوستان كې د محمود غزنوي د پرلپسې حملو له مخې د هند مسلمانانو د شودرانو يا (د هندوانو د هغه قوم څخه چې هلته ډير ذليل او پست گڼل كيري) څخه هم خراب ژوند درلود . د هغوي حال د اوبسانو د هغو گلو په څير و چې څرونكې يې نه وي ، هغوي د هغو وزو د گلي په څير د هرې لورې څخه تر گواښ لاندې و چې چوپان او شپون يې نه وي ، په داسې حال كې چې د نهروالا څخه تر نگر كوت او د بتهنډا څخه تر بنارس پورې د هندوستان راجه گانو پتهورا او كهانډې راې ، د دوو وينه زيبسونكو ليوانو په څير هرې لورې ته ځعاستل .... د هېڅ مسلمان عزت



ترې خوندي نه وو... هیچا مذهبي ازادي نه درلوده... په همدې حالاتو کې په داسې وخت کې چې د کرشن مراري پرېوت د هند د خوشحالی په خاطر د انسانیت قرباني ورکول کیده ، د شعوره ډک قدرت او ځواک په حرکت راغې او د غزني هغه کلې یو ځل بیا په لړزیدا شو او ترې داسې یو ستر او ویاړلې شخصیت او بُت ماتوونکې را ووت چې د کابل نه تر سومنات او د سیستان نه تر کشمیر پورې یې لړزه او خپله قهرماني خپره کړه.

دا ځل د هندوستان د حالت د ښه کولو له پاره چې قدرت د کوم شخصیت انتخاب کړې و ، هغه شهاب الدین غوری و ، او دا هغه لمړنۍ مسلمان حکمران و چې په برخه یې په هندوستان کې د یوه مضبوط او مستحکم حکومت قیام لیکل شوې و.

نن یو ځل بیا اسلامي امت د همغسې حالاتو سره مخ دې ، که له یوه اړخه مونږ د رنگ ، نسل ، ژبې او وطن په ترکیبي برخو باندې ویشل شوي او تنگ لمني شوي یو ، خو د بله اړخه زموږ د همدې کمزورتیا څخه د گټې اخستلو سره سم یو شمیر غرنی لیوان د افغانستان د خلکو ویني زیښې ، هلته د سرو لمبو نڅا روانه ده. د تباهي اور او د ناهیلیو تیاري هرې لورې ته خپرې شوې دي او د ښمن زموږ د سترگو تر مخه زموږ د قسمت ډیرې بدې کرښې لیکي.

اخر د افغانستان د ازادۍ د غورځنگ ننگیالي به تر څه وخته پورې په غارونو او تیارو سمخو کې پټ او د بې نومه مجاهدینو په څیر به د خپلې ازادۍ او ځان ځاری تاریخ لیکي... تر څو به د چنگیز خان د روح پیروان د خپل لیونتوب له مخې د جهان سوزولو او تباهیو لوبه لوبوي... تر څو به د اسلام په سرکښه څپو سکوت حاکم وي... تر څو به د یوه ستر قوم ملا کړه شوي وي او تر څو به یو خالي خول د خپلې ملغلرې په لټه کې تیند کونه خوري... دا داسې یوه پوښتنه ده چې د فنا د غږ او تاریخ دود په څیر هرې لورې ته خپریږي... خود اسلامي امت سره یې هیڅ ځواب نه شته !!؟

درنو لوستونکو ! مونږ خود لمر د ډوډو ویدو منظر کتلې شو خو عبرت ترې نه شو اخستلې. مونږ (د وجد او سماع) د ذکر په یوه ډیر بې مفهومه دور کې ور پریوتې یو ، مونږ په یخو ښایسته خوبونو کې خپل ځانونه ډوب کړي دي خو دغه ژوند بڅښونکې رنگین خوبونه به مونږ تر ډیره وخته پورې و نه شي ساتلې ، راتلونکې ځوان نسلونه به یوه ورځ هرو مرو زموږ څخه پوښتنه کوي چې مونږ ولې د شاهینانو تر منځ د توتکیو او کارغانو په څیر ژوند تیراوه. ولې مو د لیوانو په ډله کې د



پتيدونکې او بې وسه هوسۍ په خير کر چار تر سره کړې.... اخر به مونږ په کومه هيله ، د کوم طلايي سهار په اميد خپل ځوان نسل ته د دې ويلو څخه تينبسته کوو چې دننمن ولې زمونږ د کوپړيو څخه دخپل ځان له پاره گلدانونه جوړوي!

څرگنده نه ده چې هغه به څوک وي ، چيرې به وي چې د اسلامي امت دغه ډوډيدونکې کشتۍ ساحل ته را وکارې ، خو زه ايمان لرم چې هغه وخت به هرو مرو راځي چې زمونږ د مقدر يو ساتونکې به را پورته کيږي ، په هغه ورځ به ملي ريښې يو د بل سره تينگښت مومي . خوماته ډاگيزه نه ده چې د ملت هغه مهمه دفاعي کلا به څوک وي . خوبيا هم د ژوندانه د لوت کړل شوو کاروانونو د لارښوونو له پاره به قدرت هرو مرو وي څوک ټاکي ، هغه ورځ به انسانيت د نوي ژوند خاوند شي . او وينه زيبسونکي ليوان به بيرته خپلو تيارو غارونو ته په تينبسته شي .

په اخر کې زه دميرپور د ښارگوټي د کالگري د سيمي دخپل هغه مربي ډيرزيات ممنون يم چې په خپلې مادي او اخلاقي مرستې يې زما له پاره داسې چاپيريال تيار کړ چې زه په کې د نيشاپور د شاهين کتاب دخپل ټاکل شوي وخت نه مخته په پوره برياليتوب سره پاي ته ورسوم ، زما دا محسن او مربي محمد رفيق العصري نوميرې .

اسلم راهي - ايم ، اې .

۱۴۲ / حيدر بلهنگ ، موهني روډ ، لاهور ، پاکستان



## لومړی برخه

د سختې یخنی اوږدې شپې د تیارو د یخو دیوالونو د تتر سره په تکر کې خپل ټول اعضاء او غړی له لاسه ورکړي و. په هره شپه به د نیشاپور په لور تلونکې ، په غرونو کې کنل شوې شاهراه د وخت په وخت د خپرې شوې زمانې په چپو او د اسرارو نه د ډکولو محو په ژورو نالو کې ډوبېده. هرې لورې ته خاموشي خپره وه. سکوت و. ددې غرنۍ شاهراه دواړو خواو ته بنکلې بوتې ولارو و چې په ځینو ځینو ځایو کې به د اوبانو کتارې او اغزن بوتې هم تر سترگو کیدل. یو ناڅاپه د کوهستان دغه وړانه ویجاړه لمن د آسونو د تیزو قدمونو د خړپار نه ډکه شوه. لږه شیبه وروسته په دې لاره درې کسان را څرگند شول چې خپل آسونه یې په وهلو وهلو د هرات نه د نیشاپور په لور په ځغاسته کړي وو.

د زړه وړونکې دغه بیابان هره زړه چې د خاموشۍ تر څادر لاندې یې ځان را نغاړلې و ددې آسونو د قدمونو د خړپار سره سم را پورته شوه. ټوله وادي د تیږو د یخو اهوونو څخه ډکه شوه. د شپې هیبت نور له منځه تلونکې او خپل اخر ته رسېدونکې و. درې واړو سپرو یو ځای خپل آسونه د کوهستان د یوې ویالې تر څنگ تم کړل. بیا دهغوی څخه یوه یې د شرق لورې ته وکتل او خپلو دواړو ملگرو ته یې وویل:

«ملگرو! د سهار د لمانځه وخت شوې دې ، راځئ چې لمړۍ خپل لمونځ ادا کړو او بیا خپل سفر ته دوام ورکړو.» درې واړه سپاره د آسونو څخه را بنکته شول ، خپل آسونه یې د تیږو سره وتړل او بیا د ویالې تر څنگ کیناستل او د لمانځه له پاره یې او د سونه کول پیل کړل.

د شرق له لورې د یلدا د شپې د سهار په خیر تباشیر شکره رڼا را بنکاره شوې وه. د البرزد کوهستان په لور د شمال غرب څخه را الوتونکې توپانې سیلیو د لیونتوب بڼه خپله کړې وه. په همدې خاطر دهوا یخوالې زیات شوې و. درې واړو سپرو د او د سونو کولو وروسته خپل آسونه پرانستل او د یوه غره سر ته وختل. هلته یې د خپلو آسونو څخه قیضې وویستلې او هغوی یې د خوراک او څرلو له پاره ازاد پریښوول. بیا ددوی د ډلې څخه همغه چې خپلو نورو ملگرو ته یې د سهار د لمانځه له پاره ویلي وو په یوه تیرېه ودرید او اذان یې وکړ ، لهجه یې خالصه عربي وه او ددې څخه دا ډاگیزیده چې اذان ورکوونکې کوم عرب دې. د اذان د اواز د اوریدو سره سم د ځنگل مرغان هم را پورته شول او په فضا کې یې د نوې سهار د پیلیدو الهام ورکړ.



درې واړو یو ځای د سهار لمونځ ادا کړ ، بیا یې خپلو آسونو ته قیضې واچولې ، د شرق څخه د تیارو د له منځه تلو سره سم د سهار بادبان هم را څرگند شوی و. بیا لمر را و خوت ، چې شعلو یې یو په بل پسې پر ځمکه د راپریو تو سره سم د ویلي شوو سرو زرو د نڅا کونکو شعاعو ستر قرمزي جال خپور کړې و . اوس نو په دې نوي سهار کې توتکیو هم خپلې ځالې پریښې او د هوا په څپو کې یې الوت کاوه . د اوږدې شپې ورو مرغانو د درود او سلام نغمې په ډیرو ښکلو او زړه وړونکو او ازو سره زمزمه کولې او دخپلې روزی په لټه کې د نا معلومو زمکو په لور په الوت کې ډوبې وې . خپلو آسونو ته د قیضې د وراچولو په وخت کې دغو دریواړو ټکان و خوړ او په ډیره حیرانتیا او تعجب سره لاندې د ویالي په لور په ځیر شول ، هغوی کتل چې څو کسه آسپ سواره دهغوي په لور په ډیره بیړه وروان دي . د ویالي په دا بله خوا کې د شمال غرب له لورې د البرزد کوهستان تر ټولو ستر ، د واورو ډک ، غرونه را څرگند شوي و . هغه شاهراه چې لږه شیبه مخکې یې پرې خپل آسونه را ځغلول ، اوس بلکل په څرگنده توګه تر سترګو کیده ، دهغې دواړو خواو ته د صنوبر ډیرې پخوانۍ ونې داسې ولاړې وې لکه پهره داران چې تر لرې لرې پورې خپاره شوي او ددې ګونګې لارې د وړانو ویجاړو د واټن څارنه کوي .

ورځې ته د سهار د رڼا وړانګې ورسیدلې وې . د رڼا شعاعګانې تر ډیره لرې پورې خپرې شوې وې ، ونې د تیزو هواګانو په واسطه د زانګو په څیر زنگیدې ، او پانوی یې شرارې کولې ، هغوي درېواړه د غره په څوکه و دریدل او ددې راتلونکو آس سپورو د را رسیدو انتظار یې پیل کړ . د کومې ناڅاپې پېښې سره دمقابلې له پاره دریواړو خپلې تورې له تیکو را ویستلې وې ، لږه شیبه وروسته دغه آسپ سپاره د ځنګلي ګلونو او بوټو دهغې وړانو ویجاړو څخه را بیرون شول کومې چې د ویالي له لورې دې غرنیزې څوکې ته را تلې . دهغوي شمیره دولس کسان و ، او په ډیرو ښو جنګي وسایلو سنبال شوي و ، هغوي د را رسیدو سره سم ددې دریواړو تر منځ د خپلو آسونو څخه پیاده شول ، بیا دهغوي د ډلې څخه یوه یې ، چې دهغوي سرخیل او لارښود معلومیده ، دې دریواړو ته مخ کړ او ورته یې وویل :

«تاسې څوک یاست او کومې لورې ته ځئ؟»

هغه عرب چې ددې غره په سربې په یوه تیره د سهار اذان ویلي و ، څو قدمه ورمخته شو او ورته یې وویل : «مسافر یو او د نیشاپور په لور روان یو .» هغه ترې یو ځل بیا وپوښتل چې : «د کومه ځایه راغلي یاست؟»

هغه عرب په داسې حال کې چې قدم په قدم بدلیدونکي حالات او خپل احساسات یې تر کنترول لاندې نیولي و دخپلې مضبوطې او مستحکمي لهجې له مخې وویل : «مونږ د نیشاپور د یوې





تجارتی قافلې سره یو ځای د هغوې د ساتونکو په څیر دهند په لور تللي وو. هغه تجارتي کاروان د خپلې گټې او راکړې ورکړې وروسته بیرته راستون وې دې. اوس هغه تجاران ټول هلته د هرات په ښار کې اوسېږي. هغوې به هلته یو څو ورځ تم کېږي، څرنگه چې هغوې مونږ ته خپل مزدوري راکړې، په دې خاطر مونږ اوس په نیشاپور کې دخپلو کورو په لور روان یو.»

د راغلیو وسلوالو کسانو مشر ترې یو ځل بیا وپوښتل: «ایا تاسو د نیشاپور اوسیدونکي یاست؟» عرب ورته دا ځل په ډیره ستومانه او بیزاره لهجې وویل: «د نیشاپور څخه څلور فرلانگه جنوب کې یو کلي دي چې د سمرآباد (دا د نیشاپور یوه بنایسته غرنې کلي دې چې اوس هم همغسې په خپل ځای پاته او اباد دې) نومېږي، مونږ دريواره دهغه کلي اوسیدونکي یو.»

د څو لمحو د خاموشۍ نه وروسته د راغلي ډلې مشر یو ځل بیا وویل: «تاسو دريواره زمونږ سره یو ځای د ناصرالدین ځای ته ولاړشئ، هغه تاسو دريواره بللي یاست» (ناصرالدین د سلطان شهاب الدین غوری خورین او د هرات والي و)

دا ځل عرب لږ څه ناخوالې شو او ورته یی وویل: «ناصرالدین څوک دې او زمونږ سره څه کار لري، مونږ یی ولې وربللي یو؟»

هغه مقابل لوري ورته په ډیره مینه وویل: «ناصرالدین د شهاب الدین غوري د خور زوی او د هرات والي دې، په دې ورځو کې هغه هلته د لک (د هرات سره نژدې یو ډیر بنایسته ښار گوټې و، د شهاب الدین غوري د مړینې وروسته، کله چې پرې جنگیز خان یرغل راوست نو دا ښاری په کنډوالو بدل کړ، اوس ددې ښار نښې نښانې هم نه ترسترگو کېږي) په ښار کې اوسېږي. دا ښار ددې ځایه دوه مایله لرې واټن کې پروت دې، د کومه ځایه چې تاسو همدا اوس راغلي یاست. هغه د یوه داسې ځوان په لټه کې دې چې بهادر، جرئتمنده، مېړنې او د سترې حوصلي خاوند وي، هغه غواړي دغه ځوان ته د سلطان له اړخه په هندوستان کې داسې یو کار و سپاري چې داسلامي امت خیر او ښیگنه په کې را نغښتي وي.»

دا ځل ورته هغه عرب په ماته لهجه او نښتي اواز سره وویل: «ایا دا کار د اسلام د خپرولو او ترویج سره هم اړیکې لري؟»

د هغه ډلې مشر ورته پرته له ځنډه وویل: «هو! ستاسې خبره او اټکل سهې دی» د عرب لهجه نوره هم خوږه او خوشحالوونکې شوه «که چیرې همدا سي وي نو د لک ښار خو پرېږده چې مونږ د دنیا هغې سر ته هم دتللو لپاره تیار یو. ددې خبرې سره سم په خپل آس سپور شو، دهغه ملگرو هم دهغه په پیروي سره په خپلو آسونو پښې را واپولې، بیا دغه دريواره



## د نيشاپور شاهين

مسافر دهغو د ولسو کسانو سره يو ځای د هرات د بنار په لور بېرته ستانه او په لويه راغلي لاري  
خپل آسونه ځغلول.



## دوهمه برخه

د ټولګ د ښاره بيرون په کوهستاني لړۍ کې دننه په يوه پخواني شکل د جوړه شوي حويلۍ تر مخې دغه ټول آسپ سپاره و دريدل. بيا ددوي څخه يو يې د خپله اسه را ښکته شو او په منډه دغه حويلۍ ته ورننوت. لږه شيبه وروسته د ساتونکو تر منځ يو کس په ډيره ښه بڼه د حويلۍ څخه را بيرون شو، دا د هرات والي ناصرالدين و. دهغه په کتلو سره ټول آسپ سپاره دخپلو آسونو څخه را ښکته شول او نيغ ودريدل، هغه عرب هم دخپلو دوو ملګرو سره يو ځای پياده شوي و او ولاړ و. ناصرالدين نيغ په نيغه دهغه عرب په لور ورغې او دهغه سره يې روغبړ وکړ او ورته يې وويل: «زه د هرات والي ناصرالدين يم. که چيرې ستا د جسم او قواري څخه مې غلط اټکل نه وي کړې نو ته همغه ځوان يې چې زه يې په لټه کې يم. کيدې شي چې همته زما شرط پوره کړاې شي. نوم دې څه دي؟»

دې عرب ترې د روغبړ لاس راښکود او ورته يې وويل: «حسن نوميرم، حسن بن خلدون، ايا راته ويلې شي چې څه شرط لري؟ او څه ډول کار راته سپارل غواړي؟» ناصرالدين دهغه ښيي لورې ته ورنژدې شو او ورته يې وويل: زما سره را ځه، زه به هر څه درته ووايم.

هغوي ټولو د آسونو واګې ونيولې او دهغه پسې روان شول. ناصرالدين هم په ويلو پيل وکړ. «واوره! زه د يوه داسې بهادر او ميرني ځوان په لټه کې يم چې هندوستان ته ولاړ شي او هلته د سلطان شهاب الدين له پاره جاسوسي وکړاې شي. سلطان غواړي ډير ژر په هندوستان باندې حمله وکړي خو د حملي نه مخته هغه غواړي دخپلو جاسوسانو په واسطه دهند د مختلفو راجاګانو د عسکرو او ځواک د څرنگوالي په اړه معلومات ترلاسه کړي. په دې وخت کې هلته په هند کې زمونږ يو شمير جاسوسان په کار کولو بوخت دي، خو مياشتې مخته مو د دې ځايه يو ځوان دهند د ټولو جاسوسانو دامير په څير وراستولې و چې په ميرانه او بهادري کې يې نمونه نه وه. هغه ايلک خان نومیده او د کوهستان د البرز ديوه کلي او سيدونکې ترک نژاده و. تر شپږو مياشتو يې په ډيره ښه توګه خپله دنده ترسره کړه او ډير مهم اطلاعات يې برابر او دلته را وليدل خوبيا يو ناڅاپه غايب شو او زمونږ سره يې اړيکې و شلیدل. داسې څرګندېږي چې هغه به نيول شوي وي. اوس مونږ ته دهغسې يو ځوان پيدا کول اړين دي چې هندوستان ته ولاړ شي او هلته د مسلمانو جاسوسانو امارت په غاړه واخلي او تر څنګ يې د ايلک خان د ځاي څيرې د پيدا کيدو



لتون هم وکړي ، همدا راز د هند د راجاگانو د ځواک او عسکرو په اړه هم ښه معلومات برابر او را وليږي ترڅو سلطان دهمغې اطلاعات له مخې په هندوستان باندې د حملې کولو له پاره ځان تيار کړي.»

ناصرالدين په تلو تلو کې په غرونو کې د را چاپير کوچني ميدان تر منځ و دريد . په دې ميدان کې دهغه تر مخه د صنوبر يوه ستره او اوږده ونه ولاړه وه . ددې ونې په ډډ باندې د سنډو يوه مضبوطه رسۍ تړل شوې وه . ناصرالدين ددغې ونې په ډډ باندې د را چاپيره تړل شوې رسۍ په لور اشاره وکړه او ويی ويل:

«دهندوستان د جاسوسانو دامير د ټاکلو له پاره د ايلک خان انتخاب هم ما پخپله کړې و . دهغه له پاره هم همدا سې يوه رسۍ د ونې څخه را تاوه کړل شوې وه ، هغه د زمري په خير ترک نژاده ځوان د ارسۍ رابنکوده او دوه ځايه يې کړه . اوس هم زه دهمدا سې يوه ځوان په لټه کې يم چې د ايلک خان په خير د ارسۍ را کاري او ويی شلوي . حسن بن خلدونه ، واوره ! ستا دا دوه نور ملگري کمزوري او نري وچ کلک دي ، خو ته ځواکمن ، غښتلي او زړه ورنښکاري ، مخته ورشه او خپل قمست وازمايه.»

حسن بن خلدون تر لږې شيبې پورې د ناصرالدين په لور په حيرانتيا سره وکتل ، بيا يې خپلو ملگرو ته هم په سرسري توگه وکتل او د لږ څه فکر کولو نه وروسته د صنوبر دهغې تنومندې ونې د ډډ په لور روان شو چې د سنډو يو مضبوطه رسۍ ترې را تاوه شوې وه . د رسۍ يو سر په تير لور په زمکه پروت و خو بل سري د ونې د ډډ سره تړل شوې و .

حسن مخته ورغې او دغه درنده رسۍ يې را واخسته ، څو ثاني يې هغې ته وکتل ، بيا يې خپل لستونې راپورته کړ او زور يې پيل کړ . حسن تر ډيره پورې زور واهه خو د رسۍ په شلولو کې ناکامه شو ، رسۍ يې پرېښوده او خپل ځای ته راستون شو او سرښکته ودريد ، د ناصرالدين حالت هم د ناهيليو گواهي وبله . هغه په ژور فکر کې ډوب و ، کله چې حسن بيرته راغې او دهغه تر څنگ و دريد نو هغه ورته په غمژنه لهجه وويل:

«زه افسوس کوم چې ماستا د قوت او ځواک په اړه غلطه انگيرنه کړي وه ، اې ځوانه ! تازه په ستونزو کې لتار کړم ، زړه مې وايي چې اجازه درکړم چې ولاړ شي ، ترڅو ستا څخه دبل کوم ښه ځوان په لټه کې شم ، خو دبله اړخه مې زړه وايي چې نه ، تا بايد همدلته له ځانه سره وساتم ، شونې ده چې ستا په خير بل داسې ځوان به راته تر لاسه نه شي چې د ارسۍ و شلوي . په هغه وخت کې به ته ماته ډير مناسب شخصيت اوسې . په دې خاطر چې».....



د حسن یو عرب ملگري ناصر الدین ته مخ کړ او ورته یی وویل: «دا ځوان پریرېده چې ولاړ شی او که نه دده مشر ورور که خبر شی نو توپان به جوړ کړي او په زوره به خپل ورور ددې ځایه بوځي، هغه داسې یو ځوان دې چې په خپل ژوند کې یی دهیچا نه ماتې نه ده خوړلې.»

ناصر الدین دهغه عرب په لور متوجه شو او سمدلاسه یی په حیرانوونکې لهجې سره وویل: «ایا دده مشر ورور په ځواک کې دده نه پورته او ارفع دې؟»

هغه عرب ورته سینه تانده کړه او ویی وویل: «هغه له ده څخه لس هومره ځواکمن او قوي دي، هغه د تیږي او فولادو په څیر دروند، د بلوط د ونې په څیر دقد خاوند، او زړه ورتیا او میرانه یی بې انتها او استقامت یی لا محدود دې. هغه د تقدیر جوړ کړل شوې موحد انسان دې، هغه د اسمان د هسکوالې او د زمکې د بنکته والي په څیر مضبوط او د نه تسخیریدو وړ شخصیت لري.»

ناصر الدین په خپل مخ باندی د راخپریدوونکې خوشحالی د کنترولو وروسته وویل: «ایا راته د ولس د دغه زمري انسان نوم بنوولې شې، چې تایی دومره ستاینه وکړه؟»

دغه عرب یو ځل بیا د پخوا په څیر په همغه لهجه وویل: «دهغه نوم حماد بن خلدون دې، او هغه داسې یو ځوان دې چې د سراب نا تالاب جوړوي او سمندر په څاڅکو کې ډوبوي.»

د ناصر الدین حالات بدلیدل، حسن ته را وړاندې شو او په ډیره حیرانوونکې توگه یی ورته وویل: «ایا هغه څه دې چې ملگري وویل هغه سهي دي؟ او یا دا چې ما به سهي نه وي اوریدلي؟»

حسن ورته په خندا وویل: «هو! هغه څه چې زما ملگري وویل هغه سهي دي. زما ورور همداسې اوسپنه ماتوونکې دې، په ځواک او قوت کې یی هیڅوک د مقابلې نه شته. هغه زمونږه غراو زمونږ ځواکمن برج دې. دهغه پیژندوونکې هغه ته د نیشاپور شاهین وایی، کله چې هغه په خپل د بنمن باندی حمله کوي نو دهغه په زړه او ذهن باندی را پریوځي او د گلال د لوبو په څیر یی توتې توتې کوي، تر اوسه چې چا ورسره ټکر کړې نو دهغه بنایست او عزت یی دهغه دماتې غاړې غاړه کی گړځولې.»

حسن څو لمحې تم شو او یو ځل بیا یی په خپل دروند او از سره وویل: «ناصر الدینه، واوړه چې! لکه څنگه چې د جهاز لاره په سمندر کې، د مار لاره په غرونو کې، او د شاهین لاره په فضا کې نه شي موندل کیدې، په همدې توگه زما د مشر ورور مقابل هم څوک نه شي پیدا کیدې، هغه دخپلو دوستانو او خپلوانو له پاره د چراغ او امصا په څیر دې خو د بنمنانو له پاره د برق، او هلاکت نه هم زیات تیز دې.»

ناصر الدین د حسن دواړو ملگرو ته وکتل او بیا یی په خپل غټ غټ غږ په حکمانه بڼې سره وویل: «ورشئ، تاسو دواړه نیشاپور ته ولاړ شئ او ددې ورور حماد بن خلدون ته ووايست چې



ناصرالدين يی وروړ نيولې ، نو که همت لري نو د توري په زور دې يی له ما څخه خلاص کړي ، هغه ته دا هم ووايست چې په دې وخت کې ناصرالدين د هراته لري د لک په ښار گوتي کې مقیم دې .»  
د حسن دغو دواړو ملگرو په ډيره قهرجنه توگه د ناصرالدين په لور وکتل ، د حسرت نه په ډکو سترگو يی تر نظره تير کړ ، بيا په خپلو آسونو سپاره شول او لږه شيبه وروسته د هرات څخه د نيشاپور په لور په لويه لاره يی خپل آسونه په ځغاسته کړي وو .

ناصرالدين د حسن په لور وکتل او ورته يی وويل : «لما سره راځه ، ...»  
حسن خپل خټه را تاو کړ او د آس په لور يی لاس وراوړود کړ او دهغې واگې يی ونيولې ، دهغه په آس يوي لوري ته يو لوي تير او بلې لوري ته قران پاک را ځوړند و . هغه کرار کرار د ناصرالدين او دهغه د ساتونکو سره يو ځای دهغه پخوانی حويلې لوري ته روان وو .  
لږه شيبه وروسته هغوي ټول حويلی ته ورننوتل ، ساتونکو د ناصرالدين او حسن آسونه د آسونو د اصطبل په لور يوړل ، ناصرالدين حسن له ځانه سره يوې خونې ته يوړ او په يوه ناستځای کې يی خپل ځان ته مخامخ کيناوه . او ورته يی وويل :

«که ماته د خپل وروړ حماد بن خلدون په اړه لږ څه ووايي . زه غواړم په پوره تفصيل سره دهغه په اړه معلومات ترلاسه کړم . ايا هغه د هند د زمکو سره بلدتيا او اشنايي لري ؟»

حسن ورته لږ څه په اند يښني سره وويل : «لمړی خو ماته زما د يوې پوښتنې ځواب راکړه»  
ناصرالدين ورته په خندا وويل : «ووايه څه پوښتنه لري ؟» ...

حسن ورته وويل : «ايا زه ريښتيا هم له تا سره بندي يم ؟ او زما وروړ به راځي او ما به د توري په زور له تا خلاصوي ؟»

ناصرالدين ورته په خندانه ژبه وويل : «ته بندي نه يی ، زما ميلمه يی ، او کله چې هم وغواړي هيڅوک ستا مخه نه شي نيولې ، که چيرې ما ستا ملگرو ته داسې نه وو ويلي ، نو کيدې شي چې وروړ دې دلته نه ووراغلي ، اوس چې ستا د بندي کيدو په اړه خبر واورې نو هرو مرو به دلته راځي . نو که چيرې هغه زما د شرايطو په مطابق وخت نو دهغه څخه به د مذهب او ملت له پاره هغه کار واخلم چې دهغې په واسطه به يواځي دهغه دنيوي ژوند نه بلکه عاقبت هم ښايسته شي ، اوس نو چې ما دهغه په اړه له تا څخه څه پوښتلي ، ماته يی ځواب راکړه »

اوس نو حسن په ډاډه زړه سره خبرې پيل کړې «مونږ درې ورونه يو ، زه يی تر ټولو کشر يم ، دوه نور زما نه ستر دي ، تر ټولو مشر حماد او دويم يی حارث نوميرې ، زما پلار خلدون نوميرې او د مور نوم مې زيب دې . مور مې شله شوي ده . له آسپه لويديلې وه اوس يی يو پښه بيکاره شوې ده خو دامصا په مرسته تللې شي . حماد او حارث د نيشاپور د ښاره بيرون د چوني په تنورونو کې



ورخ مزدوري كوي ، پخوا هغه دواړه ورونه هم زما په خير ، هند ته د تجارتي كاروانو د ساتونكو په خير تلل . هغوي دواړه د هند د زمكې په اړه پوره معلومات لري .

زما مور تر ټولو زياته مينه دخپل مشر زوي حماد سره كوي ، لمړۍ خو هغه دهغې مشر زوي دې او دويم داچې هغه زمونږ څخه زيات دخپلې مور خدمت كوي ، هره ورځ مور سره د اوداسه په كولو كې مرسته كوي ، دهغې پښې پريمنځي . څرنگه چې زمونږ كور د يوې غونډۍ په سر پروت دې او ددې غونډۍ لاندې يوه چينه بهيرې ، نو حماد ورور هره ورځ مور را په شا كوي او دغونډۍ نه لاندې يې تر چيني پورې راوړي . هغه ددې چيني تر څنگ يو كوچنۍ شانته دځان پريمنځلو ځاي او يو بې ديوالو جومات هم اباد كړې دې ، مور مو د اوداسه كولو وروسته د حماد سره يو ځاي همدلته لمونځ ادا كوي . دحماد ورور سره دمور دعا گانې هم شاملې دي ، په دې خاطر هر كار ته چې هغه لاس وروړي هغې كې ورته برياً په برخه كيږي .

يو ځل مې پلار ، په داسې حال كې چې ځوان و د يوې تجارتي قافلي سره هندوستان ته تللې و ، هغه وخت زه او حارث كوچنيان و خو حماد ورور مو د پوره پوهې خاوند و . بدقسمتۍ سره مو مور ډيره سخته ناروغه شوه ، ما او حارث به دمور د ناروغتيا حالت كوت او ژړل به مو . خو ورور مو مونږ ته دتسلۍ راكولو تر څنگ دمور خدمت هم كاوه . او دنيشاپور څخه به يې طبيب راغونښت او دهغې علاج به يې كاوه .

په همغو ورځو كې چې مور مې سخته ناروغه وه يوه ورځ دنيمي شپې په وخت كې ، په داسې حال كې چې زه او حارث په خواږه خوب ويده شوي و ، او ورور مو د مور د كټ تر څنگ وپښ ناست و ، مور مو د خوبه را بيداره شوه او اوبه يې وغوښتې ، زما ورور چې كله منډه كړه تر څو اوبه راوړي نو ويې كتل چې صراخي خالي ده ، صراخي يې را واخسته او د غره لاندې چيني ته يې منډه كړه ، صراخي يې را ډكه او سمدلاسه بيرته را ستون شو ، كله يې چې اوبه په پياله كې واچولې او مور ته يې ورژدې كړې نو ويې كتل چې مور بيرته ويده شوې ده .

هغه و نه غوښتل چې مور بيرته د خوبه را بيداره كړي ، په دې فكر كې و چې هسې نه چې دمور خوب مې خراب نه شي . بيا يې د اوبو هغه پياله په لاس كې ونيوله او هملته د مور د كټ تر څنگ و دريد . مور تر سهاره پورې په خواږه خوب ويده وه او ورور مو د اوبو ډكه پياله په لاس تر سهاره پورې دهغه د كټ څنگ ته ولاړ و . سهار چې دمور سترگې پرانستل شوې نو ويې كتل چې ورور مې ورته د اوبو نه ډكه پياله په لاس ولاړ دې او سترگې يې دخوبه ډكې وې ، مور مې د ورور ددې خدمت نه ډيره اغيزمنه شوه ، او دخپل رب په دربار كې يې په ډيره عاجزۍ سره د ورور حماد په





حق کې دعا وکړه. زه داسې گڼم چې دا به دمور ددعاو پایلې وي چې ورور مو په هر میدان کې بریالي او کامران دي.»

حسن د لږڅه دمې وروسته یو ځل بیا وویل: «ورور مې د تات لباس اغوندي»  
 ناصرالدین یې خبرې ورپرې کړې او ترې ویی پوښتل: «ولې د تات لباس اغوندي؟»  
 حسن ورته په خدا کې وویل: «په پیل کې مې د مور او پلار اولاد نه پیدا کیده، حماد ورور مې ورته الله تعالی د ډیرو دعاگانو وروسته ورکړې دي، مور مې ورته په کوچنیوالي کې په دې خاطر د تات کالي اغوستل چې دخلکو د بد نظر نه خوندي پاته وي. خو د تات دغو کالیو دهغه ذهن دومره مانوس کړ او په هغه کې یې دومره عاجزي او نکسار را پیدا کړ چې اوس د ځوانۍ په وخت کې هم د تات د کالیو پرته نور څه نه اغوندي. مور مې ورته په خپلو لاسو ډیر بڼه او بڼایسته کالي جوړوي خو هغه په یوې نه یوې بهانې سره دمور خبره شاته غورځوي او درخت د کالیو د اغوستن څخه ډه ډه کوي. کله چې د کوره د کوم کار د انجامولو په خاطر بیرون ځي نو زمونږ پلار، په دې خاطر چې زوی یې دخلکو د بدو سترگو نه خوندي پاته وي دهغه خوله چوف کوي.  
 حسن خاموشه شو، ناصرالدین ترڅو لمحو پورې په ژور فکر کې ډوب ناست و، بیا دخپله ځایه را پورته شو او ویی وویل: «زه درته ډوډۍ رالیرم، دهغې نه وروسته ته آرام وکړه، ستا د ورور حماد بن خلدون تر راتلو پورې ته زما د ډیر معزز او دروند میلمه په خیر همدلته اوسه»  
 ناصرالدین پورته شو او بیرون ولاړ، او حسن په نالیدلي سوچونو کې ډوب پاته شو.





## درېمه برخه

د نيشاپور د بناره نژدې دوه فرلانگه لرې په يوه کوهستاني سيمه کې دننه تر لرې لرې پورې پراته د چوني تنورونو سره را پورته کړي و. په دوې کې د يو څو څخه دود خوت خو نور خاموشه وو ، خو په دوې کې هم تيرې اينسول کيدې ، د يوې ډيرې پخوانۍ زمانې د تنور تر څنگ يو زور سپرې په تيره ناست و او په ډير غور او دقت سره يې دې تنور ته کتل. دا د حسن پلار خلدون و. دهغه ډيره او د سرو وېنستان سپين شوي وو. دهغه بڼې لورې ته د غره په لمن کې دوو ځوانانو کدالونه را خيستې و او د چوني له پاره يې سترې سترې گتې را پورته کولې او د غره نه به يې لاندې را رغړولې ، لاندې ولاړو دوه نورو ځوانانو به دا تيرې را اخستې او بټۍ ته به يې راوړې ، کله به هم چې دغو دواړو ځوانانو کومه تيره د پورته نه بڼکته لورې ته را ورغړوله نو په لوړ او ازبه يې د خبردار غږ کاوه ، دهغوي د غږ سره سم به د تيرو پورته کونکي دواړه ځوانان متوجه کيدل او ځانونه به يې خوندي کول.

د غره نه د تيرو را رغړوونکو دواړو ځوانانو يو ځل د تيرې د را رغړولو په وخت کې په پوره زور سره د خبردار غږ وکړ ، ځکه چې دا ځل هغوي يو ډير ستر گت را رغړاوه ، په تيره ناست خلدون دخپله ځايه پورته شو ، کله چې دغه دروند گت لاندې را ورغښت او تم شو نو يو ځوان يې د پورته کولو له پاره ور نژدې شو ، دا د حسن مشر ورور او د خلدون تکړه ځواکمن زوي حارث و. حارث د ډير بڼه قد و خال خاوند او ځواکمن انسان و ، ورنښکته شو او غوښتل يې تيره را پورته کړي ، خو ناهيلې شو ، ځکه گت يې له ځايه پورته نه شو کړاې. گت ډير ستر او دروند و. خلدون د حارث په لور وکتل او ورته يې په ډيره شفقت سره وويل:

«زويه ! په پلک يې دوه ځايه کړه ، بيا به يې په اسانۍ سره يو وړاې شي»  
حارث د پلک د را خستو او ددې گت ددوه ځايه کولو په ځاې په خپل څنگ کې ولاړ د بل ځوان په لور وکتل ، کيدې شي چې هغه به اشاره کوله چې را ځه چې دغه درنده تيره دواړه يو ځاې پورته کړو. هغه بل ځوان چې د حارث څخه لږ څه لوړ او د قوي غړو خاوند و ، د حارث په لور وکتل او په خدا شو ، هغه د ټاټ زور او رزيدلي لباس اغوستې و او هغه حماد بن خلدون و. د حسن تر ټولو مشر ورور او د خلدون ستر زوي. دهغه سترگې د اورد سکر وټو په خير تيزې او د لمبو ډکې وې ، وېنستان يې تور او سترگې يې غټې او شريانونه يې د ويني څخه ډک و.



متې يې د ونو د مضبوطو تنو په څير وې او خپره او تانده سينه يې د تير لورې غره په څير پراخه وه. خهريه يې د راختونکې لمر په څير بنايسته او سره بښنه وه. لاسونه يې د څيرونکو ځناورو په څير مضبوط او گوتې يې د ونو د کلکو جرړو په څير سختې وې. په لاسو کې يې د اوسپنې يوه ستره او درنده امصا وه چې کيدې شي د تيرو د ماتولو له پاره به يې ترې کار اخست.

کله چې حارث دغه دروند کاني پورته نه کړاې شو، او د ډيرې بې وسې په حال کې يې د حماد په لور وکتل نو د حماد په مخ بې شميره جذبې او احساسات خپاره شول، مخ يې لکه د وينې په څير را روښانه شو، په لاس کې نيولې او سپنيزه درنده امصا يې و غورځوله، په دې وخت کې يې په جسم کې د برق په څير تيز والې راپيدا شو، د خوله اچونکې شغلې په څير مخته ورغې، ورنښکته شو او هغه درنده تيره يې په خپلو دواړو لاسو کې ونيوله، بيا پښې کلکې کړې او د تيرې د پورته کولو هڅه يې پيل کړه، په دې وخت کې يې په خپل پوره ځواک سره غږ کړ چې: «الله». د غږ سره سم يې دخپل يوه ټکان سره هغه تيره را پورته کړه او اوږې ته يې ورسوله، د زور خلدون په مخ د خوشحالي څپې تلې راتلې، په منډه ورغې او د حماد په خوله يې چوف وکړ، ترڅو د نظره نه شي. حماد دا تيره را پورته کړه او د تنور په لور يې يوړه، خلدون او حارث دواړو هغه په ستايونکو سترگو کوت.

حماد او حارث دواړو ورونو تيرې پورته کولې او د چوني تنورونو ته ورسولې، خو پلار يې په يوې تيره ناست او دخپلو دواړو زامنو دغه دروند کار ته يې په شفقت او محبت سره کتل. تر غرمې پورې هغوي دواړه هغه تنورونه ډک کړل او خپل کار يې پای ته ورساوه، دواړه ورونه دخپل پلار خواته راغلل، دپلار کالي يې هم شليدلې او رښيدلې و. زور خلدون را پورته شو او دخپلې اوږې د استعمال يې را واخست او دخپلو دواړو زامنو دکاليو څخه يې د گرد په څنډولو يې پيل وکړ. بيا دوي هر يو هلته پراته خپل خپل پوستينونه را واخستل او وايي غوستل. د حارث پوستين د اوبښ د پوستکي څخه جوړ شوې و، خود حماد پوستين هم د ټاټ څخه جوړ و. هغه د ټاټ په دواړو اړخونو کې وړې ايسودې وې او ورته يې د پوستين بڼه ورکړې وه. حماد خپله د اوسپنې امصا را واخسته او دواړه دخپل پلار سره يو ځای دکور په لور روان شول. د هغوي سره يو ځای هغه دواړه ځوانان چې د غره څخه يې دکدالونو په مرسته تيرې را ويستلې او لاندي يې را رغړولې هم خپلو کورونو ته ولاړل.

درې واړه پلار او زامن خپل کلي سمر اباد ته راغلل. دا کلي د نيشاپور څخه جنوب لورې ته څلور فرلانگه لرې په يوې بنايسته کوهستاني سيمه کې پروت و. ددې د اوسيدونکو کورونه د غره په تيرو کې اويا هم د غره په لمن کې خواره واره پراته و. هغوي درې واړه د غره په لور په يو کوچني



بنايسته کورته ورنوتل ، هلته يوې بسځې ډوډۍ پخوله. دا د خلدون بسځه او د حماد او حارث مور زيبب وه. ددوې کورته د ورنوتلو سره سم زيبب د يوه لرگې په مرسته دخپله ځايه راپورته شوه مخته ورغله او دحماد او حارث مخونه يې بسکل کړل. دهغه يوه پښه بيکاره وه ، گوډه گوډه تله ، درې واړه يې په خپله کوټه کې کينول او بيا يې ورته غذا وروړه.

دخوراک څښاک وروسته دوې ټولو د لږې شيبې لپاره ارام وکړ. بيا راپورته شول ، د ماسپښين د لمانځه وخت شوې و ، حارث او پلاري يې خلدون دواړو هملته په کور کې د لمانځه له پاره ځانونه تيار کړل او هملته يې لمونځونه ادا کړل ، حماد دخپلې مور خواته راغې ، مور يې همله په انگرې کې منتظره ناسته وه. هغه دخپلې مور زيبب خواته راغې او هملته ورسره په زمکه کيناست. زيبب خپل لاسونه دهغه په خټ کې را واچول او دهغه په ملا باندې سپره شوه ، حماد دهغه امصاهم له ځانه سره واخسته ، بيا دکوره ووتل او دغره لاندي برخې ته روان شول او دغره په لمن کې ديبېدونکي چيني خواته ورغلل.

دواړه مور او زوې لاندي راغلل ، دواړو اودسونه وکړل ، بيا حماد يوه تيره راپورته کړه ، اودخپلې مور پښې يې پرې و منسوډې او پاکې يې کړې ، بيا دواړه مور او زوې راپورته شول او د چيني تر څنگ په بې ديوالو اودروازو جومات کې يې د ماسپښين لمونځونه ادا کړل. خلدون او حارث هم خپل لمونځونه ادا کړل او بيرون را ووتل او دخپل کور چار چاپير شنو غنمو او اوربشو کې دگوډاي کار پيل کړ. دهغوې دکور څلورو خواو کې ان دغره تر لمنې پورې په تدريجې نشيب او ناستې سره نژدې لس ستر کرنځايونه وه چې دهمدوې خپل ملکيت و. په دې کرنځايو کې غنم ، جيوار ، اوربشې ، وريجې او ... کرل کيدل. ددې کرنځايو په غاړو ميوه لرونکي بوټي ، دگلاب گلونه ، او نور ډول ډول بوټي او وني ولاړ وو ، دنري باد په لگيدو سره به ددوې څخه ډير خوږ غبر را پورته کيده. دا وني او بوټي هم ددوې خپل ملکيت و. په ميوه لرونکو ونو کې يې گنبي د منو ، انځرو ، بادامو ، الوچو ، زيتون او لوکاتو شاملې وې.



## څلورمه برخه

دواړه پلار او زوی د اسونو د قدمونو په غبرګا پورته شول ، دوی دواړو هلته په خپله زمکه کې کار کاوه. هغوی وکتل چې دوه آسپ سپاره په دغه نړۍ غاړه باندې خپل آسونه را ځغوي ، دالاره د هرات څخه د نيشاپور په لور د تللي لارې څخه را جدا شوې او ددوی دکور په لور راغلي وه. د هغوی تر سترگو لاندې دغه دواړه آس سپاره په غره راپورته شول او د هغوی زمکو ته را ورسيدل او هملته دخپلو آسونو څخه را کيو تل. خلدون او حارث دواړه ورمخته شو او د هغوی سره يی ډير ښه روغېر وکړ. داسې څرګندیده چې دغو پلار او زوی دا دواړه اس سپاره د پخوا څخه پيژندل. دا همغه اس سپاره وو چې د حسن د نيولو خبر يی له ځانه سره راوړې و. پخوا له دې چې دا دواړه خپله خبره وکړي ، خلدون پرې را مخته شو او ورڅخه يی وپوښتل:

«زوی مې حسن چيرې دې ؟ ... ولې له تاسو سره يو ځای نه دې راغلي ؟»

د هغوی دواړو څخه يوه يی په ډير ادب سره وويل : «حماد چيرې دې ؟»

خلدون يو ځل بيا په خپل نيولي اواز سره وويل : «هغه خپله مور لاندې چيني ته وړې ده ، هغوی دواړه هملته هره ورځ لمونځونه کوي ، اوس به بيرته راستانه شوي وي»

سپور ورته په زړه نيونکې اواز سره وويل : «مونږ تاسو ته يو خراب خبر له ځانه سره راوړې دې. د هرات حاکم ناصرالدين حسن له ځانه سره بندي کړې دې.» خلدون يی خبره پرې کړه او ورڅخه يی وپوښتل:

«ولي يی زما زوی نيولي او بندي کړې ؟»

سپور په ناهيلۍ سره ځواب ورکړ او ورته يی وويل : «مونږ ته يی علت نه دې ويلې ، داسې څرګند يږي چې هغه يوه زړه ور ، ميرني او ځواکمن ځوان ته اړتيا لري. او غواړي هغه ته کوم ډير مهم کار وسپاري ، حسن يی د همدې مقصد له پاره له ځانه سره بندي کړې دې ، مونږ ته يی ويلي دي چې : دهغه مشر ورور حماد بن خلدون ته وواياست چې که چيرې همت لری نو دلته دې راشی او خپل ورور دې له ما خلاص کړي»

دا ځل ترې خلدون په ډير مدهم اواز سره وپوښتل : «ناصرالدين اوس چيرې قيام کړې ، او زما زوی يی په کوم ځای کې محبوس کړې دې»

هغه سپور ورته يو ځل بيا وويل : «هغه په دې ورځو کې د تولک د ښاره بيرون دشمال په لور په غرنۍ حويلۍ کې مقيم دې او حسن يی هم هملته له ځانه سره بندي کړې دې.»



دا ځل خلدون ورته په ډيره مينه وويل: «راځئ، دلته كينئ، زه به ستاسو د خوراك څښاك غم وكړم. خو حماد ته دا خبره مه كوئ چې حسن بندي كړل شوې دې. كه نه هغه به د اور لمبه شي او د ناصرالدين څخه به د بدلي په لور منډه كړي. او دا به زمونږ له پاره ډيره بده ثابته شي.»

دغه سپور په خپل اس د سپريدو په وخت كې وويل: «مونږ ستاسو مننه كوو، مونږ به هرو مرو دلته تم شوې واي، خو مونږ غواړو سمدلاسه خپلو كورونو ته ستانه شو. په دې خاطر دلته نه شو تم كيدې»

دواړو سپرو د خپلو آسونو مخونه را وڅرخول او غوښتل يې چې د هغه ځايه يې په ځغاسته كړي چې په همدې وخت كې حماد را څرگند شو. دهغه مور د هغه په شا باندې سپره وه، داسې معلوميدې چې هغه د ديوال تر څنگ ولاړ و او ټولې خبرې يې اوريدلې وې. او كله چې هغه دواړه سپاره بيرته روان شول نو هغه د ديوال د اړخ څخه را ښكاره شو او په خپل دروند او ازبې وويل:

«تم شئ، زما د يوې پوښتنې ځواب را كړئ بيا درځئ»، دواړه سپاره و دريدل، حماد ترې وپوښتل:

«ناصرالدين په كومه سيمه كې زما ورور بندي كړې دې؟»

هغه سپور ورته يو ځل بيا ځواب وركړ: «مونږ دريو اړه د خپلو كورو په لور را روان وو چې د ټولك د ښار نه بيرون په څو ميله واټن كې مو د غره د پاسه د سهار لمونځ ادا كړ او بيا مو غوښتل بيرته د خپلو كورونو په لور ولاړ شو چې د ناصرالدين دولس كسان سپاره په منډه منډه راغلل او مونږ دريو اړه يې ونيولو او د ټولك ښار ته يې بوتلو. هلته يې هغه حويلې ته يوړو چيرې چې ناصرالدين او سپرې، د حويلې نه بيرون د صنوبر د يوې تنومندې ونې د ډډ څخه يوه رسۍ تړلې وه، ناصرالدين حسن ته وويل چې كه چيرې دارسۍ دې را كش كړه او و دې شكوله نوزه به درته داسې يو كار و سپارم چې د مذهب او ملت دواړو له پاره به گټور وي، خو حسن هغه رسۍ و نه شوه شكولې، په دې خاطر ناصرالدين هغه له ځانه سره تم كړ او مونږ ته يې هغه پيغام را كړ چې تاسو ته مې ووايه.»

د دې خبرې د كولو څخه وروسته هغه دواړه سپاره روان شول، د غره څخه كيو تل او په هغه لاره يې خپل آسونه په ځغاسته كړل چې دنيشاپور او هرات د لوی لارې په منځ كې د سترې شاهراه سره يو ځای كيږي.

حماد ډير اندېښمن شوې و، هغه داسې حال ته راغلي و لكه ديو ډير شنيع او بد كار پيلونكي چې وي. دهغه د منځ څخه داسې ډاگيزيده لكه چا يې چې په زړه كې د اور لمبې بلې كړي وي، هغه خپله مور پورته كړه او په پټه خوله كور ته ننوت. خلدون او حارث هم خپل كارونه پريښول او د



حماد تر شا کور ته ننوتل. حماد خپله مور د کور په انگرې کې کيوسته. کله چې هغه د خپلې امصا په مرسته ودریده نو حماد ورته په ډير ادب سره وويل:

«اې زما مورجانې! اجازه راکړه چې دخپل ورور د خلاصون پسې ولاړ شم. هغه به د بند يتوب په حال کې ما غواړي، که زه ورنه شم نو څوک به دهغه مرسته وکړي، هغه زما ورور او زما د وجود يوه برخه ده.» زيب خپله امصا په زمکه وهله او مخته ورغله، او په ډيره مينه يې د حماد په ملا لاس کش کړ او ورته يې وويل:

«هرو مرو ولاړ شه، زويه. خو حسن د سولې او امن له مخې خلاص کړه. د چاسره جنگ جگړه و نه کړې، که چيرې حسن کوم جرم نه وي کړې نو دهرات والي به يې هرو مرو را پرېږدي، اې زما زويه! ته زما د کور چراغ يې، ژر بيرته راستون شه، زه به ستا انتظار کوم. زويه! زما نصيحت له ياده و نه کارې، تا تل د خپلې مور د خوشحالولو هڅې کړي دي، الله تعالي به دې په هر ميدان کې بريالي لري، او هيلې به دې تل د نېکښو ډکې وي.»

حماد لا دهغه ځايه خوزيدلي نه و چې پلار يې خلدون او ورور يې حارث هم انگرې ته را ننوتل او تر څنگ يې ودریدل. بيا زاړه خلدون ورته په ډيره ښه لهجه او مينه سره وويل:

«اې زما زوگيه! زه پوهېږم چې تا څه اراده کړې ده. ما خو ويل چې زه به پخپله حسن پسې ځم او راوړم به يې. خو اوس دې زه نه منعه کوم. ځکه زه پوهېږم چې زما د اقدام څخه به ته ناهيلې شې، خو ځانته دې نه پرېږدم. حارث به درسره يو ځاي لېږم. بچيانو! تاسو ددې کور چراغ او روښنايي ياست. په کور کې زما او د زيب سره نور هېڅ نه شته، يواځې همتاسو زموږ د سترگو رڼا او زموږ د زړونو راحت ياست. اوس ته او حارث دواړه دخپل منزل په لور و خوځېږئ، زه به په ډيره نا کرارۍ ستاسو د درېو او ورونو د بيرته راستنيدو انتظار کوم.»

حماد او حارث دواړه وروڼه د کور د ښيې برخې په لور ورغلل، هلته د آسونو په اخور درې آسونه ولاړو، دواړو ورونو په خپلو خپلو آسونو باندې زينوڼه و تړل، يو ځل دواړه وروڼه کوټې ته ورغلل، وسله يې را واخسته او بيرته بيرون را ووتل. حماد دخپل ټاټ کاليو د پاسه زره اغوستي وه د زري د پاسه دهغه د ټاټ نه جوړ شوي پوستين و او بيا يې د دې ټولو د پاسه د عربو روايتي چپنه واغوسته، چپنه هم د ټاټ څخه جوړه شوې وه. په سريې د او سپني خولۍ، په مټويې د اوسپنو درانه بازو بندونه او په ملا يې توره را څوړنده شوې وه. په يوه لاس کې يې يو ستر ناقوس او په بل لاس کې يې جنگي تبر و او په آس يې خورجين را څوړل شوې و.



هغه خپل جنگې وسایل په خپل آس باندي په ترتيب سره کينبول ، هملته په آخور يی خپل کمانونه او د غشو څخه ډکې خلطې د آسونو د زینونو سره وتړل ، بیا یی آسونه را پرانستل او د کوره بیرون راووتل.

هله په دروازه کې یی مور زبیب دخپلې امصا سره ولاړه وه . په یوه لاس کې یی قران کریم پورته کړې و ، ترڅنگ یی زور خلدون هم ولاړ و ، چې په یوه لاس کې یی دنقدي پیسو کڅوړه او په بل کې یی دواړو ورونو ته د لارې توخه وه . کله چې دا دواړه ورته را نژدې شول نو هغه دغه دواړه شیان د حماد د آس په خورجین کې ورواچول ، مخته ورغې او ددواړو زامنو مخونه یی بنکل کړل او د سوبې او خیر دعا یی ورته وکړه . دواړه ورونه ور مخته شول او بیا بیا یی دخپلې مور زبیب لاسونه او په لاسو کې نیولې قران کریم بنکل کړ . بیا زبیب ورته په ډیره مینه او شفقت سره وویل :  
ورشئ زامنو ! زه تاسو ته خدای پامانی وایم . دواړه ورونه په خپلو آسونو سپاره شول او دخپلې تنگې لارې څخه په وتلو د هرات په لورې په تللې لوی شاهراه کې ورننوتل ، هره لمحہ یی دخپلو آسونو خغاسته زیاتوله او یی په پوره تیزی سره خغلول ، هغوی اوس د تولک د بنار په لور روان وو ، چیرې یی چې کوچنې ورور حسن منتظر ناست و .





## پنځمه برخه

يوه ورځ په داسې حال کې چې حسن د سهار د لمانځه د ادا کولو وروسته دعا کوله ، چې په همدې وخت کې څو کسه سپاره په تيزۍ سره د خپلو آسونو سره يو ځای دهغه حويلۍ ته ورننوتل . حسن په دغه حويلۍ کې د بندي په څير شپې سبا کولې ، هغه ته شک پيدا شو چې کيدې شي دهغه ورور حماد بن خلدون راغلي وي ، دعا يې ژر ژر خلاصه کړه او بيرون راووت . ويې کتل چې د حويلۍ په انگر کې څو کسه سپاره د ناصرالدين تر څنگ ولاړ دي او دهغه سره خبرې کوي ، حسن ډير ناهيلي شو ، ځکه هغه سپاره اجنبي خلک و او دهغه ورور حماد په کې نه تر سترگو کيده . هغه سپاره څو لحظې د ناصرالدين سره ولاړ وو او خبرې يې کولې بيا بيرته په خپلو آسونو سپاره شول او په کومه چې راغلي وو په همغې لاره بيرته ستانه شول . حسن وکتل چې دهغې سپرو دبیرته ستنيدو نه وروسته ناصرالدين لږ څه اندېښمن شوي غوندي بنکاري . کرار کرار راغې او د ناصرالدين تر څنگ و دريد . او په ډيره مينه يې ترې وپوښتل :

«ايا دې خلکو تاسو ته کوم بد خبر له ځانه سره درلود . ځکه ته ډير اندېښمن او غمگين بنکاري؟» ناصرالدين ورته په نښتي او از وويل : «ستا اندازه سهي ده ، دا سپاره د جيحون د درياب د غاړو څخه راغلي و ، هلته په دې ورځو کې زمونږ د سلطان شهاب الدين او د خوارزم د حکمران سلطان شاه تر منځ د نه پاي ته رسيدونکې جنگونو يوه لړۍ روانه ده ، دې خلکو ماته د سلطان شهاب الدين له اړخه يو پيغام راوړې و . سلطان د يوه ډير بد خبر سره يو ځای د خوراکي او عسکري توکو مرسته هم غوښتې ده».....

حسن ترې په مينځ کې يو ځل بيا وپوښتل : «هغه بد خبر څه ډول دې؟» ناصرالدين ورته وويل : «چې په يوه جنگ کې د خوارزم حکمران سلطان شاه زمونږ يو جرنيل قطب الدين ايبيک نيولې او هغه يې د او سپنې په يوې پنجرې کې بندي کړې دې (۱) دا هغه قطب الدين ايبيک دې چې قبر يې د لاهور په يوه سړک پروت دې . په هغو ورځو کې چې د سلطان شهاب الدين او د خوارزم د حکمران سلطان شاه تر منځ سرحدي نښتي روانې وې نو قطب الدين د سلطان شهاب الدين د آسونو د اصطبل ملازم و . د جنگ په ورځو کې يوه ورځ هغه دخپلو لښکرو د يوې ډلې سره د لښکرو د آسونو د خوراک له پاره د شنو وښو د راوستلو په خاطر ځنگل ته ولاړ . نو د خوارزم شاه د لښکرو ډلې پرې حمله وکړه ، قطب الدين په ډير جرئت سره دهغوي مقابله وکړه خو څرنگه چې دملگرو شميره يې ډيره لږه وه نو ماتې يې وخوړه او دهغوي په لاسو کې بندي





شو، هغه یی د خوارزم حکمران ته یوړ، خوارزم ورته د او سپني یوه پنجره جوړه کړه او قطب الدین یی په دې پنجره کې بندې کړ.

اوس هغه نوموتې جنریل چې د خوارزم په بند کې دې د پوره میرانې او بهادری څرگندونه یی کړې او ویلي یی و چې: «ایا دا به زمونږ له پاره شرم نه وي چې دوه مسلمان حکمرانان یو د بل په مقابل کې د جنگ په لیکو کې ولاړ وي.» ریښتیا هم د غزني سلطان شهاب الدین او د خوارزم حکمران سلطان شاه په خپلو منځو کې جنگ کول همدا سې دي لکه یو ورور چې د بل په خلاف توره ویستلي وي»

ناصرالدین دخبرې د ختمولو په وخت کې وویل: «دا یوه معمولي سرحدي شخړه ده چې ډیره ژر به ددواړو مسلمانو حکمرانانو تر منځ هواره کړل شي، ددې وروسته به سلطان شهاب الدین خپل ټول ځواک دهندوستان په لور متوجه کوي، زه به نن تر ناوخته پورې ستا د ورور انتظار وکړم که چیرې هغه را ورسید نو زما اوستا ددواړه دخوښۍ ځای به وي او که چیرې هغه را نه غي نو زه به سبا سهار وختي د هرات په لور کوچ کوم او دهغه ځایه به د ډیرې زیاتې مرستې سره یو ځای د جیحون د دریاب په لور ورځم، هملته سلطان شهاب الدین په جنگ کې بنکيل دي، او ته به هم زما سره په دې جنگ کې د برخې د اخستو له پاره ورځي.»

حسن لږ څه فکر وکړ او بیا یی وویل: «ایا نن یو ځل بیا زه دهغې رسی د رابنکودو اوستا د شرط د پوره کولو موقع تر لاسه کولې شم؟ شوني ده چې زه به نن هغه رسی و شلوم. اوستا شرط به پوره کړم.»

ناصرالدین ورته په خوشحالی سره وویل: «ته همدلته تم شه، زه به ددې کار له پاره تیارې و نیسم.»

ناصرالدین حویلی ته ورننوت، لږه شیبه وروسته بیرته راووت. دا ځل یی خپله ساتونکې ډله هم له ځانه سره راوړې وه، ټولو د اصطبل څخه خپل آسونه را وویستل او سپاره شول او د حویلی شمال لورې تیرلورې غرنۍ سیمې ته چیرې چې د صنوبر هغه پخوانۍ او تنومنده ونه ولاړه وه روان شول، د همدې ونې سره د شرط هغه رسی هم تړلې وه.

د صنوبر د غې ونې ته د رارسیدو سره سم ټول دخپلو آسونو څخه رابنکته شول، ناصرالدین د همدې رسی تر څنګ ودرید او ویی ویل: «دخلدون زویه! که نن دې دا رسی و شلوله نو داسې و گڼه چې د یوه ډیر ستر کار له پاره ستا ټاکنه پوره شوه.»

حسن ورمخته شو او څنګه یی چې رسی و نیوله او د هغې درابنکلو اراده یی وکړه، چې ټکان یی وخور، ناڅاپه یی رسی پرېښوده او دیوه او ز د اوریدو هڅه یی پیل کړه. دکوهستانو تر منځ



د ناقوس (بنکر چې په پوه کولو يې اواز تر لرې لرې پورې رسېږي) يو زهرناکه او تيز راغبرگيدونکې اوازي تر غوږو شو. په داسې لهجې سره لکه يو څوک چې بل څوک په ډيره مينه او محبت رابولي. حسن ټکان وخور او د ناصرالدين په لوري وکتل او ويې ويل چې:

«د ناقوس اواز په غور سره واوره، داسې وگڼه چې زما ورور حماد بن خلدون رارسيدونکې دې په خداي سوگند چې دا دهمغه د ناقوس اواز دې او ماته بلنه راکوي.»

حسن خپله ساه ونيوله او يو ځل بيا يې وويل: «ناصرالدينه واوره! په غور سره د ناقوس اواز واوره. زما ورور رارسيدلې دې او هغه همدلته د کوم غره په سر ولاړ دې. د خپل ناقوس په غږولو سره ماته اواز کوي، پوهيږې چې هغه په ناقوس کې څه وايي؟ هغه ماته اواز کوي او وايي چې: اې زما وروره! ته چيرې يې؟ ناصرالدين او دهغه ساتونکې ډلې هم دغه اواز اوریده، د ناقوس دغه اغيز کونکې اواز په دې وادي کې راغبرگيده.

حسن دخپل آس په لور منډه کړه او ويې ويل: صبر وکړئ، زه هم دخپل ناقوس د غږولو په واسطه خپل ورور ته خبر ورکوم ترڅو هغه خبر شي چې زه دغلته يم. حسن دخپل آس څنگ ته ورغې، د آس د زين سره راڅړول شوې ناقوس يې را خلاص کړ او هغه يې پوه کړ، کله يې چې ناقوس دخپلې خولې څخه لرې کړ نو ټوله وادي په پوره خاموشۍ کې ډوبه شوه ځکه چې دهغه بلې لورې هم ناقوس بند کړل شوې و. لږه شيبه وروسته د آسونو د قدمونو توپانې اواز تر غوږو کيده، او بيا د لږ ځنډ وروسته د دغه کوچني ميدان په هغه برخه کې چې د صنوبر ونه ولاړه او د تنې څخه يې رسۍ تاوه شوې وه، حماد او حارث دواړه را څرگند شول.

دهغوي په کتلو سره د حسن مخ د خوشحالي نه وغورځيد، حماد چې کله دميدان منځته را ورسيد نو دخپل آس وانگې يې را بنکودې، آس يې هم دخپل ځواک په غرور په دوو پښو ودرید او و شنريد. حماد سمدلاسه د آسه را بنکته شو او د حسن په لوري ور منډه کړه او هغه يې کلک په غيږ کې ونيوه. دهغه وروسته حارث هم دخپل ورور حسن په لور راغې او هغه يې په غيږه کې کلک کړ. کله چې د روغېر څخه خلاص شول نو حماد د ناصرالدين په لور اشاره وکړه او ويې ويل چې: «که زه غلط شوي نه وم نو دا به د هرات والي ناصرالدين وي چې ته يې له ځانه سره بندي کړې يې.»

حسن ورته په ډير لطافت سره وويل: «اې وروره! هغه زه نه بندي کړې او نه محبوس کړې يم. هغه داسې يوه ځوان ته اړتيا لري چې هندوستان ته ولاړ شي او دخپل مذهب او ملت خدمت وکړي، خو دهغه ځوان د انتخاب له پاره شرط دادې چې هغه به د صنوبر دوني د ډډ نه را تاوشوې پرې شلوي. اې زما ورور جانه! ددې ډول ځوان څخه چې ناصرالدين کوم ډول کار اخستل غواړي په هغې کې داسلام خپرول او ترويچول هم شامل دي. ما يو ځل مخته په دې رسۍ باندې خپل زور



ازمایلی دې ، خو په شلولو یی نه یم توانیدلې . نن یو ځل بیا دخپل زور د ازمیښت په خاطر راغلې یم ، ما رسی په لاس کې نیولې وه چې ستا د ناقوس غږ مې واوړید ، اوس یو ځل بیا په دې رسی باندې خپل زور ازمایم ، کیدې شي په کې بریالی شم .» .

حسن د رسی په لور ورغې ، ناصرالدین مخته راغې او د حماد او حارث سره یی روغېر وکړ او ویی ویل: «چې زه که غلط شوې نه وم نو تاسو دواړه به حماد او حارث یاست ، زه په دغه وادي کې تاسو دواړو ورونو ته ښه راغلاست وایم .» .

ناصرالدین خاموشه شو ، ځکه چې حسن د رسی سره خپل زور ازمایي کوله . حسن تر ډیره پورې خپل زور و ازمایه ، خو د رسی په شلولو بریالی نه شو ، په دې خاطر یی رسی پرېښوده او بیرته ټیټ سر را وگرځید . شاته شو او دخپلو ورونو تر څنگ و درید او په ډیر رحم غوښتونکو سترگو یی هغوی ته وکتل .

دا ځل حارث ورمخته شو ، او په رسی یی خپل زور و ازمایه . هغه هم تر ډیره پورې د رسی د شلولو هڅې وکړې خو بریالی نه شو . بیرته راستون شو او د حماد په لور یی په کتلو پیل وکړ . په دې وخت کې د حماد حالت د کتلو وړ و . دهغه مخ په ښایسته توگه ځلیده ، مخته راغې ، رسی ته ور نژدې شو ، خپله د ټاټ چپنه یی وویستله او په زمکه یی کیښوده ، بیا یی د سر نه خول لرې کړ ، د ټاټ پوستین یی هم له ځانه لرې کړ او په زمکه یی کیښود . اوس نو دهغه د ټاټ په کالیو باندې دهغه زړه ځلیده . بیا یی د ناصرالدین په لور وکتل او ورته یی وویل:

«اې دخداې بنده ! په دغه رسی خو زما دواړو ورونو خپل زور ازمایلی دې ، په دې خاطر دا کمزورې شوې ده . زما په لاسو به ډیره ژر وشلیږي . ایا بله نوې رسی نه لرې ، چې زه پرې زور و ازمایم او ته هم زما توان او طاقت وویښې .» .

ناصرالدین ورته په ډیرې مینې او محبت وویل چې: «دا رسی کمزورې شوې نه ده ، همداسې ده ، که تا وشلوله نو زما شرط به دې پوره کړې وي .» .

حماد ورته یو ځل بیا وویل: «نوبیا دا رسی دوه هومره کړه او بیا یی د صنوبر د ونې د ډډ څخه را تاوه کړه او بیا یی وویښه . چې زه یی څه ډول شلوم .» د ناصرالدین په حکم دهغه سپاهیان ورمخته شول ، او رسی یی دوه هومره کړه او بیا یی د صنوبر د ونې د ډډ څخه راتاوه کړه او ویی ترله . حماد ورمخته شو ، دوه هومره شوې رسی یی په خپل مټ کې را ونغاړله او خپل دواړه لاسونه یی د اسمان په لور په دعاییه شکل پورته کړل ، بیا په دواړه زنگونو په زمکه کیناست او په ډیرې عاجزی سره یی په دعاو پیل وکړ .



اي زما پالونكويه! هر صفت او صمديت همتا لره دې، ته د سهوي او خطا نه لاريب يي. ستا په حكمت كې دشكايت كولو مجال نه شته. اي جليل ذاته! ته همغه ذات يي چې د تاج خاوندان په خاورو كينوې، اي زما ربه! زما دعا واوره، او دخپل نوم په برکت دې ما په دغه زمينست كې بريالي كړه. اي الله! ته زما محكم برج او زما مضبوطه تكيه گاه يي. په ما نظر و كړه او له ما سره مرسته. ماته همت را، ترڅو په دې امتحان كې بريالي را و وځم.» د دعا د پاي ته درسيډو سره سم حماد نيغ و دريد. دهغه دمخ شغلي لمحې په لمحې په يوه توپان بدلېدې. داسې انگيرل كيده چې دغه زړه وړ انسان د زمكې درزونه پرانيځي. هغه دومره قهرېدلې و لكه چې د غرونو د ټوټه ټوټه كيدو او زمكه د هلاكت په كندو كې د ورغورځولو له پاره پيدا شوي وي. بيا يي د تيرو په څير د ځواكمن هوډ سره رسې په دواړو لاسو و نيوله دهغه د اوسپنې په څير متي بنه راپرسيدلې وې او دسترگو څخه يي د اور د سكورتو په څير لمبې راختلې، بيا يي په خپل ټول توان سره غږ كړ چې:

(الله). دهغه دغه په غرونو باندي لږزه راوړونكې او ازهرې لورې ته خپور شوې و، ددې سره سم يي يو ځل زور و كړ او دخپل لمړني ټكان سره سم يي دوه هومره شوې رسې يي په منځ كې دوه ټوټې كړه

ناصرالدين ورمخته شو او هغه يي كلک په غيږ كې ونيوه او ورته يي وويل: «په خداي سوگند چې ته همغه يي چې ما يي لټه كوله. هغه يي عيبه ذات د ملت د يوه ډير مهم كار د تر سره كولو په خاطر همته انتخاب كړې يي. لمړي مې اراده كړې وه چې سبا سهار به له دې ځايه كوچ كوم، اوس چې ته راغلي نو ما خپله اراده بدله كړه، زه به همدا نن شپه دهرات په لور روانيږم. او دهغه ځايه به له ځانه سره كومكې شيان اخلم او د جيحون د درياب څنډو ته به ځان رسوم چيرې چې سلطان شهاب الدين خيمه وهلې. ته به هم له ما سره ولاړ شي، او په دې جنگ كې به برخه اخلي، دا دوه گټې لري، لمړي دا چې زه به ستا د جنگ كولو څارنه و كړم، او دويم دا چې تا به د سلطان سره معرفي كړم. په دې جنگ كې د برخې داخستلو وروسته به ته هندوستان ته ځي.

څه موده كيږي چې همستا په څير يو ځوان مو هندوستان ته د كار كولو او هلته د مسلمانو جاسوسانو د مشر په څير ليږلې و. هغه هم د همدې ځايه هندوستان ته روان شوې و. هغه هلته يواځي څو مياشتې كار و كړ خو يو ناڅاپه تري تم شو. زه ويريږم چې هغه نيول شوې نه وي. هلته كار كوونكې مسلمان جاسوسان دهغه په لټه كې دي. هندوستان ته به د تللو سره سم ته د ايلک خان لټه كوي، كه چيرې هغه درته په لاس درشي او ژوندي وي نو ته به يي امير يي، او هغه به ستا تر لاس لاندي كار كوي، خو كه چيرې هغه شهيد كړل شوې وي نو بيا به په هندوستان كې كار كونكي ټولو مسلمان جاسوسان ستا تر لاس لاندي وي او ته به يي امير يي. ته به هلته د



هندوستان د راجه گانو د فوځي ځواک اندازه معلوموي، د دهغوې د عسکرو د نقل و حرکت څارنه به کوي او مونږ ته به يې په اړه خبر راکوي، ځکه سلطان هوډ لري چې ډير ژر په هندوستان باندې حمله وکړي، هلته به ستا د قومندې لاندې څو تيز تلونکې اسپ سپاره وي چې زما او ستا ترمنځ به د پيغام رسولو کارونه تر سره کوي. هغه لورې ته د تللو نه مخته به دې زه د ټولو تفصيلاتو نه خبر کړم. او درته به ډاگيزه کړم چې هندوستان ته د ورسيدو وروسته به ته د چا چا سره وينې، څوک څوک زمونږ باوري جاسوسان دي، او دهغوې د اوسيدو ځايونه چيرې دي.»

کله چې ناصرالدين خاموشه شو نو حماد ورته وويل: «زما پلار زور او مور مې فلج شوې ده، زما خور نه شته چې دهغوې خدمت وکړي، همدا زه دهغوې څارنه او خدمت کوم. لمړې به زه کور ته ولاړ شم که چيرې زما پلار او مور ماته ددې کار کولو اجازه راکړي نو زه به هرو مرو ستا په خدمت کې حاضر شم. او که نه، زما مجبوريت ته به گوري.»

ناصرالدين ورته وويل چې زه لږه شيبه وروسته له دې ځايه د هرات په لور خوځيږم. دهغه ځايه مرستندويه مواد له ځانه سره اخلم او د جيحون په لور ورځم، په دې توگه نيشاپور زمونږ تر مخه دي، زه به ستا دمور او پلار نه ستا له پاره اجازه واخلم، زه هڅه کوم چې ستا په خير حارث او حسن هم په خپلو لښکرو کې شامل کړم.»

کله چې ناصرالدين خاموشه شو، نو دهغه د وينا سره سم ټول خلک حويلې ته ولاړل، لږه شيبه وروسته ناصرالدين، حماد، حارث او حسن دخپلې ساتونکې ډلې سره يو ځاي واخستل او د هرات په لور روان شول.



## شپږمه برخه

شپه شوې وه... د شپې ناوې څلورو خواو ته دخپلې سپوږمکۍ وړانگې شيندلې وې ، د اسمان په ځينو برخو کې سپينې وريځې خوزيدې ، په کوهستانو کې دننه کږې وږې او نه تم کيدونکې لارې وړانې ويجاړې پرتې وې ، سپوږمۍ او دهغې تر څنگ نژدې ستوري دواړه دخپلو هستوي مرکزونو سره نښتې کرار کرار د غرب په لورې په سفر بوخت و ، داسې برينبيده چې دوه محبوبان يو دبل نه خوابدي او په جدا جدا لارو روان وي.

څلدون او زيبب د ماخوستن د لمانځه څخه فارغه شوی و او ناست و ، په دې وخت څلدون متوجه شو او خپلې نښې ته يې وويل:

«زيبب... اورې! دا اواز په غور سره واوره».....!

د زيبب په مخ دخوشحاليو څپې خورې شوې وې او په خندا يې وويل:

«زه د آسونو د قدمونو اواز اورم ، دا اواز لمحې په لمحې زمونږ د حويلۍ په لور را نيزدې کيږي ، زړه مې وايي چې حماد او حارث به حسن هم له ځانه سره را وړستې وي.»

څلدون و دريد او ويې ويل: «لږ صبر وکړه ، زه يې گورم چې څوک دي. که جيري هغوي زما زامن وي نوزه به مخته ورشم او ښه راغلاست به ورته ووايم.» څلدون دخپله ځايه راپورته شو او په ډيره بيره دکوره ووت.

لږه شيبه وروسته ويې کتل چې درې اسپ سپاره د غره د پاسه راخيژي ، بيا هغوي دخويلۍ نه بيرون دخلدون تر مخه دخپلو آسونو څخه رانښکته او پياده شول ، هغوي حماد ، حارث او حسن درې واړه و. څلدون ورمخته شو او بيا بيا يې درې واړه ته غاړه ورکړه. او بيا يې له ځانه سره دننه کور ته بوتلل. خپل آسونه يې هملته دانگر په منځ کې و تړل او بيا ټول د زيبب په لور ورغلل. د زيبب مخ دخوشحاليو نه غورديدلې و. پورته شوه او دريو اړه يې دمورني محبت په غيږ کې ونيول او بيا يې دخپله ځانه سره کينول. څلدون دخپله ځايه راپورته شو او ويې ويل:

«تاسو دريو اړه دخپلې مور تر څنگ کښينۍ او خبرې کوئ زه به مو آسونه په اخور و تړم. او بيا به راشم.»

حماد سمدلاسه راپورته شو او خپل پلار يې له لاسه ونيوه او او په خپل ځاي يې کينوو. ورته يې وويل: «ته دلته کينه زه له تاسو څخه درخصت دا ختسو په خاطر راغلي يم.»

زيبب ترې په حيرانتيا سره وپوښتل: «درخصت اجازه؟»





خلدون ترې هم وپوښتل: «تاسو خو حسن له ځانه سره راوست، اوس تاسو چيرې تلل غواړئ؟»  
حماد لمړۍ په ډير غور او دقت سره د حارث او حسن په لور وکتل او بيا يې وويل: ناصرالدين  
غواړي ما د سلطان شهاب الدين په لښکرو کې شامل کړي او هندوستان ته مې واستوي، شهاب  
الدين ډير ژر په هندوستان حمله کوي او زما کار به دا وي چې زه به هغه ته دهغه ځای دراجاگانو  
د عسکري ځواک او دهغوې د عسکرو د نقل و حرکت په اړه معلومات را ليرم. هغوې غواړي حارث  
او حسن هم په خپلو لښکرو کې شامل کړي.»

زور خلدون يې په خبرو کې ور پرېوت او ترې وې پوښتل: «ايا دکوم کار له پاره چې ته هندوستان  
ته استول کيږي په هغې کې د اسلام خپراوي او رواجول هم شامل دي؟»  
حماد ورته په خوشحالي سره وويل: «اې زما پلار جانه! شهاب الدين خود اسلام د خپرولو له  
پاره په هندوستان حمله کوي،»

خلدون ورته دخپلې پريکړې د اعلانولو په وخت کې وويل: «که چيرې همداسې وي، نو بيا واورئ  
چې: ته او حارث په لښکر کې د شمول په خاطر ور تلای شي خو حسن به زمونږ سره دلته اوسي.  
ستا په نشتوالي کې به دخپلې مور خدمت کوي او زما سره به په زمکو او کيله او کرهڼه کې مرسته  
کوي.»

حماد د زيب په لور وکتل او ترې وې پوښتل: «مورجانې ته په دې اړه څه وايي؟»  
زيب د حماد په سر لاس رابښکود او ورته يې وويل: «زه مو د پلار پريکړه تائيدوم.»  
حماد دخپل پلار خلدون په لور وکتل او بيا يې وويل: «يا مهربانه پلاره! څه نصيحت راته وکړه»  
خلدون د څو لمحو له پاره خاموشه وو، په ناسته ځای کې هم هرې لورې ته چپه چپتيا وه. بيا خلدون  
کرار کرار خپل ټيټ سر را پورته کړ او په ډيره فقيرانه توگه يې د حماد په لور وکتل او ورته يې  
وويل:

«اې زوی جانه! کله چې د اسلام د دښمنانو په مقابل کې د جنگ موقع او فرصت درته ترلاسه شي  
نو په خپل ټول توان او ځواک سره دهغوې په خلاف و جنگيږه. د دښمن په مقابل کې د يوې لمحې  
له پاره هم د پټ سترگې او يا کمزورتيا څرگندونه ونه کړې، که چيرې د لښکرو دکومې برخې  
قوماندانې درته وسپارل شي نو دخپلو ملگرو له پاره دوستۍ د سهار په خيرونه او دهغې ونې  
په خيرونه خوشگواره اوسه چې د ويالې په غاړه ولاړه وي او پانې يې هيڅکله هم نه مړژواندې کيږي



خلدون خو لمحې تم شو او بيا يې وويل: «زويه! شپې د خوب په واسطه نه را لندېږي او نه ورځ يواځې د غلطو کارونو په کولو سرته رسېږي. په جنگ کې د (لايموت فيها ولا يحيي) په خير، او دخپلو گرمو نارو په زور او ځواک سره د کفارو په خلاف جهاد وکړه.

اې زما زويه! په ياد ساته، چيرې چې د نمرود د اور کړې شتون ولري هلته زمونږ الله تعالي د خليل گلزار هم جوړ کړي وي، که چيرې ته د اسلام په ترويج او خپراوي کې د کفارو په خلاف د اور د سکروټو او د اسماني تندري په خير ور و غورزېږې نو زما دې په هغه کور، چې خلک يې په چار چاپير کې طوافونه کوي، زما رب به ستا په پښو او قدمو کې کهکشان هم په گرد او غبار بدل کړي

د څو لمحو د خاموشۍ وروسته خلدون يو ځل بيا وويل: يابنې (اې زما زويه!)، ډاډه زړه، د جسم قوت او روح وي، خو حسد او کينه انساني هډوکې وراسته کوي. خپل ضمير او احساس بيداره ساته، او خپلې دندې په پوره دقت سره سرته رسوه. ته ددې کور چراغ او رڼا يې، زه او زيب به د ورځې په رڼا کې او د وروستۍ شپې په ستورو کې ستاسو د دواړو ورونو د بري له پاره دعاگانې کوو. ايا تاسو دواړه ورونه به ځانته د خوارزم د زمکو په لور روانېږئ؟»

حماد خپل ټيټ سر را پورته کړ او ورته يې وويل: «د هرات والي ناصرالدين، د سلطان د مرستې له پاره ددې ځايه د يوه لښکر سره روان دې مونږ دواړه ورونه به د هماغه سره څو، هغه دخپل لښکر سره يو ځای د غره په لاندې برخه کې ولاړ دې او په ډيره بې صبرۍ سره زمونږ انتظار کاږي. هغه مونږ ته ويلي و چې دخپل مور او پلار نه اجازه واخلي او ژر بيرته را ستانه شئ، که چيرې هغوي تاسو ته په جنگ کې د گډون د کولو اجازه درنه کړه نو زه به پخپله هغوي ته ورځم او ستاسو له پاره به ترې اجازه اخلم.

خلدون په حيرانتيا سره ورته وويل: «نوبيا ژر ورشئ او دهغه په لښکرو کې ورگډ شئ، ستاسو د ځنډيدو څخه هغه ته داسې څرگنده نه شي چې ووايي يو عرب خپل زوی د اسلام د خدمت د نيکبختيو څخه بې برخې کول غواړي.»

د حماد د ځواب د ورکولو څخه مخته زيب را پورته شوه او حماد ته يې وويل: «لږ څه تم شه زويه. زه همدا اوس بيرته راځم» هغې خپله امصا را واخسته او د يوې کوتې په لور روانه شوه. حماد د حارث په لور وکتل او ورته يې وويل: «ولاړ شه زما او خپل آس دې را وکاره. زه همدا اوس درځم»

خلدون، حارث او حسن درې واړه بيرون راووتل. حماد هغه کوتې ته راغې چې د خوب له پاره يې استعمالوله. لمړۍ يې د ديوال څخه خپل دروند گرز را واخست او په زمکه يې کيښود. بيا يې





د اوسپنې څخه جوړه شوي پنجه راواخسته ، د دې اوسپنيزې پنجه گوتې ډيرې کلکې ، مضبوطې او د شاهين د پنجه په څير جوړې کرل شوې وې. بيا يې د ديوال څخه د مضبوطو رسيو يوه کرې هم راواخسته ، دا ټول شيان يې راواخستل او بيرون په حويلۍ کې يې دخپل آس د زين سره وتړل. لږه شيبه وروسته زيب هم خپله امصا په زمکه وهله او د کوټې څخه راووتله ، دهغه په لاسو کې يوه ټوکړۍ وه چې د حماد او حارث له پاره په کې غذا ايښوول شوې وه ، هغې هغه ټوکړۍ د حماد د آس د زين سره وتړله ، بيا يې خپله کرپه ملا سمه کړه او د حماد په لور د کتلو وروسته يې وويل: «زويه ! که په جنگ کې يو ځای واست نو د حارث خيال به ساتې ، د خداي نه وروسته يې همته محافظ او څارونکې يې. او زما زامنو غوړ شئ چې ! دخپل پلار نصيحت مو د زړه په ديوالو وليکئ او عمل پرې وکړئ»

زيب د لږ څه وخت له پاره خاموشه شوه ، بيا يې د بنديخاني د بندي په څير د سندريز او از په ويستلو په غمناکه توگه وويل: «اې زما زامنو ! تاسو زما د کور روښانه چراغ ياست. هسې خو به زه په ډيره نا کرارۍ سره ستاسو د بيرته راستنيدو انتظار کوم. خو د دې سره سره بيا هم زه له تاسو دا هيله لرم چې د اسلام د دښمنانو سره د جنگ کولو په وخت کې به هغوي ته شانه ورگرځوئ ، زما بچيانو ! په جنگ کې په دښمن باندې داسې گزار کوئ.. داسې گزار لکه د گردونو لاندې زمکه چې د چا څخه پوښتنه کوي. تاسو دواړه دخپلې سوبې په نعرو باندې د دښمن په پنځو واړو حواسو باندې د غم وريځې را ماتې کړئ ، که چيرې تاسو په خپل مقصد کې مخلص واست نو فطرت به پر تاسو باندې ټول رازونو الم نشرح کړي ، اوس تاسو روان شئ ، زه تاسو دواړو ته د الله پاماني وایم»

حماد او حارث دواړه په خپلو آسونو باندې کينا ستل ، او د لاندې ولاړ ناصر الدين لښکرو ته يې ځان ورساوه. خلدون ، زيب ، او حسن درانه درانه او خراب طبيعت سره بيرته د حويلۍ په لور ستانه شول.



## اوومه برخه

سلطان شهاب الدين د جيحون د درياب په غاړه خپله خيمه وهلې وه ، او نژدې پنځه مايله واټن کې ورته د جيحون هغه غاړه او د (ارا) د بحيرې په غاړو د خوارزم شاه توپانې لښکرې پرتې وې. دوي د جنگ د پيلولو انتظار کاوه. خو داوړو حکمرانو يو په بل د جنگ د پيلامې څخه ډډه کوله. اما اوس د شهاب الدين له پاره دا جنگ ضروري گرځيدلې و. ځکه چې خوارزم شاه يې جرنيل قطب الدين ايبيک نيولې و او هغه يې د اوسپنې په پنجره کې بندي کړې و. قطب الدين ايبيک داسې يو جرنيل و چې شهاب الدين ته ډير گران او دهغه د زوې حيثيت يې درلود (دا بايد ياده وي چې سلطان شهاب الدين کوم زوې نه درلود ، يواځې يوه لور يې وه چې هغه ته يې هم په خپل ژوند کې قبر تيار کړې و ، خو د قدرت کارونه داسې وو چې سلطان د شهادت وروسته په خپله په همغې قبر کې ښخ کړل شو. د زوې د نه درلودلو له مخې سلطان شهاب الدين ، قطب الدين خپل زوې گرځولې و)

د شهاب الدين خيمه دلښکرو په مينځ کې پرته وه. دا د څرمنې څخه جوړه شوې ډيره ښايسته او پراخه خيمه وه ، ددې په منځ کې د پردې په واسطه دوه کوچنۍ کوچنۍ کوتيې جدا کيدې ، د خيمې په دروازې د اطلس پردې را ځوړول شوې وې او د څرمنې داخلي رنگ يې په ورينسمي ټوټې باندې پوښلې و. د کمري فرش د غبرگ ټاټ نه جوړ شوې و او په همدې ټاټ د سلطان بستره هم غوځيدلې وه..

يوه ورځ په داسې حال کې چې د يخنۍ لمر نور د غرب په لمنو کې ډو بیده دهرات حکمران ناصرالدين د حماد سره يو ځای د شهاب الدين د خيمې تر مخه د خپلو آسونو څخه را ښکته شول. ناصرالدين حماد ته هملته د تم کيدو اشاره وکړه او پخپله نيغ د سلطان شهاب الدين خيمې ته ورغې ، د ناصرالدين د کتلو سره سم د خيمې ساتونکو خپل سرونه ټيټ کړل او يوې لورې ته شول ، ناصرالدين خيمې ته ورننوت..... سلطان د سختو يخو بادونو څخه د خوندي پاته کيدو په خاطر په خپله بستره ناست و. د ناصرالدين د کتلو سره سم راپورته شو ، پرستن يې يوې لورې ته کړه او مخته راغې او د ناصرالدين سره يې کلک روغې وکړ.

«ته په ډير ښه وخت کې راغلې يې ، ما نن شپه او يا سبا سهار د قطب الدين د اخلاصولو له پاره جنگ پيل او».

بيا شهاب الدين خپل خورين له لاسه ونيوه او په خپله بستره يې کيناوه. سمدلاسه يې ترې وپوښتل چې «د هراته دې څومره ځواک له ځانه سره راوړې دې؟»



ناصرالدين په خپلو پښو باندې د بړستني د را اچولو وروسته وويل: «ما له ځانه سره پنځه زره كسيز فوځ راوستې، چې همدا اوس يې ستا دمقدمة الجيش په اړخ كې پړاو كړې دي.»  
سلطان ترې يو ځل بيا وپوښتل چې: «ايا د هندوستان څخه دې دايلك خان په اړه كوم خبر ترلاسه كړې؟»

ناصرالدين لږ څخه اندېښمن شو او په داسې حال كې چې خټ يې تپت كړې و وويل: «زه د ايلك خان په اړه ډير اندېښمن يم. دهغه ورك كيدل ماته ډير ستونزمن گرزيدلي دي اوزه يې په عذاب كړې يم.»

شهاب الدين په داسې حال كې چې خلا ته يې كتل، په اندېښمنه توگه وويل: «دايلك خان په څير مېرني ځوان د ښه بختور و ميندو په كورو كې پيدا كېږي. كه چيرې هغه ته زيان ورسېږي نو دا به زمونږ له پاره ډير دروند تمام شي، دايلك خان په څير ځوان بايد د يوه لښكر قوماندان او او سالار په څير كار وكړي، هغه ډير مېرني او زړه وړ انسان و...»

ناصرالدين يې خبره وړ پرې كړه او ورته يې وويل: «ما ددې زيان تلافې كړې ده...»  
شهاب الدين ترې په حيرانوونكې توگه وپوښتل چې: «د داسې زيان تلافې به څه ډول او څنگ وكولې شي...»

دا ځل ناصرالدين خپل سر راپورته كړ او سينه يې تانده كړه او ويې ويل: «ما داسې يو ځوان پيدا كړې چې دايلك خان څخه هم زړه وړ، ځواكمن او مېرني دي...»

سلطان ترې په ناكرارۍ سره وپوښتل «هغه اوس چيرې دي او څه نومېږي؟»

ناصرالدين د سلطان د ناكرارۍ نه خوند واخست او ورته يې وويل: «هغه د نيشاپور او سيدونكې دي، نوم يې حماد بن خلدون دي او خلك ورته د نيشاپور شاهين وايي... دغه پنځه زره لښكر مې چې له ځانه سره راوړې په هغې لښكر كې هغه او دهغه كوچني ورور هم شامل دي...»

«تاته لازم و چې هغه دي هم له ځانه سره دلته ماته راوړې و.»

دا ځل ورته ناصرالدين په خدا كې وويل: «ته ناكراره كيږه مه، هغه همدا اوس ستا دخيمې نه بيرون ولاړ دي، زه غواړم هغه له تاسره د پيژندگلوۍ وروسته هندوستان ته وليږم، هغه زما درسي د پريكولو شرط هم پوره كړې دي...»

سلطان بړستنه يوې لورې ته كړه او دبسترې څخه راپورته شو او ويې ويل: «تا خو په هغه ظلم كړې چې دخيمې څخه بيرون دي حيران او پريشانه منتظر درولې دي. په خداي سوگند چې په ملت كې داسې ځوانان هره ورځ نه ترلاسه كيږي، زه به دخپلې خيمې څخه بيرون ورشم او دهغه ښه راغلاست به وكړم.»



ناصرالدین سمد لاسه راپورته شو او دخیمي ددروازې په لور ورغې او ویی ویل: «ته کینه، زه یی له ځانه سره راوړم»

لږه شیبه وروسته، کله چې ناصرالدین بیرته راستون شو نو حماد یی هم له لاسه نیولې و. دخیمي ددروازې تر څنګ ورته سلطان خپل د روغبر لاس ورو اړود کړ، په ډیره خوشحالی او روڼ تندی یی ورته وویل:

«زه په خپله خیمه کې دنیشاپور شاهین ته ښه راغلاست وایم»  
حماد لږ څه خپل څټ ښکته کړ او په خپلو دواړو لاسو یی د سلطان د روغبر لاس و نیوه په ډیر درنښت او احترام یی ورته وویل: «دا زما له پاره ډیر ستر سعادت دې چې زه ستا په خیمه کې ولاړ یم اوله تاسره روغبر کوم».

سلطان دوې دواړه دخیمې هغه بلې خونې ته له ځانه سره یوړل، او درې واړه په هغې بستري کیناستل چې په فرش باندی خپره شوې وه. بیا سلطان حماد ته وویل:  
«ماته ستا په اړه ناصرالدین ډیر څه ویلي دي، ایا د هندوستان د زمکو سره اشنایی لري؟»  
حماد ورته په ډیره عاجزی سره وویل: «زه زیات وخت د تجارتي قافلو سره هندوستان ته ځم راځم، تاسو چې کوم کار ماته راسپاری، زه به هغه ستاسو د خوښې او هدایت په مطابق تر سره کوم، هیڅکله به تاسو ناهیلې نه کړم».

سلطان ورته په اوږه لاس کینښود او ورته یی وویل: «ته همدا نن شپه دخپل منزل په لور روان شه، ستا لمړی کار به هلته د ایلیک خان لټون وي، که چیرې هغه دې وموند، نو په راتلونکې کې به هغه ستا تر لاس لاندې کار کوي. په دې اړه به ناصرالدین درته لیکلي لیک هم درکړي، ناصرالدین به درته دا هم ووايي چې هلته څوک څوک ستا دوست او دمصیبت په وخت کې د چا سره کتلې او مرسته ترې اخستلې شې، که چیرې ایلیک خان ژوندې وې نو هغه په هر کار کې ستا مرسته کولې شي. هغه ډیر مخلص او نفیس انسان دې او ستا تر لاس لاندې په کار کولو به خوشحالی احساس کړي، خو که چیرې هغه د کومې حادثې ښکار شوې وي نو بیا هلته په رسیدو سره به ته خپله لار په خپله پیدا کوي»...

شهاب الدین د څو لمحو دخاموشۍ وروسته بیا وویل: «هلته به د رسیدو سره سم د تجارت کارو بار پیلوې، د همدې دندې تر سیورې لاندې ته هر چیرې تللې شې او هر چیرې خپل کار پیلولې شې، هندوستان ته د ورننوتلو سره سم د ابو الفتح سره وینه، هغه د (سرسوتې) د دریا په غاړه د (بهیم سین) په کلی کې او سپرې، هغه هسې هندو ښکاري، (بدري ناتھ) نومېرې، خو هغه دهغه ظاهري ښه ده. هغه څه موده مخته د یوه مسلمان مبلغ په لاسو مسلمان شوې خو هیچا ته یی دا نه



دي ويلي چې مسلمان دي ، هغه د خپل لمړني مذهب په لباس کې اسلام او مسلمانانو ته جاسوسي کوي ، هغه دې په هر مصيبت کې په کار راتلې شي . ابو الفتح به پخپله هم د ايلک خان لټون کوي ، شوني ده چې ستاتر ورسيدو پورې به هغه د ايلک خان کوم درک خرک هم لږولې وي .»

کله چې شهاب الدين خاموشه شو نو حماد ورته وويل : «يا زه په دې جنگ کې چې همدا اوس ورته تاسو پړاو کړې دي د شريکيدو اعزاز نه شم تر لاسه کولې ؟ زه له تاسو سره ژمنه کوم چې په دې جنگ کې د گډون نه وروسته به زه خپل کور ته د تللو په ځاي نيغ د هندوستان په لور مخه کړم»

شهاب الدين ورته پرته له ځنډه وويل : «بلکل تاته اجازه ده»

ناصر الدين او حماد دواړه د سلطان د خيمي څخه بيرون ووتل او هغه ځاي ته راغلل چې دهراته راغلي لښکر په کې پړاو کړې و . ناصر الدين د آسه بنکته شو او خپلې خيمي ته ولاړ ، دهغې د خيمي خوا ته وسله وال ساتونکې ولاړ و . حماد د ناصر الدين د خيمي په بني اړخ کې د خيمي د تنابونو سره خپل آس و تره . او په خپله همغې خيمي ته ورننوت . هلته يې ورور حارث منتظر ناست و . د حماد په کتلو سره سم حارث ورمخته شو او ترې ويې وپوښتل : «وروره ! د سلطان سره دې وليدل ؟»

حماد يې تر مخه کيناست او ورته يې وويل : «هو ! د سلطان سره مې وکتل ، زه به په دې جنگ کې د برخې اخستو وروسته د هندوستان په لور روانيږم .»

حارث ترې په حيرانتيا سره وپوښتل : «اوزه ؟»

حماد ورته په خدا شو او ويې ويل : «ته به همدلته د سلطان په لښکرو کې اوسې ، که چيرې ته په خلوص او ځان ځارنې سره کار وکړې نو نوم به پيدا کړې ..»

حارث خاموشه شو ، بيا يې د خيمي په يوه ځاي کې خپله غذا را وويستله او دواړه ورونه کيناستل او په مينه يې هغه وخوره . . .



## اتمہ برخه

بله ورغ ماسپښين ناوخته د سلطان شهاب الدين او خوارزم شاه لښکرې يو بل ته مخ په مخ ولاړې وې ، ددوې دواړو ترمنځ يوه ډيره کوچنۍ سرحدی شخړه پيدا شوې وه خو د قطب الدين ايبيک د نيولو نه وروسته يې د يوه خطرناک جنگ بڼه خپله کړه . اوس نو په يوه ازاد ميدان کې ددواړو پادشاهانو لښکرې يو بل ته د جنگ او وینو توپولو له پاره ولاړې وې . شهاب الدين دخپلو لښکرو په ميمنه کې خپل کاکازوې ضياء الدين دلښکرو سالار و ټاکه . او دميسره قومنده يې خپل وراره محمود ته او په مينځ کې يې پخپله سلطان دخپلو لښکرو سره و دريد . هغه لښکرې چې دهرات خڅه دمرستي له پاره راغلې وې هغوي ته يې دمقدمة الجيش بڼه ورکړه او قوماندان يې پخپله د سلطان خورين او دهرات والي ناصرالدين وټاکل شو . حماد و حارث هم د لمړۍ ليکو په عسکرو کې ولاړ وول .

د سلطان او ناصرالدين ترمنځ دا ويل شوي و چې کله چې جنگ په قوت سره روان وي نو ناصرالدين دې په هغه ځای حمله وکړي چيرې چې خوارزم شاه خپل پړاو کړې دې او بيا دې دهمغه ځايه قطب الدين ايبيک ازاد کړي او يوه خوندي ځای ته دې يې ورسوي ، د جنگ دپيلامې نه مخته ناصرالدين درې زره تکړه ځوانان دحماد په قومنده کې ورکړل او هغوي ته يې دنده و سپارله چې په همغه ځای دې حمله وکړي چيرې چې قطب الدين ايبيک بندي دي ، هغه به ازادوي او له ځانه سره به يې راوړي . کله چې ددواړو حکمرانانو ترمنځ جنگ پيل شو ، ناصرالدين سمدلاسه په پړاو کې په پرتو عسکرو حمله وکړه او دهغوي توجه يې په خپلې لورې راواړوله . ددې سره سم حماد دخپلو درې زرو ملگرو سره يو ځای په هغه ځای يرغل وروست چيرې چې قطب الدين ايبيک بندي و .

قطب الدين ايبيک د خورا کې موادو دخيمو ترمنځ په ډير سخت تکليف اوستونزو کې په پنجره کې بند ژوند تيراوه . حماد دخپلو ملگرو سره هلته ورورسيد او غوښتل يې قطب الدين دهغې شکنجې نه ازاد کړي خو هره هڅه يې ناکامه شوه ځکه چې پنجره د اوسپنې دداسې مستحکومو سيخانو څخه جوړه شوې وه چې ماتول يې اسانه کار نه و . د پنجرې وره او کوچنۍ دروازه هم په داسې اوسپنيز کلف باندي بنده شوي وه چې هلته يې ماتول شوني نه و .

حماد هغه د پنجرې سره يو ځای دهغه ځايه راپورته کړ ، په خپل آس يې له ځانه سره کيناوه شاو خوا يې ساتونکي وټاکل او په داسې حال کې چې ساتونکي يې په جنگ کې اخته و ، قطب الدين



بي دهغه ځاښه وويست. كله چې ناصر الدين ته خبر ورسيد چې قطب الدين ازاد كړل شوي دي نو په پړاو بي خپله حمله بنده كړه او د حماد سره يو ځاښ شو. بيا بي يوه اوږده پتي. ووهله او دخپلو عسكرو شاته را ستون شو ، هملته بي كلف مات كړ او قطب الدين بي د دي ازاره راويست. د پنجري څخه د راوتلو او د حماد سره د پيژندگلوۍ وروسته قطب الدين د حماد سره غاړه غړي شو او دهغه ممنونيت بي ادا كړ.

«تا ماته نوي ژوند را كړ. كه كله وخت راغي نو د دي احسان بدله به دي هرو مرو اداء كړم.» د دي خبري وروسته قطب الدين دخپلو پيژندگلو خلكو ليكو ته ورغي. كله چې سلطان شهاب الدين ته د قطب الدين د ازاديدو خبر ورسيد ، سمدلاسه بي جنگ بند كړ او خپل پړاو بي دهغه ځاښه پورته كړ او د شپي په تياره كې دخپلو لښكرو سره يو ځاښ د غزني په لور روان شو. خو حماد د سلطان او ناصر الدين د ويناو سره سم هندوستان په لور وخوځيد.





## نهمه برخه

سلطان شهاب الدین دخپلو لښکرو سره یو ځای د امود دریا (د جیحون دریا) غاړه پرېښوده لمړۍ د مشهد په لور ولاړ ، بیا دهغه ځایه دهرات په لور وخوئید ، ناصرالدین یی دخپلو لښکرو سره هملته دهرات په ښار کې پرېښود او هلته د یوې شپې دم کیدونه وروسته خپله برخه لښکریی له ځانه سره راواخست او د جنوب شرق په لور روان شو ، لمړۍ د هلمند دریا څخه تیر شو (د هلمند دریا د کابل د غرنیو سیمو څخه پیلېږي او د جنوب په لور بهیږي ، دا دریا د خش ددشتې تر څنګ تیریږي او د ایران د سیستان ولایت خروبه کوي).

بیا د ارغنداب دریا څخه تیر شو (دا دریا د غزني د شاوخوا سیمو څخه پیلېږي او د قندهار څخه څو مایله تیت د هلمند دریا سره یو ځای کیږي). او په دې توګه خپل سلطنت غزني ته را ننوت.

حماد د امود دریا په غاړه غاړه د شرق په لور سفر کوو ، د یخنی د واورو او بارانونو د پروا کولو پرته یی خپل سفر جاري ساته. د ترمز څخه را تیر شو او د کندوز سیمې ته را ورسید ، دلته د امود دریا یو معاون خپل مخ د جنوب لورې ته بدلوي په دې خاطر هغه د دریا په غاړه غاړه د جنوب په لور روان شو او د بغلان کوهستانی ښار ته راننوت (بغلان ، په شمالي افغانستان کې یو مشهور ښار دې ، د دې ښار چار چاپیر اوږده غرنۍ لري. دامود دریا د یوه معاون دریا سرچینه ګڼل کیږي). دلته یی یوه شپه او یوه ورځ ارام وکړ او دخپل ځان له پاره یی د خوراک څښاک شیان وپیرل او بیرته د شرق په لور یی خپل منزل ته دوام ورکړ.

د دیر او سیدو د سیمو تر منځ هغه د هندو کش د کوهستانی سیمې ستره څوکه وه وهله او د باجوړ سیمې ته را ورسید (دا سیمه د سوات او د کابل دریا تر منځ منځنۍ سیمه ده). اوس نو دهغه تر مخه د کوهستانی لړیو لوړه سیمه پرته وه ، تر څنګ یی په ځینو ځایو کې په مایلو مایلو پراخه دشتې او میدانونه تر سترګو کیدل. په دې خاطر هغه په ډیره چټکتیا سره خپله مخه وهله ، خود نیلاب دریا غاړې ته د را رسیدو سره سم تم شو (د سند دریا پخوانی نوم دې). د یخني دموسمي بارانونو په واسطه د نیلاب دریا سیلابونو توپانې کړې و. هلته تر لړې لړې واټن پورې کوم پل هم نه تر سترګو کیده، ترڅو پرې دریا څخه بلې لورې ته تیر شي ، د دې نه علاوه دریا په غاړه ، کوم ځای چې هغه تم شوې و ګڼ ځنګلونه وو ، او ډیر زیات تم کیدل ورته د خطر او ګواښ نه خالي نه و. په دې خاطر یی د دې توپانې دریا څخه د تیریدو پریکړه وکړه.





حماد د آس د زین سره ترلې رسی را پرانسته ، او غوتې غوتې یې کره . د رسی یو سری د دریا د غاړې دیوې تیرې سره و تره او بل سری د خپله خانه پورې و تره . بیرته خپل آس ته راغې او د خورجین څخه یې خپله او سپنیزه پنجه را وویستله او د آس د زین څخه یې یوه رسی را پرانسته او د پنجه د لاندې برخې د یوې گوتې سره یې و ترله ، بیا د دریا د غاړې ته راغې او ودرید . او خپله او سپنیزه پنجه یې په پوره قوت سره و څرخوله او د دریا د منځته یې ورواچوله او بیا یې کرار کرار د خپل ځان لورې ته رانکوده ، او سپنیزه پنجه د دریا په منځ کې د تیرو تر منځ کلکه ونبسته . حماد رسی په پوره قوت سره رانکوده او د پنجه نښتلی یې په خپل ځواک سره و ازمایل . بیا د نیلاب د دریا د څپو ته ورننوت او د او سپنیزې پنجه سره د ترلې رسی په مرسته هغې تیرې ته ورسید چې د او سپنې پنجه په کې نښتې وه . دهغې تیرې څخه یې د خپلې او سپنیزې پنجه د خلاصون وروسته یې دا پنجه یو ځل بیا د پخوا په څیر په پوره قوت سره و څرخوله او د دریا په منځ کې یې ورویشته . دوه درې ځلې یې رسی د مختلفو خواو څخه کش را کش کره او په یوې بلې تیره کې د پنجه په ورنښلولو بریالی شو . په دې توگه د خپلې او سپنیزې پنجه په مرسته هغه کرار کرار د دریا د توپانې څپو څخه دهغې بلې غاړې ته ورنژدې شو .

هلته یې یو ځل بیا همغسې خپله او سپنیزه پنجه استعمال کره ، حماد د رسی په مرسته د دریا د څخه ووت او د دریا د غاړې ته وروخت . تر ټولو لمړې یې خپله پنجه له رسی پرانیسته ، او هغه یې دملا پورې و ترله ، بیا یې دملا پورې ترلې رسی دیوې ونې سره و ترله . اوس ددې د اوږدې رسی یو سر د دریا د هغې غاړې د تیرې سره ترل شوې و او دې غاړې ته هم د یوې مضبوطې ونې د ډډ سره ترل شوې و او په دې توگه رسی د دریا ددې غاړې څخه تر بلې غاړې پورې په پوره توگه غوځیدلې وه .

حماد د پنجه رسی را پرانسته او د خپلې ملا پورې یې و ترله ، او د ترل شوې رسی په مرسته هغه د دریا د هغه بلې غاړې ته بیرته را ستون شو . هلته یې آس ترلې و . د تیرې سره ترلې رسی یې را پرانسته او د خپل آس د زین سره یې و ترله او بیا په آس سپور شو او آس یې د دریا ته وروغورځاوه . څرنګه چې آس د رسی سره ترلې و ، په دې اساس په اسانۍ سره د دریا په تیزو څپو کې په چټکۍ سره د دریا بلې غاړې ته ورسید . او د دریا په غاړه را پورته شو . هلته د ور رسیدو سره سم هغه د رسی هغه بله خوا هم د ونې څخه را پرانسته او بیرته یې د زین سره و ترله . د پنجه په گډون یې دهغې رسی او نور شیان ټول بیرته د زین سره و ترل او په خپل اوږد سفر روان شو .



د ټانگا پربت د غرونو (ددې غره څو که ۲۲۲۰ فته لوړه ده) سترې او اوږدې کوهستاني لړۍ يې يو په بل پسې شاته پريښودې او په لاره کې د ډير کم تم کيدو وروسته مخته ولاړ او د ولرد جهيل (دا جهيل د ټانگا پربت او سرينگر په منځ کې پروت دې،) څخه د تيريدو وروسته يې خپل مخ د جنوب شرق لورې ته واړاوه. او پيرينجال (د سرينگر په شمال غرب کې پروت دې) او جهيل دل (د سرينگر په شمال شرق کې پروت دې) څخه په تيريدو سره په توپانې شکل مخته روان و. په لاره کې يې د پهت او چناب دريا بونه دخپلې او سپنيزې پنجې په مرسته همغسې ووهل لکه څنگه يې چې دنيلاب درياب وهلې و. او س نو هغه د چمپا له لارې مدهيا پرديش ته ورننوتې و. بيا يې ددې ځايه د جنوب په لور حرکت وکړ او د کوهستانو څخه په تيريدو سره د سرسوتي د درياب په لور ور وغوځيد. هلته يې د سلطان شهاب الدين د لارښوونو سره سم لمړۍ د بهيم سين کلي ته ولاړ ترڅو بدري ناتھ سره وويني، ددې سړي نوم ابو الفتح و او د سلطان له پاره يې جاسوسي کوله. يوه ورځ د ماسپنين نه لږ څه مخته په داسې حال کې چې د سرسوتي د درياب په لور د کوهستاني لړۍ تر منځ د بهيم سين د کلي په لور په گړندۍ توگه ور روان و، يو ناڅاپه د خپل آس په درولو مجبور کړل شو. دلته کوهستاني لړيو په لوړو ژورو کې د يوه انسان چيغې واوريدل شوې. داسې چغې لکه يو انسان چې د گاډۍ د غوايي په څير حلالوي.

حماد هلته تم شو او په فکر کې ډوب. دغه د انديښنو او عواقبو نه ډک، ويروونکې او غمژنونکې او از يې يو ځل بيا په غوږو شو. حماد خپل آس همغې لورې ته ورو گړځاوه او دهغې په ځغاسته يې پيل وکړ. خو آس هملته ودرید او خپلې پښې يې هوا ته پورته کولې خو هغه لورې ته د تللو نه يې معذرت غوښت. په دې وخت کې يو ځل بيا هغه زړه داغونکې او از واوريدل شو او بيا کرار کرار داسې ډوب شو لکه په چا چې ستوماننیا او او خوب غلبه کړي وي. او يا دهغه مرغه په څير چې دخپلې جالې په لټون کې سرگردانه او ستوماننه شوي او چيري پريوتې وي.

حماد دخپل آس څټ و ټپاوه او په محبت يې ورته وويل: بې زړه کيږه مه، حوصله وساته. مضبوط اوسه او ويره مه کوه. کيدې شې په دغه اجنبي زمکه باندي دا زما اوستا لمړنۍ از ميبنت وي. حماد د هماغه او از په لور خپل آس ورو ځغلاوه، لږه شيبه وروسته يې يو ځل بيا خپل آس و دراوه. او سمدلاسه يې د آسه را ټوپ کړ. په دې وادي کې دهغه تر مخه د يوه ځوان په وينو ککړ لاش پروت و. حماد ورمخته شو او ويی کتل، هغه يو ډير توانمند او د ښه شکل هندو ځوان و، حماس يې ساه وکتله، هغه لا ژوندې و. کيدې شي چې هغه به بې هوشه شوې و، په ډيره ستونزمنه توگه يې ساه اخسته.



حماد خپل آس ته راغې د زین څخه یې د ابو پتک پرانست او لږې لږې اوبه یې دهغه ځوان په وجود ور وشیندلې. اوبیا هملته ودرید ترڅو دخپل کار عکس العمل وویني. څو ساعته وروسته هغه ځوان سترگې پرانیستې او د حماد په لور دکتلو سره سم یې وویل:

(اې منش «انسانه» ته څوک یې؟.... د څهرې او کالیو څخه مسلمان معلومیري»....

حماد یې خبره ورپرې کړه او ورته یې وویل: «لمړۍ ته ووايه چې څوک یې، او ولې په داسې حالت کې ککړ شوي یې؟»..

هغه په چغو سره وویل چې: «نوم مي پشپال دې... دخپلې خور سره مې د نگر گوت په لور تللم، خو زمونږ د بنمنانو زمونږ لاره څارله او پر مونږ یې حمله وکړه. هغوي زما خور له مانه یوړه.... هغوي زه مړ وگنلم او را څخه ولاړل....ته زما له پاره دیوتا وگرځیدلې، زه تاته ستا دخدای او ستا د رسول صلی الله علیه وسلم واسطه کوم او هیله درڅخه لرم چې زما دخور عزت را ته وساته»...

پشپال خاموشه شو. کیدې شي یو ځل بیا بی هوشه شوې وې، حماد وکتل چې په کوم ځای کې چې پشپال پروت و هلته د آسونو د پنبو نښې نښانې هم موجودې وې، حماد ور تیت شو او په ډیر غور سره یې دهغې قدمونو جایزه واخسته. په دې وخت کې یو ځل بیا د پشپال او از دهغه غوږو سره ټکر وکړ.

«ته خوماته د قواري او وجود څخه ډیر تر توانمند او تنومند انسان بنکاري، په ډاډمنه توگه به ته دهغوي څخه زما خور را خلاصه کړې. کیدې شي چې زه تر ډیره ژوندې پاته نه شم. خوزه درته د خپلې خور نښې نښانې وایم. هغه د لوړ قد خاونده او بنایسته پیغله ده. دهغې بنایستوالې دهغې او زما دواړو له پاره مصیبت گرځیدلې دې، گوره دیوتا! دهغې په تندې ټیکه، په لاسو کې یې بنگرې، په غاړه یې غاړه کی، په غوږو کې یې غوږوالی، او.....

حماد یې خبره پرې کړه او ورته یې وویل: «زه به لمړۍ ستا ژوند خوندي کړم بیا به دې دخور د را خلاصون هڅې کوم. ته اندیښنه مه کوه، ما دهغوي د آسونو د قدمونو څارنه کړې اوس که هغوي د زمکې منځ ته ور کوز هم شی بیا به یې هم زه د لټون څخه لاس و انخلم.»

پشپال په لږ زیدلي او از وویل: «زما فکر مه کوه، زه اوس ډیر د پاتې نه یم. ولاړ شه او زما خور دهغوي څخه خوندي کړه، او که نه هغه خلک به یې».....

پشپال یو ځل بیا خاموشه شو، ځکه یو ځل بیا هغه بې هوشه شوې و. حماد سمدلاسه حرکت وکړ..... دخپلې خرچین څخه یې د ملهمو او پتیو سامان را وویست، لمړۍ یې دهغه په ټولو زخمونو دوا ولگوله، او پتي یې پرې وتړلې، بیایې پشپان را پورته کړ او په خپل آس یې کیناوه، پخپله هم سپور شو او هغې لورې ته ولاړ چیرې چې د آسونو د قدمونو نښې نښانې معلومیدې.



پنځه مايله واټن به يې وهلې و چې پشپال بيا په هوش کې راغې ، او د حماد څخه يې اوبه وغوښتې . د حماد مشکيزه (پتک) خالي شوې و ، د اوبو د لټون له پاره يې دخپل آس په تلو کې نوره هم چټکتيا راوسته . نژدې يونيم ميل واټن وهلو وروسته يې د يوه مندر طلايي مناره وکتله ، په دې خاطر يې خپل آس همغې لورې ته وروگرځاوه .

لږه شيبه وروسته هغه د يوه ستر مندر تر مخه ولاړ و . د غرونو په لمن کې جوړ شوي دا مندر ډير پراخه او دښه عمارت خاوند و . تر مخه يې د اوبو يو ستر ډنډ و ، په غاړو کې يې کوچنۍ لارې وې ، د مندر سره څنگ کې يو بل عمارت ولاړ و چې کيدې شې هغه د پنډ تاتو داوسيدو ځای و . د تالاب په غاړه يو پنډت ناست و ، حماد دهغه سره نژدې دخپله آسه را کيوت ، کله يې چې خپل پتک واخست او د حوض په لور وروان شو نو پشپال ورته په زگيروي شکله اواز وويل :

«ديوتا ! زه ستومانه شوې يم ، ما هم له آسه ښکته کړه ، ترڅو لږ څه آرام وکړم ..»

حماد هغه په دواړو لاسو ونيو اولاندې يې رانښکته کړ . اوديوې تيرې د پاسه يې کيڼاوه . هغه دوباره خپل پتک راواخست او د حوض غاړې ته راغې او هڅه يې وکړه ترڅو يې د اوبو ډک کړي ، يو ناڅاپه پرې د حوض په غاړه دناست پنډت سترگې وښتې او پرې نارې يې کړې چې :

«اې ځناوره ! صبر وکړه ، ولي ټول ډنډ مردار وې ، » حماد يې په لور هېڅ توجه و نه کړه او دخپل پتک ډکولو ته يې دوام ورکړ . پنډت د غصې او قهر نه خوتيدلې راپورته شو او نژدې راغې او حماد يې د پښې په زنگون باندې په سختۍ سره وواهه او ورته يې وويل :

«ته څوک يې مرداره ! ته نه پوهيږې چې دا حوض يواځې او يواځې د پنډتانو له پاره دې»

پخوا ددې چې حماد څه ووايي ، پشپال پرې دقهر او غصې نه ډک اواز کې وويل : «مهارجه ! ولي دلارې د ډنډ له پاره جگړه کوي ...»

حماد خپل پتک د اوبو ډک کړ او راپورته شو او هغه پنډت ته يې په قهرجنو سترگو وکتل . پنډت هم په قهرجن او لږزيدلي اواز وويل :

(اې ذليله انسانه ! ماته مسلمان ښکاري ، تا څه فکر کړې ؟ زه به درته ددې گناه په مقابل کې سخته سزا درکړم»

پشپال په داسې حال کې چې د پنډت د کنټرولو هلي ځلي يې کولې وويل : «ستا کار خو امن ته وده ورکول دي . مهارجه ! دهر انسان روح او فکريو شان اوسي ، توپير يواځې په عبادت او يوگ کې راپيدا کيږي . همدغه شيان دې چې يو انسان دبل څخه جدا کوي ، ددې نه اخوا هر انساني بيلتون هسې دوکه اوفريب دې»



پنډت د غوايي په خير تاو راتاو شو او پشپال ته يي وويل: «نجسه! ته خو هندويي، تا هم خپل هندويت له لاسه ورکړې، ايا ته هم د مندر د اصولو په خلاف روان يي؟»  
اوس نو د حماد غصه اخر ته رسيدلي وه، په يوه درز سره يي خپله خليدلي توره راويستله، او په ډير قهر سره يي وويل:

«ته څه څنگه پنډت يي، چې دانسانيت بوي هم نه لري. ايا ستا مذهب تاته همدا درنبيي چې د کوم اړمند اړتياوي مه پوره کوه. يو تيرې پريږده چې ومري، خو او به مه ورکوه. زه به دې اوس دا هر څه د خاورو سره خاورې کړم. ايا نه پوهيږې چې الله تعالي دغه ټول شيان دانسانانو د گټو له پاره پيدا کړې او ټول انسانان ترې يو شان گټه اخستلې شي. اې گنهگاره انسانه! ته نه وينې چې دا او بود نم، دا ور د خليدا، د لمر د گرمي، او د هوا د لمسولو څخه هر انسان دخپلې خونې په مطابق گټه اخلي. بيا تاسو پنډتانو دا حق چا ورکړې چې بسکته او پورته طبقات پيدا کړئ، حماد په خپلو شونډو باندي ژبه رابنکوده او ويي ويل:

«دا گنگا، جمن، دجله، سرسوتي، سرجو.... راوي، نيلاب... دريابونه دانسانانو له پاره د عظيم او ستر خداي له اړخه تحفي دي. تاسو پنډتانو هسې په هسې خپل هندو قوم په څلور ډلو ويشلې، (پنډت منو په خپل کتاب هرم شاستر کې هندوان په څلورو طبقو ويشلي: براهمن، کشتري، ويش او شودر. دهغه د وينا له مخې برهمني زوي جنتي وي، درياضت له پاره کشترا نيا جنتي دي ځکه چې هغوي د جنگ په ميدان کې تر مرگه پورې جنگيږي. ويشاني جنتيان دي ځکه چې هغوي حيوانات خروي او ساتي يي. او د شودرو بچيان به ددې پورته درې ډلو خدمت کوي.» ايا ته اچهو تان مردار او کثيف گني، هغوي انسانان نه دي، .... ان تردې چې تاسو يي د گنگا درياب ته هم نژدې نه ور پريږدئ. گنگا خو د چا ملکيت نه دې، هغه يو درياب دې چې هر انسان ترې دخپل ضرورت په اندازه گټه اخستلې شي...»

حماد خپله توره په هوا کې خوځوله او مخته راغې او په ډيره غصه يي پنډت ته وويل: «خپل کوم ديوتا يا بگوان را ياد کړه ځکه چې زما توره به دې اوس دوه نيمه کړي»  
پنډت د سر نه تر پښو پورې په لرزان و. د يخني سره سره دهغه وجود دخولو نه ډک شو. په دې وخت کې پشپال حماد ته راغږ کړ چې: «ديوتا! گناه د انسان څخه کيږي، .... ددې څخه هم خطا شوې ده، غصه د گناه جرړه ده. لري يي وغورځوه، تويي کړه او دې بيچاره ته بښنه وکړه...»  
هغه پنډت ناڅاپه رامخه شو او د حماد په پښو کې ور وغورځيد. راجن (راجه) ته په ريښتيا هم ديوتايي... ماته بښنه وکړه، .... اوس به کله هم داسې خطا نه کوم»



د حماد په شونډو خندا راغله ، كيدې شي چې هغه به هغه پندت هسې ويراوه . هغه يې په وړانه ووايه او ورته يې وويل : « پورته شه او زما دخبرې ځواب راكړه . ياد ساته كه درواغ دې وويل نو خت به دې همدلته پرې كړم » .

پندت ورته په لړزانده او از وويل : « ووايه مهاراجه !

حماد ورته په سختې لهجې وويل : « ايا ددې ځايه دې داسې تلونكي څلور كسه سپاره كتلې چې يوه پيغله يې هم له ځانه سره وړې وي »

پندت ورته سمدلاسه وويل : « ستاسو د راتلونو نه څو لحظې مخته هغوي ددې ځايه ولاړل . خو هغوي چې په كوم رفتار سره تلل كه په همغه رفتار سره روان وي نو هغوي به ډير تر ډيره يو ميل واټن وهلي وي » .

حماد سمدلاسه پشپال ته ورغې ، اوبه يې وركړې ، پندت هم دهغوي څنگ ته راغې او دپشپال په لور يې اشاره كولو سره وويل : « شايد چې دا ډير زخمي شوي وي ، دا ستا څه كيږي ؟ »  
حماد په غور سره د پندت په لور وكتل او ورته يې وويل : « همغسې لكه يو انسان يې چې د بل سره لري »

پندت په اند بينمنې لهجې يو ځل بيا وپوښتل : « ته مسلمان يې ، دا هندو دې ، ستاسې ددواړو عقیده او فكريو دبل سره نه لگي ، بيا تاسو دواړه څه ډول ملگري شوي ياست » .  
حماد په خفگان سره ورته وويل : « ايا د انسان د ذات په نسبت دهر انسان د بل انسان سره څه اړيكي نه شته » بيا حماد پشپال پورته كړ او په خپل آس يې كيناوه او پندت ته يې وويل :  
« ته زموږ وخت ضايع كوي ، ... ورځه او په مندر كې دې عبادت كوه . زه دوخت د ضايع كيدو پرته د يو چا په تعقيب پسې روان يم ... »

حماد په آس سپور شو او هغه بيچاره پندت ورته په حيرانه سترگو كتل .

حماد خپل آس مخته ځغلاوه ، په دې وخت كې دهغه مخته ناست پشپال ترې وپوښتل :  
« ديوتا ! تر اوسه دې را ته خپل نوم ونه ښوده ؟ »

حماد يې په اورېدو لاس كښنود او ورته يې وويل : « زما نوم حماد دې ، حماد ابن خلدون »  
« ايا عرب يې ؟ »

« هو ! »

« د كومه ځايه راغلې يې ؟ »

« د نيشاپور څخه »

« څه له پاره ؟ »





«تجارت کوم»

دلبر وخت د چپتیا وروسته پشپال وویل: «د حوض په غاړه دهغه پنډت سره ستا خبرو زما روح ته ارام ورکړي».

حماد ورته په خدا وویل: «زه داسې وپوهیدم چې ته خفه او ناراضه شوې یی»  
پشپال ورته په ډاډ او اطمینان سره وویل چې «که څه هم زه کشتري یم ، خو ماته د مسلمانانو تر منځ د اوسیدو لور پوره وخت تر لاسه شوې ، ماته ستاسو نظریه او عقیده ډیره محبوبه ده ، دا چې خدای هر ځای موجود دې او زوال نه لري»  
حماد یی تائید وکړ او ویی وویل: «هو ! الله تعالی هر ځای موجود دې ، او هغه دازل څخه تر ابده پورې دې ، هغه ته فنا او زوال نه شته»

حماد یو ناڅاپه متوجه شو او په حیرانتیا سره یی وویل: «پشپاله ، مخته وگوره ، څلور کسه آس سپاره روان دي ، هغه پیژنې ، ایا هغوی خو همغه نه دی چې ته یی زخمې کړې یی او خور یی در څخه وړې ده»

د پشپال په منځ د خوشحالی نښې را څرگندې شوې او په ډیره خوشحالی یی وویل: «هو ! دوی همغه مجرمین دي ، هغه گوره ، تر ټولو مخکې یی زما خور له ځانه سره کینولې ده» .  
حماد خپل آس نور هم تیز کړ او هغوی ته په ورتږدې کیدو سره یی په خپل لور غږ وویل: «و دربرېئ !»

هغوی څلور واړه و دریدل او په ډیره بده یی حماد او دهغه سره سپور پشپال ته وکتل ، بیا دهغوی څخه یی یوه ، چا چې د پشپال خور له ځانه سره کینولې وه د پشپال په لور په حیرانتیا سره وکتل او ویی وویل:

«ته تراوسه ژوندې یی؟»...

پشپال ورته په ډیر قهر او غضب وویل: «هو ! زه د بگوان په مرسته او د دې دیوتا د په وخت د رارسیدو سره ژوندې یم. تاسو خوزه مې وشمیرلم او راڅخه ولاړئ ، خو مرگ او ژوند د بگوان په لاسو کې دې»...

حماد د آسه راکیوت ، پشپال یی هم د آسه راکیوست او په یوه تیره یی کیناوه . بیرته په خپل آس سپور شو او خپله توره او ډال یی واخستل او دهغوی مخې کې ودرید او ورته یی وویل:  
«د کوهستانې لړۍ په دې ځای کې تاسو څلور واړه دخپل مرگ له پاره تیار شئ»  
په ځواب کې هغوی هم خپلې تورې را وویستلې ، د پشپال خور ته موقع تر لاسه شوه او د آسه را کیوته ، ځکه هغه چا چې هغه له ځانه سره سپره کړې وه هغه خپله توره او ډال راخیستی و او دغه





پيغله يی د پنجو څخه ازاده شوي وه. هغه نيغه را غله او دخپل ورور پشپال تر څنگ کيناسته دهغه سر يی په خپله غيږ کې کينود او پوښتنه ايگنه يی ترې وکړه. کوم ځوان چې د پشپال خور له ځانه سره کينولې وه، هغه خپل آس څو قدمه د حماد په لور ور نژدې کړ او په خپل لور غز يی ورته وويل:

«بې عقله! زموږ په کار کې خنډونه را پيدا کوي، زه به دې روح او جسم دواړه ټوټې ټوټې کړم او لاش به دې همدلته په دې وادي کې ښخ کړم. بد بخته! تاته زموږ د لارې د بنديدو هيڅ اختيار نه شته. زموږ د لارې څخه لرې شه او که نه زه به په ځانته ځان ستا مقابله وکړم او ژوند به دې نشت سره مخ کړم. دلته به ستا څوک مرستندويه هم پيدا نه شي. ياد ساته. موږ کشتربان يو او په جنگ کې د مرگ نه وروسته کشتري ته جنت ور کول کيږي»

کله چې هغه خاموشه شو نو حماد خپله درنه توره په لاس کې اړوله را اړوله، او ورته يی وويل: «رامخته شه او پر ما حمله وکړه، زه تاسو څلورو واړو ته په يوه ځل د جنگ بلنه درکوم. خو ياد ساتئ چې د دې کوهستاني سيمي په داخل کې له تاسو سره زما مقابله به زما د ټول عمر د رياضت ازمينست وي، ياد ساتئ: لکه څنگه چې اسپ دخپل مالک او غوايي خپل څرونکي پيژني په دې توگه زه هم د جنگ په فن پوهيږم. زه به ستاسو ټوله بدې پريمينځم او ستاسې موجوده به سر نيغ کړم. زما تر مخه به ستاسو هيڅ فرياد اوريدونکي نه وي، زه تاسو ته ډاډ درکوم چې ستاسو هيڅ واړه پر ما اغيزونه وکړي، او زه به دې د تورې په زور د خاورو په خيږ خپل مطيع او فرمانبرداره وگرځوم او د تيارو په خيږ به دې وړوند کړم. کله چې زما توره په تاسو را پريوځي نو بيا به تاسو د څرونکي د سپي په خيږ احمق او گونگيان وگرځئ، راشئ، اوس پر ما باندي يرغل وکړئ تر څو زه پر تاسو باندي خپلې ټولې بدې پريمينځم.»

هغه يواځې ورمخته شوي ورته يو ځل بيا وويل: «ته ځانته مسلمان يی، زموږ د څلورو سره يو ځای مقابله کول، زموږ د کشتريانو سپکاوي دې. ځان ټينگ کړه، زه درباندي حمله کوم، او بيا وينم چې ته د څومره توان او طاقت خاوند يی.»

حماد هم خپل آس ورمخته کړ تر دې وخته پورې هغه مقابل کس خپل اس رامخته کړې و او په حماد يی حمله کړې وه. خو حماد يی گذار په خپل ډال باندي واخيست او خپل ځان يی ترې خوندي کړ. په ځواب کې يی چې کله حماد خپل گذار وکړ نو هغه و نه توانيد د حماد د گذار په مقابل کې تم شي، د حماد توره دهغه د خټ تر څنگ ولگيده او دهغه ټول جسم يی څيري کړ او د آس د ملا پورې ورسیده.



په فضا کې يوه هولناکه چيغه پورته شوه. اوس نو دهغو لار و هونکو يو ملگري دخپل آس سره يو خای ددې نړۍ څخه تللې و. پاته درې کسان هم دحماد تر مخې ټينگ نه شول ، حماد پرې د توپان په خيړ حمله وکړه ، څرنګه چې هغوي وار د مخه دخپل ملگري دمرګ پيښه کتلې وه نوپه دې اساس حماد يې دهمدې کمزورتيا څخه ګټه واخسته اوپه څو لمحو کې يې هغوي هم د تيغه تير کړل. خپله توره يې وچه کړه او په نيام کې يې کيښوده او د پشپال څنګ ته راغې ، پشپال ورته په خدا وويل: «ديوتا! ستا توان او طاقت په ريښتيا هم لامحدود دې» بيا يې دخپلې خور په لور اشاره وکړه او ويې ويل:

«د ارتنا زما خور ده» په همدې وخت کې يې خپلې خور ته وويل:

«دا حماد بن خلدون دې ، زما له پاره ديوتا ثابت شو. که دا نه و راغلې نو تر اوسه به زما روح له ماسره خدای پاماني کړې وه. اوس ما محسوس کړې ده چې زه به ژوندي پاته شم.» .  
رتنا راپورته شوه او دحماد تر مخه يې احترام په ځاې کړ ، بيا يوي خواته شو او خاموشه و دريده. حماد د لمړي ځل له پاره هغې ته په غور سره وکتل. هغه د تازه شودو په خيړ زړه وړونکې ، او په کوم بهار کې د يواځنې گل په خيړ مړژواندي ولاړه وه. هغه دحماد تر مخه داسې ولاړه وه لکه په تياره شپه کې چې سپوږمۍ را ختلې وي ، حماد دهغې په دغې معجزه شکله څهره کې ورننوتې شانته و. خو سمدلاسه يې ځان سنبال کړ او د پشپال په لور دکتلو سره سم يې څه ويل غوښتل خو رتتا پرې را دمخه شوه او ورته يې وويل:

«تا چې زما د ورور سره کومه مرسته کړې ده دهغې په بدل کې خدای تا سربلنده وساتي. ستا کشتۍ دې لازواله اوسي ، او ارمانونه دې پوره شه. زه درته ډاډ درکوم چې که کله هم کوم تکليف درته پيدا شي نو مونږ خپل مرستندويه او دوستان وګڼه ، د بګوان په مرسته به ستا هر کار پوره کړل شي.»

د رتتا او از داسې خوږ و لکه ديخې شپې په دريمه اخري برخه کې چې د مرغابيو د افسوس ساز او اواز اوريدل کيږي. هغې دحماد په لور په کتلو سره د شرم احساس کاوه ، دهغې رنگ د ګندن په خيړ ځلانده و. او دګلاب په خيړ ښايسته او غټي غټي سترګې يې تر لرې لرې پورې د شرم څخه ډکې اوښتي را اوښتې.

حماد د څو لمحو پورې رتتا ته کتل بيا يې خپلې سترګې داسمان په لور واپرولې او پشپال ته يې مخ کړ او ويې ويل:

«پشپاله ، پشپاله: داسمان په لور ووينه ، وريخي څومره ګڼې او خوځنده دي ، مونږ بايد ددې ځايه کوم خوندي ځاې ته ولاړ شو او که نه ديځنۍ دا باران به زمونږ له پاره مصيبت و ګرځي.»



پشپال دهغې دخبرې سره خبره يوه كړه او ويې ويل: «ستا خبره سهې ده ، خود تللو مخكې يوه كار كوو . ته گوري چې هغه څلور كسان چې تا ووژل دهغوي سره شپږ آسونه و. څلور دهغوي خپل و او دوه يې زمونږ د خور او ورور و. زمونږ د آسونو په خورجينو كې د ډيرزيات شمير نقدي رقم نه علاوه قيمتي زيورات ، د خوراك څښاك شيان او د سرو زرو او سپين زرو خو لوښې پراته و.»

حماد يې خبره پرې كړه او ورته يې وويل: «ستا مقصد دادې چې لمړۍ هغه آسونه را ونيسو ، »

پشپال چې دخپلو زخمونو درد په مشكله توگه هضم او هضم او ويې ويل: «ستا خبره سهې ده»

حماد كرار كرار مخته ورغې ، كرار كرار يې ټول آسونه را ونيول ، او پشپال او رتنا خواته يې راوستل. لمړۍ يې د پشپال او رتنا د آسونو تر څنگ دوه نور آسونه هم دهغوي سره و تړل. اوس نو دوه آسونه پاته و ، چې په يوه يې رتنا سپره كړه او په بل يې پشپال دخپل ځان سره سپور كړ او دهغه ځايه روان شول.

لږ څه مخكې تلو سره سم هغوي د پشپال نه پوښتنه وكړه: «په دې كې څه حكمت دې چې تا څلور آسونه دخپل آس پورې و تړل او پخپله دهغو لټيرانو په اس سپور شوي»

حماد ورته په خدا كې وويل: «څرگنده ده چې زمونږ او ستاسو آسونه زمونږ سره اموخته دي ، هغوي به هرو مرو زمونږ سره را روان وي ، په دې توگه هغه دوه آسونه چې دهغوي سره تړل شوي دي هغه به د تينبتي نه ووځي ، او دغه دوه آسونه چې زمونږ پرې سپاره يو ددوي د تينبتي خو پوښتنه هم نه را پيدا كيږي.»

پشپال د اطمينان ساه واخسته او ويې ويل: «ته ډيرزيات زړه وراو نيك انسان يې»

حماد د څو ساعتو د ځنډ نه وروسته ترې وپوښتل: «پشپاله: تا خو ماته و نه ويل چې كومو خلكو چې تاته زيان دررسولې و دهغوي سره دې څه ډول دښمني درلوده»

پشپال يوه سره ساه واخسته او ويې ويل: «ما هم همدا فكر كاوه چې ته به راڅخه دا پوښتنه هرو مرو كوي ، مونږ د اجمير او سيدونكي يو. زما د خور بنايست زما له پاره د مصيبتونو سبب گرځيدلې دې. دنن څخه څه موده مخته د اجمير راجه (راي پتهورا) دخپلې مشرې لور سوئمبر لمانځه. په بدقسمتۍ سره هلته زما مور و پلار ، زه او زما خور رتنا هم شريك و. هلته د كرم پهوتن د راجه سترگې زما په خور ورسپې شوې او سمدستي پرې عاشق شو. د سوئمبر نه سمدلاسه وروسته هغه زما د مور و پلار سره اړيكي ونيول او درتنا سره يې د واده كولو غوښتنه وكړه. زما مور و پلار بانه جوړه كړه او دا خبره يې شاته و غورځوله او ورته يې وويل چې رتنا يې نه مني. هغوي پوهيدل چې راجه راي يو ذليل او اوباش انسان دې ، كومه بنايسته پيغله چې خوبه كړي دهغې سره واده كوي او كله يې چې زړه سوړ شي نو وژني يې. دهغه هوس تر دې ځايه زيات



شوي دې چې د اجمير په راجمندر کې چې کومې منجاورانې او عبادتکونکې بسځې دي دهغوي عزت ترې هم خوندي نه دي پاته شوي. هغه د ډير لالچ له مخې زما په مور او پلار فشار راوست تر څو د رتنا سره دواړه کولو هوکړه وکړي، خو هغوي ترې په څرگندو ټکو انکار وکړ. په دې وخت کې هغه زه او رتنا د يوه دوست کور ته واستولو، هلته مونږ په يوې تاخاني کې او سيدو. زما مور او پلار راجه راي ته وويل چې پشپال او رتنا چيرې تبتيدلي دي.

راجه په دې خبره ډيره قهريدلې شو او زما مور و پلار يې دواړه ووژل او په ډيره بېرېه يې زمونږ د دواړو د پيدا کيدو هڅې پيل کړې. لږه موده مخته زه او رتنا د اچھوتانو په کاليو کې د بنار نه را ووتلو او دې لورې ته را و تبتيدو. خو د راجه خلکو مونږ د سپيو په څير بوي کولو او زمونږ تر شا شا را روان وو. مونږ دخپلو ځانو دخلاصون له پاره ډيره هڅه وکړه خو بريالي نه شو، هغوي زه زخمي کړم او رتنا يې راڅخه و تبتوله. مخته چې څه وشول هغه ټول تا پخپله وکتل.»

حماد ترې يو ځل بيا وپوښتل: «هغوي دکومه ځايه ستاسو تعاقب پيل کړې و؟» پشپال په ستوني کې نبتې خبره را وويسته او ويې ويل: «هغوي د جمنا او سرسوتي د دريابونو تر منځ د يوه کوهستاني کلي نه بيرون زمونږ تعقيب پيل کړې و، او دا تعقيب دومره اوږد شو چې مونږ يې پوره ستومانه کړو. اخر هغوي پر مونږ باندې راوختل. ددې تعقيب په جريان کې مونږ خپل اصلي منزل پريښود، ځکه مونږ غوښتل چې بهيم سين کلي ته ولاړ شو، خو د تعقيب نه مجبور شو لاره بدله کړو.»

حماد ترې يو دم بيا وپوښتل «د بهيم سين په کلي کې د چا خوا ته تللي؟» پشپال په زړيرونې غږ وويل: «هلته زما دوه ماماگان او سپري، د يوه نوم بدري نات او د بل نوم ليکھراج دي»

حماد په فکرونو کې ډوب شو ځکه چې هغه هم د سلطان شهاب الدين د هدايت له مخې د بدري نات سره کتل. پشپال يو ځل بيا دخپلو خبرو له مخې هغه په فکر کې ډوب کړ.

«ليکھراج زما مشر ماما دي، دهغه د زوي ارجن او رتنا تر منځ نکاح هم شوي ده. ارجن د هستناپور د راجه کهانډا راي په لښکرو کې جرنيل دي، په بهيم سيم کې هم مونږ دواړه ورور او خور په احتياط سره غواړو و اوسو. ځکه دا ټوله سيمه د هستناپور (د دهلي د بنار پخواني نوم دي) د راجه کهانډا راي په حکومت کې شامل دي. او دې د اجمير د راجه پتهوراې سکه ورور دي. په دې خاطر مونږ ته دلته هم خطر ه شته. خو مجبور يو، ددې نه اخوا بل کوم ځاي هم نه لرو.

پشپال خاموشه شو، په فضا کې نرې نرې باران هم پيل شوې و، دوي د سرسوتي د درياب څخه تير شول اوس ددوي تر مخه د خامو کورونو او جونپړيو اباد يو کلي پروت و. ددې څخه بيرون په



لنستيو او ويالو کې د سرسوتي د درياب او به بهيدي. حماد ددې ويالو څنگ ته را ورسيد او هلته يې د يوې نجلی څخه وپوښتل:

«خوړې! مونږ مسافريو، زما دا ملگري ډير سخت زخمي دې، باران ورپري. اوشپه هم را غله. ايا ستاسو په دې کلي کې به مونږ ته د سرد پټولو کوم ځای پيدا شي؟ کله چې باران تم شي نو مونږ به دوباره روانيږو.»

دغې نجلی ورته په غمښنه لهجه وويل: «زه د رزبل او ټيټ قوم لوريم، شايد تا راته هسې په هسې د خور غږ کړې وي، زه شوره يم او د دې کلي او سيدونکې ټول شوردري. په داسې حال کې چې ستا ملگري او دغه نجلی د کاليو څخه کهشتريان معلوميري، خو ته راته مسلمان بنکاري، زمونږ په مسلک کې مونږ ته نجس او پليت ويل کيږي. حال دا چې تا ماته د خور غږ وکړ.»

حماد دهغې حوصله وزياته کړه او ورته يې وويل: «زه خو هغه دهرم او مسلک نه منم چې د انسانيت عظمت او وقار و نه پيژني. زه چې په کوم مذهب ايمان لرم په هغې کې د عزت خاوند هغه څوک دې چې پر الله تعالي ايمان راوړي، او نیک کارونه وکړي، ددې نه علاوه زما مذهب دنورو گروهو او عقيدو خاوندانو ته هم د عزت او درنښت په سترگو د کتلو درس ورکوي»

پخوا له دې چې هغه پيغله ځواب ورکړي، رتنا دغصې نه تاوه راتاوه شوه او په حماد يې ورغږ کړ او په ډيره کرکه او نفرت سره يې ورته وويل:

«تا ته چا دا واک درکړې چې زمونږ د عقيدې او گروهې په خلاف خوله خلاصه کړې، ته پخپله نجس، ناولې، گنهگار او پليت يې. هغه څه دې چې زمونږ د عقيدې او گروهې په خلاف وويل دهغې سزا به هرو مرو وينې. دهر چا عقیده دهغې خپله ده، يو انسان عبادت کوي، بل انسان معبد او مندر ته ځي، يو کليسا ته ځي بل جومات ته. څوک د بنو خلکو په خير نیک کارونه کوي او څوک د شيطان له ويرې د بگوان په لور پناه وړي.» رتنا تر ډيره پورې په غصې او قهر کې اوخته را اوخته.

«ته پخپله بې شرمه يې، د کومه وخته چې برهما دغه پيدا کړې نو دهمغه وخته زمونږ دهرم د وطن په هره برخه کې خپور شوې دې، که چيرې ستا په خپل ځان کې کوم کمي نه وي نو زمونږ د عقيدې په غاړه چاره مه را کاره. خو گوره يوه خبره ياده ساته. څوک چې پاک دي همغوي زمونږ دهرم ښه پيژني، زه تاته څه نه وایم، خو داسې خبره چې زمونږ دهرم په خلاف وي د بل چا سره يې که وکړې نو گردن به دې پرې کړل شي.»

حماد په ډيره سره سينه رتنا ته وويل: «ته نه يې پوه شوې، ما ستاسو دهرم په خلاف هيڅ نه دي ويلي، ما دهغو رسمونو او رواجونو په خلاف خبره کړې چې خلک يې په زوره په خپل دهرم کې



راننباسي. او که نه زما مذهب هر بل مذهب ته په احترام او درنښت سره گوري او دهمدي درس راکوي.»

رتنا يو ځل بيا په قهرجنه لهجې سره وويل: «ستا مقصد څه دي، ايا زموږ په دهرم کې خلکو په خپله غلطې خبرې را ننويستي؟ واوره»....

رتنا مجبوره شوه چې خوله بنده کړي، ځکه پشپال چې تر اوسه يې په پوره صبر سره هر څه اوريدل په غصې او قهر کې رتتا ته مخ کړ او ورته يې وويل:

«ذليلي، کميني! خوله ونيسه، پوهيري ته د چا په خلاف چاپيره يې. حماد زما محسن دي، نوموړي ډير نیک او نیک خويه انسان دي، زما له پاره ديوتا دي، هغه ديوتا چې خلک يې عبادت کوي، ته د مذهب په تعصب کې رنده شوې يې. که چيرې داسې کومه خبره دي چې دحماد په خلاف وي دژبې څخه را ووتله نو زه به دي د بيتي په خيږد غهس تيزه ژبه په بيخ کې پرې کړم. بيا پشپال خپل دواړه لاسونه جوړه کړل او دحماد په لور يې وکتل او ورته يې وويل:

«مهارجه! ستا په مقابل کې د خپلې خور دناروا سلوک په خاطر ستا نه بنسټه غواړم.»

حماد دپشپال جوړه شوي لاسونه په خپلو لاسو کې ونيول او ورته يې وويل: «ته په دي مه غمژن کيږه، ستا دخور خبرې ماته د زخم او ذلت سبب نه گرځي، که چيرې ماته په بدو سپکو ويلو دهغي زړه ته سکون پيدا کيږي نو دا زما له پاره د ثواب او نيکبختۍ سبب گرځي،» بيا حماد هغي بلې پيغلي ته وويل:

«خوري! تا زما دخبرې ځواب را نه کړ. په داسې حال کې چې ته ويني چې باران هره شيبه زياتيږي او زما دغه ملگري زخمي هم دي»

هغي نجلۍ ورته په ژرغوني اواز وويل: «مهارجه! تاسو اکاش ياست، او زه دهرتي يم. ماته دوباره دخور د ويلو په خاطر ته دا خبره هيروي، چې زه شودريم او شودريان د خدمت له پاره پيدا کيږي.»

حماد ورته د خوږې نغمې په څير وويل: «خپل ځان دومره بنکته مه گڼه، دا اسمان زما د خدای جلال اوزمکه او فضا دهغه صنعت ډاگيزوي، ټول انسانان د ادم اولاد دي او د ادم ضمير د حق او تعجيل څخه خلط جوړ شوي دي. د خاورو څخه په دغه جوړ شوي کالبد کې لغزش او سهو اخلکل شوي ده. زه يو ځل بيا تاته دخور په نامه غږ کوم» هغه پيغله په ژړا شوه، دسترگو څخه يې د اوبنکو سيلاب را روان و، حماد ترې په ډيره غمژنه لهجه وپوښتل:

«خوري، ته خو ژاړې. که چيرې ته مونږ ته په خپل کور کې پناه نه شې راکولې نو خير دي، زما د خدای زمکه ډيره پراخه ده، همغه به زموږ له پاره هرو مرو يو نه يو پناهځاي راکړي،»





ددې خبرې سره سم حماد خپل اس ته لغته ورکړه او مخته ولاړ ، ويی ويل : « که چيرې زما په خبرو تاته کوم تکليف در رسيدلې وي نو زه در څخه بښنه غواړم »

هغه پيغله په بیره ور مخته شوه ، په يوه لاس يی په سر اېښودې منگې ونيو ، او په بل لاس يی د حماد د آس واگې ونيولې او ورته يی وويل :

« صبر وکړه وروړه ! زه به دې هرو مرو خپل کور ته يو سم ، زما دا اوبسکې دخوشحالی دي ، په دې دنيا او په دې ځای کې هيڅوک دهیچا نه دي ، هر سرې دخپل ځان په غم کې دي ، زه وروړنه لرم ، ترننه پورې ماته چا د خور غږ نه دې کړې ، ته لمړی انسان يی چې ماته دې دا عزت را وېښه . وروړه واوره ! زه وينا نوميرم . زما مور او پلار دواړه مړه شوي دي . زه په کور کې دخپل نيکه سره اوسيرم . هغه ته زه بابو وایم . هغه به ستا په کتلو ډير خوشحاله شي . لږه شيبه صبر وکړه زه دا منگې را ډک کړم بيا له تاسو سره يو ځای کور ته ځم . نورو شودريانو نجونو دا خبرې په ډير غوراو حيرانتيا سره اوريدلې خو هيچا څه و نه وويل .

کله چې وينا درياب ته ولاړه تر څو منگې را ډک کړي ، نور تنه د مار په څير په راتاوه بڼه پشپال ته وويل : « ستا دې ديوتا خو يوې ذليلې نجلۍ ته خور وويله ، زموږ له نظره اوس دا هم ذليله دې . ددې دلاسو هر شې پر مونږ حرام دې . زه به ددې شودرانو په کلي کې و نه اوسيرم . وروړه ! ته د برهمنو په څير زړه سواندې کيږه مه . کهشتريان تل بې رحمه وي ، که د برهمنو دهرم زړه سواندې دې نو د کهشتريانو دهرم قهرجن دې ، وروړه ! راځه چې دواړه وروړو او خور دغه ذليله اوسپک مسلمان پرېږدو . او که نه هرې لورې ته به زموږ د ذلت او سپکاوي خبرې خبرې شي . او په دې توگه به زموږ دهرم دمرگ سره مخ شي . »

پشپال رتنه ته په خوړونکې لهجې وويل : « ذليلې ، کمبختې ، ستا زړه د تيرې او کليجې دې د اوسپنې جوړې دي . زه درته وایم چې د تفریق او بې اتفاقی خبرې مه کوئ ، زه به د حماد سره يو ځای ددې شودرانو کلي ته هرو مرو ور ځم . که چيرې ته بلې لورې ته تلل غواړې نور ور ځه ، ورکه شه ددې ځایه . دا ټول مصيبتونه او غمونه چې پر مونږ بار شوي همستا په خاطر دي ، خپله ژبه دې بنده کړه او که نه ستا په څير سخت زړې به زه هيڅکله هم و نه بښم . ته د کوم دهرم خبرې کوې ، دهغې دهرم چې د ټيکدارانو په کورونو کې يی هم ستا عزت خوندي نه و . او زه دې کوڅه په کوڅه او ځای ځای د عزت د خوندي ساتلو په خاطر ستومانه کړې يم » . . . .

پشپال خاموشه کړل شو ، ځکه چې وينا خپل منگې را ډک کړې و او بيرته راستنه شوې وه . هغې د حماد په لور وکتل او ورته يی وويل : « را ځه وروړه چې څو »





حماد خپل آس ته لغته ورکړه او رتتا هم ورسره شوه. خالي آسونه چې يو دبل سره تړل شوي وو دهغوي ترشاشا روان و.

لږه شيبه وروسته دوي د شودرانو هغه کلي ته ورننوتل چې درې خواو ته يې د سرسوتي د درياب ترڅنگ ډير زيات ځنگلونه خپاره پراته و. ددې ځنگل تر مخه د کلي نه دوه مایله لرې واټن کې د يوه ستر غره په سر يو مندر و چې دخپل عمارت او جوړښت له مخې ډير زيات پخوانې ښکاریده. د شودرانو دا کلي چې سدانير نومیده ډير سترو ، تر لرې لرې ځايو پورې د لرگيو کورونه خپاره پراته وو. په دې کورونو کې څه يې دوه منزله هم وو. په ځينو ځايو کې يې د لرگيو ستر ستر ديوالونه تاو کړي و او دکورونو انگرږونه يې پرې خپل کړي و. په دې انگرږونو کې به وزې ، ميري او نور حيوانات اوسيدل.

ځایي اوسيدونکو به د هغه ځای د حکومت په معاش ددې ځنگلونو څخه لرگي پريکول او خپل ژوند به يې پرې تيراوه.

حماد ، پشپال او رتتا درې واړه د وينا سره يو ځای د لرگيو يو ډير ښکلي کور ته ورننوتل. کور ډير ستر انگرږ هم درلود. په يوې خوا کې يې يوه غوا تړلې وه ، حماد د رتتا او پشپال سره يو ځای د کوره بيرون تم شو ، وينا دننه ولاړه ، د سرد پاسه يې داوبو ډک منگې د لرگيو په گرونجې باندې کيښود ، او د دروازې په لور يې مخ کړ او حماد ته يې وويل:

«وروره ! بيرون ولې تم شوی ، دننه راشی دا ستاسو خپل کور دی.» حماد دخپلو ملگرو سره يو ځای دننه ورننوت. څرنگه چې باران نور هم تيز شوې و په دې اساس وينا دهغوي آسونه او خپله غوا او خوسکې ټول يوې خونې ته ورننويستل او هملته يې وتړل. بيا يې دوي يوې پاکې کوټې ته يوړل. حماد پشپال په خپلو لاسو را پورته کړ ، وينا د يوه کټ په لور اشاره وکړه ترڅو حماد پشپال هملته ځملي.

د کوټې په منځ کې يو بل کټ هم و. پر هغې باندې رتتا کيناسته. حماد وينا ته وويل: «زه به د آسونو څخه زينو نه او خورجينونه را کيباسم. ستا بابو چيرې دي» وينا ډيره زياته خوشحاله شوه او ورته يې وويل: «مونږ څلور وزې هم لرو ، وروره ، باپو هغه څرلو ته بوتلې دي. څرنگه چې باران اوري په دې اساس به ډير ژر را ستون شي.»

حماد هغه کوټې ته راغې چيرې يې چې آسونه تړلي و. د ټولو آسونو څخه زينو نه او قيصې لرې کړې او لاندې يې کيښودې ، په همدې وخت کې رتتا هم دغې کوټې ته راننوتله. او دخپل او پشپال د آسونو څخه يې خپلې تړلې بستري را پرانيستې او خورجينونه يې هم له ځانه سره



واخستل ، په دې وخت کې هغې ته دا احساس شوه چې د وينا باپو هم را ورسيد. ځکه په انگړ کې د کوم نارينه دروند او از اوريدل کيده چې د وينا سره يې خبرې کولې.

بيرون په انگړ کې وينا تر لږې شيبې پورې دخپل باپو سره خبرې کولې ، هغې ورته د حماد سره دمخکيدو ټول حالات وويل. کله چې هغوي دواړه خاموشه شول نو حماد را پورته شو او بيرون را ووت ځکه هغه اوس دخپل کاره فارغ شوې و. خود کوټې څخه د راوتلو په وخت کې هغه يو ځل بيا وپښه نيولې شو. ځکه چې د وينا د باپو او از اوريدل کيده ، هغه د دخپلې لمسۍ وينا څخه وپوښتل: «په کور کې دخوراک څښاک څه شته او که نه؟» وينا په ډيره بې وسۍ سره په ډوب شوي او از کې وويل: «په مټکې کې لږ څه اوږه شته ، او په ډبلي کې لږ څه غوړي هم شته»

هغه زور دهغې د حوصلي په خاطر وويل: ته همدلته اوسه زه به له چا څخه لږ څه قرض راوړم. که چيرې چا راکړل خوښه به وي او که نه د وزو څخه به يوه وپلورم. ته مه ويريره لورجانې. که هغه ستا ورور دې نوزه به دهغه په خدمت کولو کې هيڅ کمې ونه کړم. کله چې هغه زور بيرون وتلو ته چمتو شو حماد په منډه راغې او د وينا په نيکه باپو يې غږ کړ چې:

«صبر وکړه...»

هغه زور ودرید او بيا د حماد په لور ورمخته شو او خپل دواړه لاسونه يې جوړه کړل او په ډيره عاجزۍ او انکسار سره يې ورته وويل: «رام رام مهاراج»

حماد مخته ورغې او د زور سپرې پښې يې ونيولې او ورته يې وويل «ته زما دمشرانو په ځاي يې ، ولي زما تر مخه په دومره عاجزۍ سره دواړه لاسونه جوړه کوي؟ هغه زور دوباره خپل لاسونه جوړه کړل او په خپل لږزانده او از يې وويل: مونږ شودران خو ستاسو نوکران يو ، مهاراجه زمونږ کار ستاسو خدمت کول دي ، ته ولي زما پښې لمس کوي؟»

حماد خبره بدله کړه او ورته يې وويل: «زما نوم حماد دې ، زه دوينا ورور يم ،»

زاړه په ډيره خوشحالي سره وويل: «زما نوم سيوارام دې ، دوينا نيکه يم ، خودا ماته باپو وايي ، تاسو کينئ زه ستاسو دخوراک څښاک غم کوم.»

حماد د سيوارام مخه ونيوله او ورته يې وويل: «ما ستا او د وينا ټولې خبرې واوريدلې ، تا ته دخپلو وزو او يا دهغې د بچيانو دپلورلو ضرورت نه شته ، له ماسره پوره نقدي رقم شته»

وينا سمدلاسه مداخله وکړه او ورته يې وويل: «نه وروره ! ته به ولي مصرف ورکوي»

حماد ورته په سختۍ سره وويل «ته چپ شه. کوچنۍ خويندې د ورونو تر مخه خبرې نه کوي ،»

هغه يو ځل بيا سيوارام ته وويل:



«تم شه ، زه په خپله له تاسره بيرون ځم ،» حماد هغه کوي ته ورننوت چيرې يې چې آسونه ترلې و ، هغه دخپل آس د زين څخه يوه بورۍ او يو لوي ټاټ راواخست . سيورام ترې په ډيره مينه وپوښتل :  
«په دې بورۍ او ټاټ کې به څه راوړې ؟»

حماد ورنژدې شو او ورته يې وويل : «په بورۍ کې د آسونو له پاره دانه ، او په ټاټ کې ورته وابنه او گياهم راوړم.»

سيورام ورته په خدا شو او ورته يې وويل : په کور کې وچ بوس شته ، هو ! دانه به راوستل غواړي . حماد د څه فکر کولو وروسته ورته وويل : ايا په کلي کې کوم بازار شته ؟  
«هو ډير ستر بازار دې د ضرورت هر شې په کې تر لاسه کيږي»  
«له ماسره څلور فالتو آسونه دي ، که چيرې زه هغه پلورل وغواړم ، نو ايا څوک اخستونکې به يې پيدا شي»

سيورام ورمخته شو او د حماد د لاسه يې بورۍ او ټاټ واخست او ورته يې وويل «دا دواړه شيان ماته راکړه ، ته آسونه له ځانه سره را وړه ، که چيرې ستا آسونه بڼه او په غوښه پټ وي نو هلته به د رسيدو سره سم وپلورل شي.»

د آسونو د راوستلو نه مخته حماد يو ځل بيا د سيورام څخه وپوښتل : «وينا به تاته ويلې وي چې زما يو ملگري سخت زخمي دي ، ايا دهغه د علاج له پاره به کوم حکيم پيدا شي ؟»  
«ته آسونه راوړه ، دهر څه بند و بست به وکړل شي.»

حماد چې د رتنا دعزت د خوندي ساتلو په خاطر هغه څلور کسان وژلي و ، دهغوې څلورو واړو آسونو حماد را پرانستل او د سيورام سره بيرون ووت .

اوس نو باران نور هم تيز شوې و . اوس يې د پرېنک په ځای په پوره ځواک سره اورښت پيل کړې و . وينا کوي ته ولاړه او دغوا او وزو څخه يې د شيدو لوشلو کار پيل کړ . رتنا چې دخپلو آسونو د خورجينو څخه سامان را ويستلې و دغه ټول حال په سترگو کوت . هغې دپشپال په لور وکتل او ورته يې وويل :

«وروره ! ته به وړې شوې يې ، ايا څه خورې ؟»

که څه هم پشپال ترې خفه شوې و خو بيا يې هم په ډيره نرمۍ سره ورته وويل : «حماد بيرون تللي تر څو هغه بيرته را ستون نه شي غذا ته زمونږ ددواړو لاس وروړل هم گناه ده . هغه چې راشی نو بيا به ټول يو ځای ډوډۍ و خورو . رتنا خاموشه شوه او نژدې راغله او دپشپال په خوا کې کيناسته .  
کرار کرار يې دهغه سرزور کاوه او بيا يې په مينه کې د ضد کولو په بڼه وويل :



«وروره! زه خو دهغوې ډوډۍ او دهغوې لوبنو ته لاس هم نه وروړم. زمونږ سره د خوراک کافي شيان اولوښي شته دي.»

پشپال ورته دا ځل په نرمۍ سره وويل: «هر هغه څه چې ته غواړې ويې کړه. زه پوهيږم چې ته د دهرم په اړه ډيره سخته يې. خو بيا هم يوه خبره ياده ساته. کله چې زه د حماد تر څنگ کينم او غذا خورم نو ته به خاموشه اوسې. دخولي نه يو بد لفظ هم را ونه کارې، او که نه زما اوستا ترمنځ به جنگ وشي.»

رتنا کوم ځواب ورنه کړ، هغه خاموشه وه او کرار کرار يې دخپل ورور سرزور کاوه. لږه شيبه وروسته دواړه ورور او خور په حيرانتيا سره بيرون وکتل چې حماد کور ته را ننوتې دي، دهغې په يوه اوږده دانو ډکه بوجۍ ده او په بله اوږه يې په ترلې ټاټ کې د يوه ستره گنډه ده. انگړ ته د راننوتلو سره سم دهغه پښه و خويده او په ډيره خرابه توگه په خټو کې ککړ شو. هلته په کوټه کې پشپال يو ناڅاپه چيغه کړه.

«حماده... حماده... کوم ځای خو به دي زخمي شوي نه وي؟» رتنا بې حسه او بې حرکت په خپل ځای کې ناسته وه. د بلې کوټې څخه وينا هم په يوه منډه بيرون راووتله، په دې وخت کې حماد بيرته راپورته شوې و خو د ټاټ کالي يې په خټو کې لیت پیت شوې و، وينا ترې په انديښنې سره وپوښتل.

«وروره! څه درپيښ شول؟» حماد ورته په خندا شو او ويې ويل:

«د پښې په خويده باندې لاندې را پريوتم، باران خو خټې جوړې کړې دي،» د وينا تر سترگو يې هغه درنه بورۍ په يوې جټکې سره اوږې ته واچوله او هغې کوټې ته ولاړ چيرې چې آسونه ترلې وو. وينا ورمخته شاو او په ټاټ کې يې ترلې گنډې ته وکتل، حيرانه شوه چې په هغې کې د خوراک څښاک ډير زيات شيان ترل شوي دي. حماد بيا بيرون راووت او وينا ته يې وويل:

«دا ستاسو له پاره د خوراک څښاک سامان دي، دا چيرې کيږدم؟»

وينا د يوې کوچنۍ کمرې په لور اشاره وکړه او ورته يې وويل: «هلته يې په پخلنځي کې کيږده.»

حماد هغه گنډه را واخسته او پخلنځي ته يې راوسته، وينا يې هم تر شا شا را روانه وه. په زمکه باندې د گنډې د ايښوولو وروسته کله چې حماد خپله ملا نيغه کړه نو وينا ورته په ډيره بې وسه احساس سره وويل:

«وروره! دا دومره سامان دي د څه له پاره اخستې دي، په دې خو به تا ډيرې زياتې پيسې مصرف کړي وي. زمونږ کار ستاسو خدمت کول و، خو برعکس تاسو پر مونږ احسان بار کړ.»



حماد ورته په خدا وویل: «ته بې عقله یی، په خویندو به د ورونو احسان لڅه وي. ته خو زما خور یی ستا د هر ضرورت پوره کول زما په غاړه دي»

وینا ورته په ډوب شوي اواز کې وویل: «تاسو خو د اسمان ستوري یاست، وروره! څوک به د چا داسې خیال وساتی.»

حماد غوښتل څه ووايي چې په دې وخت کې سیوارام کورته راننوت. دهغه سره یو حکیم هم و چې په لاسو کې یې د پوستکي څخه جوړه شوې یوه خلطه نیولې وه. سیوارام هغه حکیم له ځانه هغه خونې ته یوړ چېرې چې پشپال اورتن دواړه پراته و. حماد هم وینا ته د څه ویلو پرته دهغوي تر شاشا ورغې، وینا په پخلنځي کې کیناسته په ډوډۍ پنبولو یې پیل وکړ.

کله چې سیوارام، حکیم، او حماد ټول هغه کمرې ته ورننوتل نو رتتا دخپل ورورد کټ نه پورته شوه او لږ څه شاته ولاړه او هملته ودریده. حکیم د پشپال په لور په اشارې کولو سره د سیوارام څخه وپوښتل:

«دا څه ډول زخمې شوې دي؟» پخواله دې چې سیوارام څه ووايي حماد په خبرو پیل وکړ. او درتتا په لور یې اشاره وکړه او ویی ویل:

«دغه مخته ولاړه پیغله ددې زخمې ځوان خور ده. دهغه څو پیژندونکو خلکو دهغه څخه دهغه دخور لاس و غوښت، خودوي ونه منله، په همدې خاطر یې هغوي د بنمنان شول، دموقع او فرصت نه یې په گټې اخستو سره ددوي مور او پلار دواړه ووژل. خودوي دخپله کوره په تینسته بريالي شول خو هغوي ددوي پسې لاره و نیوله. او دا ځوان یې زخمې کړ او خور یې ترې و تښتوله. اتفاقاً چې زه هم دهمغې لارې څخه تیریدم. ما ددې زخمې پشپال سره مرسته وکړه او دهغه د بنمنانو سره و جنگیدم او دهغه خور مې ترې خوندي کړه. بس همدومره کیسه یې ده.»

حکیم په ډیرې حیرانتیا سره د حماد په لور وکتل او په ډیرې خوشحالی سره یې ورته وویل «که زه غلط شوي نه یم نو ته راته مسلمان بنکاري»

حماد ورته په ډیره انکساری سره وویل: «ستا خبره سهی ده. زه مسلمان یم»

حکیم یو ځل بیا د روغېر په خاطر د حماد په لور لاس وراوړود کړ او ورته یې وویل «السلام علیکم»

حماد په ډیره حیرانتیا سره د حکیم په لور لاس وراوړود کړ او دهغه لاس یې په خپلو لاسو کې و نیوه، پخواله دې چې ددې دواړو څخه کوم یو څه ووايي، هلته ولاړ سیوارام حماد ته وویل: «حکیم صیب هم مسلمان دي، او ابوبکر نومیرې»

حماد یو ځل بیا د ابوبکر سره په ډیره مینه روغېر وکړ او د پشپال د علاج هیله یې ورڅخه وکړه.



ابوبکر ورمخته شو ، رتنا ته یی یوې لورې ته د لرې کیدو وویل . بیا یی د پشپال د زخمونو پټۍ را پرانیستې او د حماد په لور د کتلو په وخت کې یی وویل:

«که زه غلط شوي نه یم نو دا پټۍ به همدا ترلې وي ، ځکه چې د جراحی او د مرهمو او پټۍ دغه ډول ترلو طریقو په منځني ختیځ کې مسلمانانو رواج کړې ده.»

حماد ورته په ځواب کې سر و خوځاوه .

ابوبکر ، اوبه را وغوښتې او لمړۍ یی ټول زخمونه په بڼه توگه پریمینځل ، بیا یی په زخمونو باندې دوه ډوله سفوف و شیندل او هغه یی وچ کړل . بیا یی ټول زخمونه د مرهمو څخه ډک کړل او پټۍ یی پرې و ترلې ، بیا یی خپل سامان په خپله خلطه کې د ایښودو نه وروسته پشپال په اوږه و تپاوه او ورته یی وویل:

«که زما الله و غواړی نو لږه شیبه وروسته به دې د زخمونو درد راټول شي او په ډاډ سره به ویده شي . زه اوس ځم او سبا بیا راځم»

حماد دخپلو کالیو څخه څو سیکې را وویستلې او د ابوبکر په لور یی لاس وروغځاوه او ورته یی وویل چې «داله ځانه سره کیږده...»

ابوبکر یی خبره ونه منله او ورته یی وویل: «زما سره دالله تعالی له اړخه راکړل شوې هرڅه شته ، زه دې ته اړتیا نه لرم ، په دې زمکه تاسو اجنبیان یاست ، ستاسو اړتیاوې زما څخه ډیرې اړینې دي ، زه دانه اخلم»

حماد ورته په زوره هغه سکې په جیب کې واچولې او ورته یی وویل: «دا ستا حق دې ، ته په دې سخت باران کې دلته راغلې یی ، همدا ستا مهرباني ده»

ابوبکر پاڅید او د حماد لاس یی پوره زور کړ او ورته یی وویل «ته له ماسره بیرون راشه ، بیرون اوس تیاره شوې ده ، زه به ددې په اړه تاته احتیاطي تدابیر و بنايم» .

بیرون کوڅي ته د راوتلو سره سم ابوبکر یو ځل بیا د حماد لاس و نیوه او په رازداره توگه یی ورڅخه وپوښتل:

«دکومه ځایه راغلې یی؟»

حماد ورته په ډیره عاجزی سره وویل: «د نیشاپور څخه»

ابوبکر ترې یو ځل بیا وپوښتل: «د راتگ مقصد دې څه دې؟»

حماد خبره گول مول کړه او ورته یی وویل: «زه د تجارت په سلسله کې ډیر ځم راځم . خو اوس مې

منزل د سرسوتي د درياب په غاړه د بهیم سیم کلې دې ، هلته به دیوه سوداگر بدري نات سره

ملازمت کوم ، هغه زما سره پیژندگلوي لری ، او زه هم پرې پوره باور او اعتماد لرم» .





ابوبکر په تيزو سترگو د حماد په لور وکتل او ورته يې وويل: «ستا د سترگو ژور والي او عقابې بڼه، ستا د جسم دغه توانايي او د مخ نښې نښانې دا هرڅه دا ډاگيزوي چې ته د تجارت له پاره نه يې پيدا شوي، که زه په غلظه نه اوسم نو قدرت ته د يوه خاص کار له پاره ټاکلې يې. او په ډاډ سره به په هغه کار کې زما د ملت او مذهب ارامتيا او اسودگي پټه وي» حماد ځواب ورنه کړ او خاموشه شو.

ابوبکر يو ځل بيا ورته وويل: «زه نه غواړم چې ته ماته کوم راز ووايي. خو دغا کوم چې د کوم مقصد له پاره دغو اجنبي زمکو ته راغلي يې، زما رب درته برې او کاميابي در کړي»  
حماد او زور ابوبکر په خوشحالي سره مخته روان و. د لږڅه مخته تللو څخه وروسته ابوبکر يو ځل بيا حماد ته په غوږ کې وويل: «زما د ملت زړه ور بچيه! د عمر او تجربې له اړخه له تا څخه دزياتوالي په خاطر يو نصيحت درته کوم، واوره يې! د دې زمکو خلک په طبقاتو ويشل شوي دي او خمير يې د تزوير او فريب څخه ډک دي دلته به ته د دوي د هر ډول فريب، مکر او غدر سره مخ کيږي، دوي به د خپل باطني خباث له مخې پر تا د تيارو په خيږد راخپريدو هڅې کوي»  
ابوبکر لږ څه تم شو او بيا يې وويل: «ته به دلته هرې لورې ته مختلف ډول رنگونه ويني، خو دهر رنگ اغيز وپيژنه او په مقابل کې يې خپل عکس العمل څرگند کړه. د ضرورت په وختو کې ورته د مرغۍ ترانه او د بلبل اواز وگرځه، او په خرابو ورځو کې ورته سوځونکې شعله او بلونکې لمبه وگرځه، ترڅو دا خلک له تا څخه وويريږي او ستا عزت او احترام وکړي، که چيرې ته دلته ځانته د کار له پاره راغلي اوسې او کوم رهبر او رهنما ونه لرې، نو بيا زما د ملت بچيه، واوره چې! ملخان هيڅ پادشاه او لارښود نه لري خو بيا هم ټول يوه اړخ ته وزرونه ځنډي او الوزي، لکه څنگه چې کوچ د شودو د پريمينځلو څخه او وينه د پوزې د تاويدو له امله پيدا کيږي په همدې توگه به ته هم دلته د حکمت او تدبير سره اوسې. زما زړه وايي چې ستاسو اړيکي به د غزني د حکمرانو سره وي، که چيرې همداسې وي نو هغه وخت به ډير ژر راشي چې دغه بت پاله او شرک کونکې قوم، کوم چې نن مونږ مسلمانان د ذليلو انسانانو څخه هم کم گڼي د مسلمانانو په لاسو فتحه شي او هغسې به له منځه ولاړ شي لکه څنگه چې بني اسرائيلو خداي پريښود او دغوايانو پال يې پيل کړل او په دې توگه تباه او برباد کړل شول».

ابوبکر په يوه ځاي کې تم شو او په خپل مخکې يوې دروازې ته يې اشاره وکړه او ويې ويل: «دا زما کور دي، نن شپه به زما سره دلته پاته شي او ماښامې به راسره تير کړي، زه غواړم له تا څخه ډير څه واورم».





حماد ورته د عذريه توگه وويل: «ماته د بيرته تلو اجازه راكړه، او كه نه هغوي به زما په اړه شك وكړي ځكه د بهيم سيم د كلي په لور چې د بدرنات سره د كتلو له پاره ورځم نو دغه دواړه هم دهغه خورين او خورزه دي او دوي هم هملته روان دي، زه به ستا د نصيحت په مطابق په دې زمكو کې محتاط اوسم.»

دواړو يو دبله سره خداي پاماني وكړه او په باران او تيارو کې دواړه يو دبل سره جدا شول. ابوبكر دخپل كور په دروازه کې ودرید او تر لرې لرې يې حماد كې سترگي تومبلې وي او څاره يې. كله يې چې هغه د سترگو څخه پناه شو نو د دعا په بڼه يې لاسونه پورته كړل او دخپلو اوبنكو ډكو سترگو سره يې په ډيرې عاجزۍ سره دعا وكړه چې:

«اې زما ربه! ته كړدگار او كريم يې. زما د ملت دغه پاسبان د سهار د تازه والي په خير تازه و ساته، او هره ورځ د شرق نه د راختونكې لمر په خير يې كامياب او كامران كړه» بيا زاړه ابوبكر دخپلې دروازي پله وټكوله.

كله چې حماد بيرته ستون شو نو رتندا دخپل ورور سره ناسته وه او خبرې يې كولې، او دهغه د زړه خوشحالولو هلې ځلې يې كولې، كله چې هغه د كوټې په لور روان و نو په دې وخت کې ويناد پخلنځي څخه را ووتله او ورته يې وويل: «وروره! ډوډۍ نه خوري؟» حماد د پشپال د كوټې په لور اشاره وكړه او ويې ويل:

«هلته يې راوړه»

حماد چار چاپير وكتل، كيدې شي چې سيوارام به يې كوت، ويې كتل چې هغه د وينا سره يوځاي هلته په پخلنځاي کې ناست دي، كيدې شي هغه ته څه را په ياد شوي وي نو په دې خاطر يې وينا ته وويل:

«وينا، وينا خوري! باپو دلته لږ را وليږه» پخپله هغه همغې كوټې ته ورننوت چې آسونه يې په كې تړلې و.

لږه شيبه وروسته سيوارام هم همغې خوني ته ورننوت او ويې ويل: «ما سره څه كار لري؟» حماد دخپل آس په شا باندې لاس راښكود او ويې ويل: «تا ويلي و چې په كور کې پروره شته» سيوارام ورته وويل: «پروره خو دلته ډيره ده. بيا يې د كمري كونج ته اشاره وكړه او ويې ويل: هلته د پرورې ډيرې پروت دي. اوس يې څه كوي يوځل ډوډۍ وخوره»..

حماد د تلل شوو چنو بوجۍ پرانيسته او ويې ويل: «لمړۍ به ددې بې ژبو د خوراك بندوبست وكړم بيا به يې په خپله وخورم»



سيوارام هم ورسره دهغه په کار کې مرسته وکړه. دواړو يو ځاي آسونو، غوا، خوشکي، او وزو ته خوراكي شيان په اخورو کې ورواچول.

سيوارام بيرته پخلنځي ته ستون شو، حماد هم لاس و مخ پريمينځل او د پشپال خونې ته ورغې. حماد د پشپال په بستره کيناست، څو لمحې په فکر کې ډوب ناست و بيا يې په ټيټ او از سره پشپال ته وويل:

«پشپاله! که بده يې و نه گڼي نو يوه خبره درته وکړم»

پشپال ورته په خندا شو او و يې وويل: «څه چې وايي، زما څخه د پوښتنې پرته يې ووايه، که بنکنځلې راته وکړې هم بده به يې و نه گڼم»

حماد خپل سر ونيژدې کړ او په غوږ کې يې ورته وويل: «راځه چې نن شپه يو ځاي د دهرم دغه گنډې ټوټې ټوټې کړو. راځه چې د لږې شيبې پورې د دغو رسيدو د جال څخه ځان ازاد کړو چې انسان يې په طبقاتي جنگ کې رابنکيل کړې. زما دوسته! راځه چې د لږ وخت له پاره دا له ياده وکارو چې زموږ د ډلې څخه څوک کشتهري دی، څوک مليچ او شودر دي او... نن شپه د دهرم ټول هغه او زونو تر مخه خپل غوږونه بند کړه چې دا حکم درته کوي چې مليچ، هندو په ټولنه کې د گلې (رمې) د تيريدو د گرد غبار دي او دا چې د پنډتانو دمقدسو سندرو اوريدل اړين دي. او نن شپه يو ځاي خپلو ميزبانانو ته دا احساس ورکړو چې مونږ ټول يواځي انسانان يو ددې نه اخوا زموږ تر منځ هيڅ ډول طبقاتي بنکته پورته وجود نه لری. ددې ځايه د وتلو وروسته زما تگلاره به د مسلمانانو په څير وي او تاسو دخپل دهرم په طبقاتي تيارو کې هر څه له ياده وکارئ. زما په مذهب کې کوم انسان زړه خفه کول ستره گناه گڼل کيږي، راځئ چې نن شپه دا ټول هر څه هير کړو او خپل شودر ميزبانان د ذهني او قلبي شقاوت نه خوندي وساتو.»

حماد لږ څه نور هم په پشپال باندې زور راوست او ورته يې وويل: ايا په دې معامله کې له ماسره لاس را کولو ته تيار يې؟»

پشپال په خوشحاله زړه او خندا وويل: «ته خو د دهرم دروغ او د سهار د رڼا په څير پاک انسان يې ستا خبرې او مرکې لکه د شهدو په څير خوږې او ژوند بخښونکې دي.» بيا پشپال د حماد څنگ ته سرور نژدې کړ او په خوشحالوونکې او از يې وويل:

«حماد، حماد! زه دخپل ماما بدري نات کور ته ډير تگ راتگ کوم، هغه د مسلمانانو سره ډير لين دين لری. ماته هلته د مسلمانانو سره دخبرو کولو ډير فرصت تر لاسه کيږي. ماته ستا په مذهب د پوهيدو په اړه دهغه ځآ په ډير معلومات تر لاسه شوی دي. زه له تاسره ژمنه کوم چې دنن نه وروسته به د ذات پات په خلاف او از پورته کوم. ماته ستا د مذهب دا فرمان ډير محبوب دي»



چې وايي: ټول انسانان يو ډول دي ، د الله تعالي په وړاندې د عزت خاوند هغه څوک دې چې ډير پرهيزگاره اوسي. حماده ، واوره ! ما ستاسو د صحرايي رسول صلي الله عليه وسلم هغه طلايي الفاظ هم لوستي چې د حجة الوداع په موقع يې فرمايلي و. زما زړه وايي چې ډير ژر به هغه وخت راشي چې زه او ته لاس په لاس يو ځاي په يوې لاره روان اوسو....

معلوم نه شوه چې پشپال کله خاموشه شو. بيا يې دخبرو مخه بدله کړه او ويي ويل: «زما ايمان دې چې دکوم انسان روح چې د خداي سره وريوځاي شي همغه مصؤن دې او همغه ته د پيداينست او مړيني نه اخوا هغې لورې ته دتللو موقع او فرصت ورکول کيږي.»

حماد او پشپال په خپلو کې خبرې اترې کولې او بل اړخ ته يې دکت په سرناسته رتندا لنډي مار په څير دقهر او غضبه او بنته را او بنته. په همدې وخت کې وينا هم دننه راغله. دهغې په لاسو کې يو ستر پتنوس و چې مختلف ډول سابه ، ډوډۍ او دخوراکي نور شيان يې په کې دنو په پاڼو ايښودې و. وينا هغه پتنوس دحماد تر مخه د پشپال دکت د پاسته کيښود او ويي ويل:

«حماده وروره ! داستاسو ددريوارو له پاره ده.» بيا يې په ډيره همدردۍ سره وويل:

«وروره ! کالي دې لامده شوي دي ، په خټو ککړ دي ، هغه وکاره او نور واغونډه ، که چيرې له تاسره نور کالي نه وي نوزه به د بايو اضافه کالي درته را واخلم.»

حماد راپورته شو او ويي ويل «ته اوبه راوړه ، زه به کالي بدل کړم»

حماد راپورته شو او هغه کوټي ته ولاړ چې اسونه په کې تړل شوي و. لږه شيبه کې يې کالي بدل کړل او بيرته راستون شو ، هغه دټاټ نوي کالي اغوستي و. وينا لا تر اوسه هملته ولاړه وه. دحماد په کتلو سره يې وويل:

«حماه وروره ! ته ولي دټاټ کالي اغونډې ،... ايا د سونډو اويا تار نورې کپرې نه لرې....؟»

حماد ورته په خندا وويل: «بس همداسې يې وگڼه. زما په وجود هغه کالي بنه نه لگي. نو ته لا تر اوسه همدلته ولاړه يې ، اوبه نه راوړې؟»

وينا په غمژن غږ سره وويل: وروره ! که له تاسره کوم لوبښې وي نورايي کړه په همغې کې به درته اوبه راوړم.»

حماد ترې په حيرانتيا سره وپوښتل: «ايا له تاسو سره کوم لوبښې نه شته؟»

«لوبښې خوزيات دي وروره ! ما داسې انگيرله چې کيدې شي تاسو زمونږ په لوبښو کې خوراک څښاک بنه و نه گڼئ ، په دې خاطر مې په پاڼو باندي سابه او نور خوراکي شيان کيښودل اورا مي وستل.



حماد د خوراک څخه ډک پتنوس بېرته وينا ته ورکړ او ورته يې وويل: دا ټول بېرته يوسه اوهر شپې په خپل خپل لوبني کي کيږده. ته زما خور يې ، او ددې نه اخوا بله ستره رشته به له کومه شي!»  
وينا ولاړه او څو لمخې بېرته راستنه شوه ، دا ځل يې په پتنوس کې د خوراک شيان ټول په خپلو خپلو لوبنو کې ايښودي و ، تر څنگ يې داوبو لوبني هم راوست . هغې دا ټول شيان د حماد تر مخه کيښول او پخپله بيرون ووتله . حماد رتتا ته د څه ويلو پرته پخپله هم په خوراک پيل وکړ او پشپال ته يې هم د خورلو وويل . رتتا د خپل آس د زين څخه د خپل خوراک شيان را وويستل ، هغه يې د سرو او سپينو زرو په لوبنو کې کيښول او د اوبو پتک يې خپلې مخې ته کيښود او په خپل خوراک يې پيل وکړ .

وينا يو ځل بيا کمري ته رانوتله ، او د خوراک د خالي لوبنو د پورته کولو په وخت کې يې حماد ته وويل: «تاته به هم په همدې کمره کې کټ واچوم .»

حماد راپورته شو او ويې ويل: «نه ، زه به په هغه کمره کې ويده کيږم چيرې چې آسونه ولاړ دي . او واوره ! ماته کټ او بستره مه راوړه ، ما له ځانه سره د ويدو کيدو پوره شيان راوړي دي .»  
وينا ترې په خفگان سره وپوښتل: «هلته خو هيڅ نه شته نه بستره شته ، نه کټ ، تا له ځانه سره څه راوړي دي او هلته چيري ويده کيږي؟»

حماد په چينگه خوله ورته وويل: «هلته هر څه شته ، له ماسره بستره شته ، او هلته په کمره کې د وښو ډير لوي ډيري پروت دي ما دهغې ډيري څخه و انبه خواره کړي دي او دهغې د پاسه خپله بستره او اروم ، اوس ماته نه د بستري ضرورت شته او نه د کټ.»

وينا ورته په تروه توگه وويل: «نه وروړه ! زه به درته په وښو د ويده کيدو اجازه درنکړم . زه به په همدې کمرې کې ستاکټ او بستره هم جوړه کړم . ځکه دشپې له اړخه به ته د خپل زخمې ملگري خيال هم ساتي»

حماد دوينا په سرلاس رابښکود او ورته يې وويل: «زما د ملگري غم مه کوه ، دهغه سره يې خور شته ، همغه به يې دشپې خيال ساتي ، تر څنگ يې د حکيم مله مو دهغه د زخمونو درد را کم کړي دي ، دشپې به هغه ته يو آځي د اوبو اړتيا پيدا کيږي ، خو دهغې له پاره رتتا شته ، او درتتا سره مشکيزه هم شته . ددې سره سره بيا هم که چيرې اړتيا ورته پيدا شوه نو ماته په دې څنگ کوټه کې غږ کولې شي .»

پشپال هم څه ويل غوښتل خو د حماد په اشارې سره خاموشه شو . وينا حماد ته گواښ وکړ چې که چيرې د وښو د پاسه ويده شو نو باپو ته به يې شکايت وکړي»

حماد ورته په ډيره نرمه توگه وويل «بني خو ايندي د خپلو ورونو نه شکايت نه کوي»



حماد پشپال ته شپه په خيږ وويلې او بيرون راووت. وينا هم ورسره وه. دواړه هغې خونې ته راغلل چېرې چې آسونه تړل شوي و، وينا وکتل چې حماد په ريښتيا هم د کوتيې په کونج کې و اېنه پراخه کړي دي او دهغې د پاسه يې خپله بستره اواره کړې ده. د وېنود پاسه غوړول شوې خادر هم د ټاټ و، او برستن يې هم د ټاټ څخه جوړه وه.

پخوا له دې چې وينا څه ووايي، حماد خپلې يوې لورې اېښودل شوو جامو ته چې لمدي او په ختو ککړې وې اشاره وکړه او ورته يې وويل:

وينا خورې! که چيرې ته دخپل ورور له پاره څه کول غواړې نو هغه دادي چې زما دا کالي واخله او پرې مينځه.

وينا کالي له ځانه سره را واخستل او چپ چاپ د کوتيې څه راووتله. حماد اسونو، غوا، خوشکي، او وزو ته نوره گياهم ورواچوله او پخپله په بستره کې ورننوت. خو بيرون سخت او ويروونکي باران وريده.



## لسمه برخه

د شپې غمجنې لمحې نورې له منځه تلونکې وې ، د لمر راځلتو او د سهار غوټیو په خپلو کې سرونه نژدې کړې و . د ټولې شپې د اوریدلي باران او د یخې هوا نه ستومانه شوو مرغانو په خپلو ججوړو کې د سهار د بیدارۍ اعلان کاوه ، سهار د بندصاف په څیر را څرگند شوې و او د کائیناتو د خالق دارادې او مقصود په څیر یې د انسان د جوهر د ازمیښت کار پیل کړې و .

حماد هملته په وښو باندې په خپور کړې د ټاټ په څادر د سهار لمونځ ادا کړ . بیا را پورته شو او خپلو اسونو او نورو ولاړو حیواناتو ته یې نوره دانه او گیاه واچوله . په همدې وخت کې رتنا هم دغې کوټې ته راننوتله . د سهار په وخت کې هغه د خپل گلگون مخ او اوږد قد او اوږدو زاځوړندو زلفو او د مخ په بنایست کې څه بل منگه معلومیده . هغه حماد ته نژدې راغله او خپلې شونډې یې پرانیستي او ویی ویل :

«له تا سره څه ویل غواړم»

حماد دهغې لورې ته دکتلو پرته د خپل آس تر منځه دانه او گیاه سره گډوډوله او ورته یې وویل «  
ووايه»

رتنا لږ څه فکر وکړ او بیا یې د یوې جاذبې پیغلې په څیر د شر او شوخی نه په ډکې لهجې باندې وویل :

«تا خو د خپل احسان تر چتر لاندې زما د ورور دهرم اخستې دې ، تا دومره ستر کار کړې دې چې له پاره یې کومه بدله نه شته . تا زما د ورور دهرم دومره لاندې را پر بیاسلې دي چې هغه د یوه کهشتري سره سره بیا هم ستا په خاطر ملیچ گرځیدلې دې . ته چل بازه یې او زما ورور ته د لارښود او رهنما په څیر را څرگند شوې یې او هغه دې د خپل دهرم څخه بې لارې کړې دې . حال دا چې ته ښه پوهیږې چې ته مسلمان یې او مونږ هندوان یو . او په دې هم خبر یې چې ستاسو او زموږ تر منځ هیڅ ډول رسته هم نه پیدا کیږي . بیا دې ولې زما په ورور د شودرانو غذا دهغوې په لوبنو کې وخورله» .

حماد درتیا په لور وروگرځید او دهغه خبره یې پری کړه او ورته یې وویل : «ته یواځې د دیوتاگانو او بتانو دسترگو نه وینی» . بیا یې درتیا په اوږې لاس کینښود او ورته یې وویلوي :  
«دیوي ! واوره چې زه ستاسو دښمن نه یم» . . . . .



رتنا د حماد خبره پوره كيدو ته پرې نښوده. او د ډير نفرت او كركې څرگندونه يې وكړه او سمدلاسه يې دهغه لاس دخپلې اوږې څخه هيسته ټيل واهه او ورته يې وويل: «ورځه، ورځه، زما په اوږې لاس مه ږده، ستا (دمسلمان) له خوا زما د وجود لمس كول زما د دهرم او عقيدې مرگ دي»  
حماد ډيره خفه شو او په غوصې او قهر سره يې وويل: «تازه د محبت او شفقت په لباس كې كتلې يم، خو كله چې زما غصه او قهر ووينې نو خپل ژوند به له ياده و كارې، خپل ځان كنترول كړه او بيا له ماسره خبرې وكړه زه خو ستا غلام يو نو كړنه يم. ما ستا د ورور ژوند او ستا عزت خوندي ساتلې او پرتاسو مې احسان كړې خپل ځان مې په تاسو نه دي پلورلې»....  
رتنا دخپلو كالو څخه يوه لويه كڅوږه را وويسته، او په ډير قهر او غضب يې وويل: «ووايه! زمونږ ددو اوږو ورور او خور سره د كومك څومره بدله غواړې»...

حماد هم په غصې كې تاو راتاو شو او ويې ويل: دا انساني جذبې او احساسات دي چې هيڅوك يې نه شي اخستلاي، څوك پلورونكې يې نه شته، ورځه او ددې ځاپه لرې شه او مادې نه اخوا نور مه په قهروه».

رتنا يو ځل بيا په قهريزه توگه وويل: «ته خو ماته يو معمولي او بد اخلاقه انسان معلومېږي، دلته كه زما تر مخه ستا د مذهب او په خپل خداي او رسول صلي الله عليه وسلم باندي د پاخه يقين لرونكې هم وي نو دهغه ايمان به هم واخلم، ته خو هيڅ حيثيت نه لرې»....  
د حماد رنگ د غصې نه تگ سور شو، بيا يې ښې لاس پورته كړ او رتنا يې په خولې باندي په پوره قوت سره ووهله. هغه په هوا كې پورته شوه او لرې پريوته. د تكليف او درد له مخې يې دخولې څخه چيغه ووتله. او په نازكه او سرو و سپينو غومبرو باندي يې د حماد دا وسپنيزو لاسونو دگوتو ښې را ډاگيزه شوې داسې بريښيده لکه دهغې مخ چې د او سپنې په گرمو سيخانو داغل شوي وي.  
ددې سره سم حماد په هغه كوټه كې په زوره ورغږ كړ چې:

«اې د حواد لوبو ذليلترينه روحه واوره! تا زما خداي او زما رسول صلي الله عليه وسلم ته سپكاوې كړې. زما خداي زما سپر او زما رسول صلي الله عليه وسلم زما فخر او سرفرازي ده. تا چې څه لغوه او چتياوې دخولې نه وويستل په همغه اندازه زما ديني روح او زما انقلابي شعور را بيداره شوې، ته چې هر څومره زما څخه د كركې څرگندونه وكړې په همغه اندازه زما د كرجار او وينا نيكې او ريښتونوالي او زما د ايمان ضد زياتيږي. اې ذليلې نجلی واوره! زه دهغه قوم سره تړلې يم چې په هغوې كې نه د حوصلي كمښت او نه د همت قحت شتون لري، كه چيرې بيا دي دخپلې ناولې ژبې څخه زما دخداي، رسول صلي الله عليه وسلم او زما د مذهب او ملت په خلاف يوه خبره هم را وويسته نو خبره او سه چې ژبه به دي پرې كړم. كه چيرې ستا دهرم تاته د انسانانو





څخه د نفرت او کرکې درس درکوي نو زه د داسې دهرم څخه نفرت لرم چې انسانان په طبقاتو باندي ویشي او دهغوې ترمنځ د نفرت او بې اتفاقی تخم شیندي ، ورځه ، ددې ځایه ورکه شه ، اوبیا هیڅکله هم زما تر مخه په داسې موضوع د خبرو کولو هڅه او جرئت ونه کړې ، ته دخپل ورور ضد یی . هغه چې څومره شریف انسان دې ته همغومره شریره او ذلیل به یی»

رتنا لږ زیده او راپورته شوه او د سرو گلونو د شاخ په څیر لږ زندانه دهغې کوتې څخه را ووتله . حماد بیرته خپل کار ته دوام ورکړ . رتنا په خپل مخ باندي خپل لاس ایښودې و او خپلې کوتې ته ولاړه . هغې وکتل چې پشپال هم را وینس شوي دي ، دهغه د اوبنکو ډکې سترگې په چت نښتې وې ، کله یی چې رتنا د څنگه تیریدله نو پشپال ورته په سخت او ازو ویل:

«داسې برینسې چې حماد یواځې یوه خپیره په مخ وهلې یی . چې ته یی اوس د نښو د پیتولو هڅه کوي ، رتنا ته بڼځه نه یی بلکه شیطان نه یی . ما دلته په ملاسته ملاسته ستا او د حماد خبرې دهغې بلې کوتې څخه اوریدلې ، حماد اوتار او فریښته ده ، تا دهغه زړه مات کړې ، تا دهغه خدای ، دهغه رسول صلي الله عليه وسلم ، دهغه مذهب او دهغه د ملت سپکاوي کړې . تا غوښتل هغه په قیمت واخلي . تا دهغې د احسانانو د بدلې ورکولو هڅه کوله . تا دهغه تر مخه د خپل دهرم رازونه راپرانستل . ایا ته پوهیږې چې زمونږ دهرم انسانانو ته د نفرت درس ورکوي . رتنا کاشکې چې زه دې ورور نه وې . اونه مې ته خور وې ، تا دخپل عمل له مخې زه هم د حماد تر مخه سپک او ذلیله کړم . زه به اوس څه ډول دهغه مخ ته ورځم.» د پشپال او ازو ب شو او خاموشه شو . رتنا په خپل کت باندي کیناسته . او خپل سړی په دواړو پښو کې ننویستې و او په سلگو سلگو یی ژړل . بیرون لاتر اوسه هم سخت باران وریده . او دکمرې فضا ډیره درنده او غمښنه وه .

حیواناتو ته د گیاه او دانې د اچولو نه وروسته ، حماد دهغه کوتې څخه بیرون راووت . ویی کتل چې باران همغسې په زور سره اوري . په انگر کې هم اوبه را جمع شوي دي ، د نغري څخه دود پورته کیږي . هلته سیوارام او وینا دواړه ناست و . کیدې شي دواړو یو ځای ددې میلمنو له پاره د سهار غذا تیاروله . حماد د پشپال کوتې ته ورننوت او دهغه په تندې یی لاس کیښود او ترې ویی وپوښتل : «پشپاله څه حال دي دي؟»

رتنا کوتې ته د حماد په راننوتلو سمدلاسه آرامه شوه ، پشپال په ډیره مینه د حماد لاس په خپل لاس کې ونیوه او ورته یی وویل «تر هغې چې ستا په څیر همدرده او مهربان ملگرې ولرم د ټولې نړۍ ستونزې به هم ماته زیان ونه شي رسولې»

بیا پشپال د حماد لاس لږ زور کړ او ورته یی وویل : «حماده ! که بده یی نه گنې نو یوه خبره درته وکړم»



حماد چې دهغه تر څنگ دهغه په کټ ناست وو ، ورته يې وويل: «ووايه ، څه ويل غواړي»  
 پشپال اوږده ساه واخسته او ورته يې وويل: «دا خبره مې پروڼ په زړه کې وه چې تاته يې وکړم. خو  
 ستا د ستومانټيا فکر را سره شو او پرې مې ښوده. حماده واوره! د راجه راي پتهورا دخلکو ډلې  
 يوه نه بلکه څو ډلگۍ زمونږ په لټه بوخت دي ، مونږ دهغوې د ډلې څخه يواځې يوه ډله له منځه  
 يوړه. خو دهغوې په څير په سلگونو خلک زمونږ لټون کوي ، دغه باران چې د پروڼ ورځي راهيسې  
 پيل شوې دې دې د جړيو بڼه يې نيولې ده او تر څو ورځو پورې به دوام پيدا کوي. دا زما د بگوان  
 او رب نعمت وگڼه چې دهغې له مخې مونږ ته په ارام او امن سره دلته د را رسيدو او د بهيم سيم په  
 لور د تللو موقع تر لاسه شوې ده. زه اراده لرم چې همدا نن شپه ددې ځايه هغه لورې ته کوچ وکړم.  
 ددې ځايه د سرسوتي په غاړه غاړه به د بهيم سيم کلې درې څلور فرسانگه لرې وي. او مونږ به په  
 شپه شپه کې هلته ورسېږو او ددې گوانونو او خطر اتو څخه به خوندي پاته شو. که چيرې مونږ  
 د باران د تم کيدو له پاره څو نورې ورځې هم انتظار وکارو او بيا د موسم د بڼه کيدو وروسته دخپل  
 منزل په لور روان شو نو مونږ به په هر صورت ونيول شو. زه پوهېږم چې په دې باران او بادونو کې به  
 سفر لږ څه ستونزمن وي خو زه هيله من يم ، تا چې زمونږ سره څومره احسان کړې دې نو د يوه بل  
 احسان په کولو به زمونږ څخه مخ وانه روې.»

حماد په ډيره مينه د پشپال په تندي لاس راښکود او ورته يې وويل: «ستا خبره بلکل سهې ده خو  
 په دې باران کې به سفر کول ستا زخمونو ته ډير زيان ورسوي. خو بيا به هم زه د سيوارام سره  
 خبره وکړم. که چيرې دکوم غوايي گاډي د پيدا کيدو امکانات وي نو همدا نن شپه به مونږ ټول  
 ددې ځايه هغه لورې ته کوچ وکړو.»

بيا حماد د راپورته کيدو په وخت کې وويل: «زه به همدا اوس د سيوارام سره خبره وکړم»  
 حماد پخلنځي ته ورننوت. دهغه په کتلو سره وينا په خوشحالي سره راپورته شوه او ويې ويل:  
 «راځه وروره!» بيا يې يو کتگي را واخست او دهغه تر مخه يې کينسود او ويې ويل:  
 «راځه کينه وروره!» حماد په هغه کتگي کيناست او د سيوارام په لور د کتلو سره يې وويل:  
 «زه يو تکليف درکول غواړم»

سيوارام ورته وويل: «څومره به بڼه وي چې زه له تاسره مرسته وکولې شم»  
 حماد ځان سنبال کړ او ورته يې وويل: «ايا ددې ځايه دکوم غوايي گاډي بندوبست کيدې شي.  
 زما ملگري غواړي نن د ماښام سره سم ددې ځايه حرکت وکړي خو دهغه له پاره يو چت لرونکې  
 دخلورو پاڼو غوايي گاډي ته ضرورت دې. ځکه چې د باران په اساس په ښکاره گاډي کې دهغه  
 کيناستل دهغه زخم ته زيان ورسوي.»



سيوارام دلبرڅه فکر کولو نه وروسته وويل: «غوايي گادي خويو نه چې بې شميره دي، ځکه چې ددې کلي خلک د همدې غوايي گادو په واسطه د ځنگله څخه لرگي او نور شيان را وړي، خو معلومه نه ده چې په دغه توپانې باران کې به کوم څوک تگ ته زړه ښه کړي او که نه. او بيا تاسو څو کومې لورې ته؟»

«مونږ د بهيم سيم د قصبې په لور ور ځو. که چيرې زمونږ د تللو وروسته زمونږ کوم دښمن دلته راشي او ستاسو څخه زمونږ په اړه پوښتنه وکړي نو ورته ووايست چې دنگر کوټ په لور تللي دي»

«ته دهغې په اړه فکر مه کوه، دا به زه سنبال کړم خو تاسو به په داسې موسم کې...»

وينا د سيوارام خبره غوڅه کړه او په ويره او اندښنه کې يې وويل: «حماده وروره! په دې سخت

باراني موسم کې د بهيم سيم په لور سفر مه کوئ»

حماد ترې وپوښتل چې: «ايا په لاره کې کوم خطر شته؟»

وينا ورته په ويرې کې وويل: «هو وروره! ډيره خطر ده. د بهيم سيم په لور د تللو له پاره دوه لارې

دي، يو خو د درياب نه د تيريدو نه هغه لورې ته کومې څخه چې تاسو راغلي ياست. په دې لارې به

تاسو يو اوږد چکر وهی او د غرونو دننه به د منزل کولو وروسته د بهيم سيم کلي ته رسيږئ، خودا

لاره به تاسو ته شپږ فرلانگه اوږده شي. تر څنگ يې دا لاره هم ډيره خرابه ده. د بارانونو په وخت کې

په لاره کې ځاي ځاي د او بوگرنگونه دريږي چې د غوايي گادي تيريدل ترې شوني نه دي. بله لاره

د درياب د شرقي برخې څخه سره يو ځاي ځي. لږ څه ډير مخته د تللو وروسته په درياب باندي د

لرگيو پل مخته راځي او ددې پل څخه د تيريدو وروسته تاسو بهيم سيم ته ور رسيږئ. ددې لارې

ټول واټن نژدې درې فرلانگه جوړيږي، د څه مودې راهيسي دا لاره بنده ده او هيڅوک پرې د تللو

جرئت نه کوي.»

حماد په ډير غور سره د وينا په لور وکتل او ورته يې وويل: «څنگه خطرناکه ده؟»

وينا په نيولې نيولې لهجې وويل: «په دې اړه به درته باپو څه ووايي»

حماد د سيوارام په لور وکتل او ورته يې وويل: «ووايه چې دا لاره ولي خطرناکه ده»

سيوارام لکه د ډوب شوي په خير دلرې څخه وويل: «دايو پخواني او هولناکه داستان دي،»

«ته يې ووايه، زه غواړم چې واي ورم.»

سيوارام په خپلو شونډو ژبه راښکوده او ويې ويل: «واوره! څو کاله مخته خبره ده چې زمونږ

د کلي په جنوبي برخې او د دهلان د درياب په لور د غره د پاسه يو ډير ستر مندر دي چې تر اوسه هم

همغسې ولاړ دي. ددې مندر تر څنگ يو ډير ستر کلي و چې متهلا نومیده. هلته يو ځوان برهمن



اوسیده ، نوم يی منوهر لال و . منوهر لال ددې متهلا دکلي يوه پیغله خوښه شوه او غوښتل یی چې واده ورسره وکړي ، دا پیغله هم ډیره بنایسته او خپل سرې وه . هغې ددې برهمن د عشق او محبت ځواب په کرکې او نفرت سره ورکړ او دهغه سره یی د واده کولو څخه انکار وکړ .

دهمغې ورځي څخه وروسته هغه برهمن ددې مندر تر شا ځنگل ته ولاړ . د بگوان کار داسې پېښ شو چې هغه برهمن هملته په ځنگل کې و مړ . خو پخپل دویم پیداينست کې یی د زمري بڼه خپله کړه ، بیا یی د متهلا دکلي د اوسیدونکو څخه د انتقام اوبدلې اخستلو کار پیل کړ . او په دې کلی یی حملې پیل کړې هېڅ انسان او هېڅ ځناور یی د حملو څخه مصون پاته نه شو ، او ریدلې مي دې چې هغې د متهلا يوه بنایسته او ځوانه پیغله نجلۍ له ځانه سره وړې ده . خو هلته یی په ځنگل کې هغه وژلې ، هغه نجلۍ د همدې برهمن په قوت په خپل دویم پیداينست زمري گرځیدلې ده . او دهمغه زمري سره یو ځای اوسېږي . د همدې زمري د حملو له ویرې د متهلا دکلي اوسیدونکې داسې خپاره واره شول چې کورونه یی لکه د ډیرانو په څیر په ملبو واوختل . ددې کلي گڼ شمیر خلک د سرسوتي د درياب هغه غاړې ته کډه شول . او هلته یی یو نوې کلی اباد کړ . هلته د مندر تر څنگ اوس ددې کلي کنډرې پرته دي . او هېڅ انسان هغه لورې ته د تللو جرئت نه شی کولې . هغه زمري او زمري دواړه اوس هملته په دغه وران و یجاړ مندر کې اوسي او د درياب په غاړه غاړه چې کومه لاره د درياب سره یو ځای لاندې ځي دهغه ځایه څوک تیریدو ته نه پریرېدي .»

حماد په طنز سره ورته په خندا کې وویل : «ته پرې هم یقین لرې ؟ او وایی چې هغه برهمن په دویم پیداينست کې زمري وگرځید ، او همغې د متهلا کلي وران او ویجاړ کړ ؟»

سیوارام ورته وویل : «دنه منلو څه خبره ده مه اراجحه ! دا خود هندو دهرم اعتقاد دې ، چې هر انسان د مرگ وروسته بیا راژوندې کیږي» ....

حماد یی خبره غوڅه کړه او ورته یی وویل : «زما مذهب ددې نفي کوي چې انسان دې د مرگ وروسته بیرته په دې نړۍ کې په بل شکل راژوندې شي ... هغه زمري منوهر لال پندت نه دې ، او نه هغه زمري کومه انسانه بنځه ده چې په بیا راژوندي کیدو کې په زمري بدله شوي . دا دواړه د ځنگله عام څیرونکې ځناور دي او په کوم علت به یی دا کلي وران کړي وي . کیدې شي چې ددې کلي کوم کس یی بچیانو ته زیان رسولي وي ، او یا یی کوم یو وژلې وي او دهغې نریا بنځي ددې کلي د اوسیدونکو څخه دخپلو بچیانو انتقام اخستې وي . په هر صورت هغه زمري منوهر لال پندت نه دې . دا زما د مذهب په ضد خبره ده . او زه یی هیڅکله هم نه منم . که پخوا په دې لاره نه تلم نو اوس به پرې هرو مرو ورځم . که چیرې مونږ سلامت تیر شو نو دخلکو دا عقیده به له منځه ولاړه شي او که چیرې هغه زمري یا زمري پر مونږ حمله وکړه نوزه به هغه ووژنم او دا به ثابتنه کړم چې



هغه د ځنگله عام ځناور دي. دا به دوه گټې ولري، لمړۍ دا چې هغو خلکو چې په خپلو زړونو کې يې دا غلطه عقیده ځاي کړې ده، هغه به ترې لاره شي، دويم دا چې دلته به په خلکو کې دمذهب ريښتونوالي راپيدا شي. بس ته زمونږ سره يوه مرسته وکړه، دخپل کلي دکوم کس سره خبره وکړه ترڅو زمونږ له پاره د غوايي گاډي انتظام وکړي»

سيوارام څه ويل غوښتل چې په دې وخت کې دکور دروازه وټکيده. سيوارام په پورته کيدو کې وويل: زه به يې ووينم چې په دې سهار وختي څوک راغلي دي.» حماد هم ورسره ولاړ. کله چې سيوارام دروازه پرانستله، ويې کتل چې هلته ابوبکر ولاړ دي. سيوارام ورته په ډيره خوشحالي سره وويل: «راځه راځه، حکيم صيب».

ابوبکر د حماد په لور لاس ورواړود کړ او روغې يې ورسره وکړ او ورته يې وويل: چې پرون مې له تاسره دخبرو په دوران کې دومره اغيز اخستې و چې بيا ځان ته ډيره شپه خوب رانه غې. فکر مې کاوه چې کله به سهار کيږي ترڅو ستا په څيرد يوه ستر بچي سره ووينم. ما ددوايانو کڅوړه هم له ځانه سره راوړې ده. فکر مې وکړ چې له تاسره دکتلو ترڅنگ به ستا د ملگري پټۍ هم بدلې کړم. ايا هغه را وينس شوې دي؟»

حماد د پشپال دکمري په لور روان شو او ورته يې وويل: «راځه، له ما سره راځه، پوره وخت وشو چې رابيداره شوې دي»

ابوبکر د حماد سره يو ځاي هغه کمري ته ورننوت، هلته رتڼا په خپل کټ ناسته وه، د ابوبکر دکتلو سره سم پشپال خپل سر را پورته کړ دهغه بڼه راغلاست يې وکړ او بيا يې په ډيره همدردۍ سره دهغه په لور وکتل. ابوبکر دهغه پخوانۍ پټۍ را پرانيستې، دهغه زخمونه يې په مختلفو پوږو پريمينځل او بيا يې دهغه زخمونه په ملهمو ډک کړل او پټۍ يې پرې وټولې، تر دې وخته پورې وينا هم د پخلنځي څخه راغلي وه او ولاړه وه. ابوبکر خپله کڅوړه را واخسته او د حماد په لور يې وکتل او ورته يې وويل:

«ته له ماسره ولاړ شه، زه دې له ځانه سره د بوتلو ته راغلي يم. د شپې مې په کور کې ستا دراتلو وينا وکړه، زما دکور لوي او واړه ټول غواړي تا وويني او ماته يې وويل چې هرو مرو دې له ځانه سره راوړم».

وينا ورته دخبرو په منځ کې ورتپو کړ او ورته يې وويل: «حکيم صيب! سهارنۍ تياره ده، هغه وخوري، بيا يې بې شکه له ځانه سره يو سه».

ابوبکر ورته په اصرار کولو سره وويل: «هلته هغوي هم دده سره يو ځاي د ډوډۍ خوړلو انتظار کوي»



وينا يې خبره ونه منله. «نه حکيم صيب! اوس خوبه سهارني همدلته وي، ته يې هم ددوي سره يو ځاي وخوره بيا ورځي، زه يې همدا اوس بې له ځنډه راوړم.»

وينا بيرون راوتله او بې له ځنډه ډيره ژر راستنه شوه. خوراک څښاک شيان يې هم له ځانه سره راوړل او ددوي مخې ته يې کينډول. حماد، ابوبکر، سيوارام، او پشپال ټولو يو ځاي ډوډۍ وخوره. ابوبکر درتنا په لور اشاره وکړه او ويې ويل:

«دې لور ته به مو هم د خوراک ويلي وي، تاسو دهغې سره داسې سلوک کوئ، چې گويا دهغې سره هيڅ ډول اړيکې نه لرئ...»

پخوا له دې چې بل څوک څه ووايي، پخپله پشپال دخپلې خور په لور وکتل او په طنز سره يې وويل: هغې دخبرو دنه کولو قسم خوړلې دې، دا به خپل ځاي ته درسيده سره سم خپله خوله خلاصوي» ټولو په پوره خاموشي سره ډوډۍ وخورله.

کله چې وينا خالي لوبڼې پورته کړل او روانه شوه نو حماد ابوبکر ته وويل: «زه درته يو تکليف درکول غواړم»

ابوبکر ورته په خندانه لهجه وويل: «ستا له اړخه تکليف به ماته راحت او ډير ستر سعادت وي. ووايه څه امر دې چې په ځاي يې کړم»

«له چا سره خبره وکړه چې زمونږ له پاره د يوه غوايي گاډي انتظام وکړي. زما ملگري اراده کړي چې نن ماښام ددې ځايه کوچ وکړي خو دهغه حالات داسې دي چې په ريښتيا هم په دې توپانې باران کې بايد له دې ځايه ولاړ شي»

ابوبکر حماد ته ډاډ ورکړ او ورته يې وويل: «غوايي گاډي والا خوبه د يوه په ځاي څو کسان تيار شي، ته غم مه کوه.»

حماد ورته وويل: «داسې کوم غوايي گاډي وي چې ته پرې باور ولرې. چې د کوم چا د پوښتنې په وخت کې ورته ووايي چې مونږ د بهيم سيم په ځاي نگر کوټ ته روان يو.»

ابوبکر دخپله ځايه راپورته شو او ويې ويل: «راپورته شه او له ماسره راځه، دلته زما يودوست او ډير معتبر اوبوري گاډۍ چلوونکې شته، ته راشه او دهغه سره په خپله خبره وکړه، زه هيلمن يم چې دهغه سره په خبرو کولو به خوشحاله شي»

حماد هم راپورته شو او دواړه په هغه سخت وریدونکې باران کې بيرون ولاړل، ابوبکر چې د باران څخه دخوندي پاته کيدو له پاره د څرمنې کوم څادر له ځانه سره راوړې او په ځان يې اچولې و، اوس يې دهغې څادر نيمايي حماد ته په سر وواچوله، دواړه په خبرو خبرو کې هغې کوڅې ته را ورسيدل چې د بازار په لور ورگرځيدله.





یوې محلې ته د ورننوتلو سره سم ابوبکر حماد ته وویل «دا محله ټوله دمسلمانانو ده ، او په کومه کوڅه کې چې همدا اوس مونږ روان یو ددې په بڼیې لورې کې زما کور هم پروت دې». حماد ترې په پلټونکې توګه وپوښتل: «په دې کلي کې به دمسلمانانو څومره کورونه شتون ولري؟»

ابوبکر ورته په فخر سره وویل: «پوره کورونه شته»

«ایا دمسلمانیدو نه مخته.....» ابوبکر یې خبره په خوله کې واخسته او ویی ویل:

«مونږ ټول شودروو. دمحمود غزنوي د توپانې حملو په وخت کې دمسلمانو کورنیو نیکونه او پلرونه مسلمانان شوي وو. اوس په دې کلي کې زمونږ دهم مذهبو شمیره پوره زیاته شوې ده». حماد په ځواب کې څه ویل غوښتل چې په دې وخت کې دوی د یوه کور مخې ته تم شول. ابوبکر دروازه وټکوله او په لور او ازیی وویل «اسماعیله... اسماعیله!»

لږه شیبه کې یو بنایسته لور ځوان دروازه پرانیسته ، هغه ډیر بڼه کالي اغوستې و او په سړیې لونګۍ هم بنایسته او ښکلې وه. د ابوبکر په کتلو سره یې د ډیر عزت او درنښت نه کار واخست او ویی ویل:

«حکیم صیب! ته بیرون ولې ولاړی ، دننه راځه.» بیا یې دحماد په لور اشاره وکړه او ویی پوښتل چې «دا څوک دې؟»

ابوبکر دحماد په لور په اشارې کولو سره وویل: «هو! له ده سره اشنا شه ، دا مسلمان او زمونږ مذهبې ورور دې. حماد نومیرې او دکوم مهم کار له پاره د نیشاپور څخه دلته راغلي دي. یاد ساته چې دا مهم کار هسې دې چې په هغې کې ستا او زما دملت او مذهب دواړو خیر او ښیګڼه پټه ده. ته به نن شپه دوی په خپل غوايي گادي کې د بهیم سیمي کلي ته رسوي. که چیرې دې ځانته وې نو تر اوسه به وختي په خپل آس سپور هغه لورې ته خوځیدلي و. خو له ده سره دوه کسه نور ملګري هم شته ، چې یو یې نارینه اوبل یې ښځینه ده. نارینه ډیر سخت زخمی شوې دې. زه دهغې د زخمونو علاج معلاجه کوم. دهمغه زخمي په خاطر دوی په غوايي گادي کې تلل غواړي ، ځکه په باران کې به دسفر کولو له امله دهغه زخمونو ته نور هم زیان ورسیري.»

اسماعیل سینه تانده کړه او ویی ویل: «حکیم صیب! دا خو زما مسلمان ورور دې ، بهیم سیم خو پرېږده چې د هسټناپور (دهلي) په لور تلل هم وغواړی بیا به یې هم هلته ور ورسوم»...

حماد ورته په منځ کې راټوپ کړ او ورته یې وویلې: «که چیرې زه درڅخه وغواړم چې غوايي گادي د سرسوتې درياب په غاړه غاړه په ښکته لورې بوځه نو ته خو به انکار نه کوي...؟»



اسماعيل لږڅه تم شو او بيا يې په ترتره ژبه وويل: «دهغې پخوانۍ مصيبت وهلي مندر په لاره... چيرې چې هيڅوک سلامت نه شي وتلای».....

حماد يې ايمانې جذبه را وپاروله او ورته يې وويلې: «ايا ته هم د هندوانو په څير په دې باور يې چې په هغه مندر کې چې کوم زمري او سيري هغه پندت منوهرلال دې چې دويم ځلي په دې بڼه را ژوندي شوي دي، ايا تاسو په داسې حال کې چې مسلمانان ياست هم په داسې گمراه کونکو عقيدو ککړ شوي ياست؟»

اسماعيل خپل ختد نفي په توگه وخواوو، او ويې ويل: «نه، نه، هيڅکله هم نه، زمونږ په مذهب دغه ډول گمراه کونکي عقيدو ته ځاي نه شته».

حماد ورمخته شو او د اسماعيل په اورېدو يې د محبت او مينې لاس کينډو او ورته يې وويل: «نو واوره! چې زه په همدې لاره ځم او غواړم چې د هندوانو دا عقیده غلطه ثابته کړم. که چيرې مونږ په سلامتۍ سره دهغه ځايه تير شو نو بيا به هم دهغوي دغه عقیده زيانمنه شي، او اسماعيله دا هم واوره چې که چيرې هغې نر يا نسځې زمري پرمونږ حمله وکړه نو زه درته ډاډ درکوم چې زه به هغوي پخوا له دې چې تاته او يا ستا غوايانو ته زيان د ورسوي له منځه يو سم».

اسماعيل يو ځل بيا خپله سينه تانده کړه او ويې ويل: «ته په دې اړه انديښنه مه کوه. زه به له تاسره يو ځاي دهندوانو په دې عقيدې دروند گذار وکړم. زه له تاسره دهمدې مندر په لارې سفر کولو ته تيار يم».

اوس نو حماد ډاډمن معلومیده. يو ځل بيا يې د اسماعيل څخه وپوښتل: «ايا ستا د گادۍ وروستۍ برخه چت لري؟»

اسماعيل ورته په خندا شو او ورته يې وويل: «اندیښنه مه کوه زه به داسې انتظام وکړم چې د باران او به دننه رانه شي».

دا ځل ابوبکر اسماعيل ته وويل: «نو بيا نن دمانښام دلمانځه وروسته خپل غوايي گادې د سيوارام کورته راوړه»

اسماعيل ترې په حيرانتيا سره وپوښتل چې: «کوم سيوارام... ايا هغه زور خو نه دې چې لوري يې وينا زمونږ د مسلمانانو په کورونو کې کار کوي؟»

ابوبکر دهغه د خبرې سره خپله خبره يو ځاي کړه او ورته يې وويل: «هو! همغه - اوس نومونږ ته اجازه راکړه. مونږ له دې ځايه ځو. زه حماد له ځانه سره کورته بوځم. او که نه ستاسو په کور کې به هرو مرو لږڅه ناست وو»

ابوبکر او حماد د اسماعيل سره مصافحه وکړه او دهغه ځايه روان شول.



کله چې ابوبکر د کوڅي بنسبي لورې ته وگرځيد نو حماد ترې وپوښتل: «ايا وينا دخلکو په کورونو کې کار کوي؟»

ابوبکر ورته په ډيره همدردۍ سره وويل: «هو! دهغې بې چاره خو څوک د گټلو نه شته، په دې خاطر هغه د مسلمانانو په کورونو کې د پاکۍ او نظافت کارونه کوي. او دخپل ځان او خپل باپو د ژوند د تايمين له پاره هلې ځلې کوي.»

حماد د دې خبرې په اوريدو دروند شاتته شو. بيا يې دخبرې مخ بدل کړ او ويې ويل: «ما دلته يو څه نور هم محسوس کړل چې دهندوانو او مسلمانانو په ژبو او خبرو کې توپير شته.»

ابوبکر ورته په خوشحالي سره وويل: «ستا خبره سهي ده، په حقيقت کې زمونږ پلرونو او نیکونو د ترکانو په لاسو اسلام منلې دې، هغوي څه موده زمونږ په کورنو کې او سيدل. په دې خاطر زمونږ خبرې اترې دهغوي د ژبې څخه اغيزمنې شوي دي.»

حماد نور څه و نه ويل: ځکه چې ابوبکر اوس دخپل کور دروازه ورټکوله. لږه شيبه وروسته يو ځوان دروازه پرانيسته او ابوبکر او حماد دواړو ته يې د دننه د راتلو بلنه ورکړه. هغوي يې کوټې ته يوړل چې دروازه يې پرانيستې وه او دخپل شکل او بڼې نه يو ميلستون معلوميد. د لږ ځنډ وروسته دوه ځوانان راننوتل او د حماد سره يې خپله پيژندگلوې وکړه. ابوبکر حماد ته مخ کړ او ورته يې وويل:

«دا ټول زما زامن دي. بيا دوي ټول په ميلستون کې کيناستل او يوځاي يې دخپل مذهب او خپلې عقيدې په اړه خبرې اترې پيل کړې.»



## ۱۱مه برخه

د ماښام د لمانځه وروسته اسماعيل دخپل کورڅخه د غوايانو گاډي را روان کړه..... پخپله يې ځان داسې په وسلې سنبال کړ لکه د غوايانو د گاډي د چلولو په ځاې چې د جنگ ډگر ته روان وي. خپل وجود يې په زړه کې را ونغاړه ، خپله توره او ډال يې په بنسټي لوري کې را وځړول او په سريې د اوسپنې خولۍ کيښوده. په گاډي کې سپور شو او د سيوارام دکور په لوري خپل گاډي روان کړ. باران اوس هم وريده. په دې خاطر د ماښام په همغه لمړيو شيبو کې شپه تياره شوې وه. خلک د ورځي د باران د پرلپسې اورخت او ديځنۍ له لاسه په خپلو کورنو کې خوندي ناست و. اسماعيل به چې کله خپلو غوايانو ته لښته خوځوله نو هغه دلويو لويو ښکرونو غوايانو به خپل ښکرونه او خټونه په زوره زوره يوي لوري ته غورځول او په تلو کې به يې بېرته کوله.

اسماعيل خپل گاډي د سيوارام دکور تر مخه د ودراره. په بېرته يې دخپل سره د پاسه د څرمني خادر راغبرگ کړ ، رابښکته شو او مخته ورغې او د سيوارام دکور دره يې وروټکوله. لږه شيبه کې سيوارام دروازه پرانيسته ، اسماعيل ورته وويل:

«څنگه بايو ! هغه ددې ځايه تلونکي ميلمانه تلو ته تيار دي ؟ هغوي ته زما د راتلو خبر ورکړه»  
سيوارام د دروازي دواړه درې پرانيستي او ورته يې وويل: «ميلمانه خو تيار دي خو ته دننه راشه او کينه»

اسماعيل دننه ورننوت. او د سيوارام سره يو ځاي دهغې کمري په لور ولاړ ، چيري چې پشپال پروت و. ويې کتل چې هلته هغه زور مسلمان حکيم ابوبکر هم ناست دې ، اسماعيل ورمخته شو او د ابوبکر او حماد سره يې روغې وکړ او دهغوي تر څنگ کيښاست ، د حماد څخه يې وپوښتل چې «تاسو به کله کوچ کوئ؟»

حماد د پشپال په لور وکتل او ورته يې وويل «مونږ خو تيار يو»

اسماعيل راپورته شو «نو بيا راځئ ولي وخت ضايع کوئ»

حماد راپورته شو ، اسماعيل وکتل چې حماد هم ډير ښه جنگي کالي په ځان کړي دي. دخپل ټاټ د چپني لاندې يې يوه درنه او سپنيزه زره اغوستې ، په متانو يې او سپنيز بازو بندونه راتاو کړي په اوږو او سريې هم د اوسپنې درانه خولونه پراته دي او دملا څخه يې درنه او تيزه توره را ځنگيرې. تر ټولو دمخه رتتا او وينا يوځاي د گاډي په منځ کې د پشپال له پاره بستره هواره کړه ، هغه يې په بستره ځملاوه او د پاسه يې پرې بړستن را واچوله ، تردې وخته پوري سيوارام هم دهغوي درې



واړو آسونه د اخور څخه راپرانستې و او بيرون يې راوستل. آسونه يې دغوايانو دگادې سره وتړل ،  
رتنا هم گادې ته ور وختله او دخپل ورور تر څنگ كيناسته.

ابوبكر دگادې څنگ ته راغې او ودرید ، درې لوي لويې څراغونه يې په لاسو كې نيولي و ، حماد  
دخپل آس د زين سره تړلې لوی او دروند تبر ، ډال او گرز درې واړه راپرانستل او اسماعيل ته يې  
ورکړل.

«دا شيان دخپل گادي په لمړۍ برخه كې كپرده.» اسماعيل درې واړه شيان راواخستل او سنبال  
يې كړل. او په گادې كې كيناست.

دگادې خيمه ډوله چت دڅرمني څخه جوړ كړل شوې و ، څلورو خواو كې يې هم همغسې څرمني را  
تاوې شوې وې په دې خاطر دباران اوبه او څاڅكې دننه نه شو ورتلاي ، دگادې په لمړۍ برخه كې  
يوه بسكته پرته چچه جوړه شوې وه چې ترلاندې يې دگادې چلوونكې د بارانه خوندي پاته كيده.  
ابوبكر د اسماعيل خواته راغې او درې واړه چراغونه يې وركړل او ورته يې وويل: «دكلي نه دوتلو  
سره سم يو چراغ روښانه كړه او خپلو دندو ته دې سخت متوجه اوسه»

اسماعيل ورته خپله سينه تانده كړه او ورته يې وويل: «حكيم صيب ! ته انديښنه مه كوه ، درب په  
مهربانۍ سره به دوي ته هيڅ ډول تكليف ونه رسېږي»

ابوبكر دحماد خواته راغې او غوښتل يې څه ووايي چې په دې وخت كې وينا په ژړا شوه. دحماد  
خواته راغله او په سلگيو سلگيو ژړا كې يې ورته وويل:

«وروره ! زه ديوه پست كورنجلۍ يم. تاته ماته دخور په ويلو عزت راكړ ، زه هيڅ ورور نه لرم ، ته  
لمړۍ كس يې چې ماته دې دخور په نوم غږ وكړ. ايا داسې هيله ولرم چې بيا به هم كله دغه ورور  
ددې خور په سردمحبت لاس راكارې.»

حماد ورمخته شو او دوينا په سريې دشفقت او محبت لاس رابښكود او په ژرغوني اواز يې ورته  
ووويل: «وينا...وينا ! لکه څنگه چې ته ورور نه لرې دغسې زه هم خور نه لرم ، زه له تاسره ژمنه كوم  
چې زه به له تاسره هرو مرو تگ راتگ كوم.» بيا حماد ناڅاپه راتاو شو او دگادې د وروستۍ  
برخې څخه يې پرده پورته كړه او پشپال ته يې وويل:

«پشپاله ! ستا كوم څلور دښمنان چې ما وژلې وو ، ما دهغوې څلورو واړو آسونه پلورلي دي ،  
ځكه چې په هغو آسونو ما حق درلود. دهغوې مالكان زما په لاسو وژل شوي و. خو ددې سره سره  
بيا هم زه له تاڅخه اجازه اخلم چې كومې پيسې چې د هغې آسونو دپلورلو څخه ماته ترلاسه شوي  
دي ايا هغه په كوم نيك كار كې خرڅ كولې شم؟»



پشپال خپل سر راپورته کړ او ويی ويل: «حماده ! له ماڅخه په اجازې اخستلو ما شرمنده کوي. د هغې آسونو سره يوځای زما او رتنا آسونه هم وپلوره او په کوم نیک کار کې يې پيسې مصرف کړه. په خداي سوگند، په دې به زما روح په سکون کې شي»

حماد را وگرزید او بیرته د وینا لورې ته راغې، دخپلو کالیو څخه يې دنقدو پيسو يوه غټه خلطه را وويسته او دوینا په لور يې لاس وړاږود کړ او ورته يې وويل: «خوږې دا له ځانه سره کېږده. په بد وخت کې به دې دا په کار راشی»

وینا شاته شوه او ويی ويل «نه وروره ! زه يې نه اخلم»

حماد نور هم ور مخته شو او ورته يې وويل: «خويندې دورونو په خبره کې ډیل نه کوي... زما سره نورې پيسې ډيرې دي، دا مې دخپلو مصارفو څخه اضافه کړې او تاته يې درکوم. که چيرې تا وانه خستې نو زه به داسې وانگيرم چې تالا تراوسه پورې زه ددې وړ نه يم بللې چې ورور دې واوسم.»

وینا سمدلاسه ور مخته شوه، هغه دنقدي پيسو کڅوړه يې راواخسته او په داسې حال کې چې خپلې اوبنکې يې وچولې وويل: «هيڅ داسې خبره نه شته، وروره»

حماد ورته يو ځل بيا تسلي ورکړه او ورته يې وويل: «زما په نشتوالي که ستا دخپل ځان او بابو د مصارفو له پاره څه اړتيا پيدا شوه نو د ابوبکر يا اسماعيل څخه به يې قرض واخلي، چې زه راشم نو قرض به يې ادا کړم.»

پخواله دې چې وینا څه ووايي، زور او ډنگر سيوارام په خپل ژرغوني او ازوويل: «مه راجه ! ته انسان نه يې، پيغمبر يې، کاش...»

سيوارام په خپل ژرغوني او ازباندي کنترول پيدا نه کړ او الفاظ يې په حلق کې وچ پاته شول. حماد د ابوبکر سره خداي پاماني وکړه، او د اسماعيل سره يوځای په بگۍ کې کينا ست.

اسماعيل غوايانو ته لښته ورکړه. سيوارام په ډکو سترگو ورته کتل، «دا به څومره خوشبخته مور او پلار وي چې دومره نیک او بنکلې ځوان زوې يې په برخه شوې دې.» غوايي گاډې په باران او تيارو کې ژرد سترگو څخه پناه شو، وینا سلگۍ وهلې او بیرته خپل کورته ورننوتله. زور سيوارام هم دخپل لنگ په پيڅکه خپلې سترگې وچې کړې، سريې بنکته کړ، کورته ننوت او دروازه يې وتړله. په درنو درنو قدمونو د پخلنځي په لور روان شو، هلته وینا ناسته وه او سلگۍ وهلې. د داسې يو انسان سره چې نه يې ورسره کومه رشته درلوده، نه يې ورسره عقیده او دهرم شريک و دلروخت دتيريدو او دهغه انسان دبنو اخلاقو پايلې وې چې دوې يې ټول تر خپل اغيز لاندې راوستي و او په بيلتون يې ټولو ژړا کوله.





## ۱۲مه برخه

د کلي څخه دو تلو سمدلاسه وروسته اسماعيل خپله بگي د سرسوتي د درياب غاړو ته راوسته ، بيا يې دهغې مخ بښي لورې ته کړه او د درياب په غاړه غاړه د جنوب په لور روان شو . د اسماعيل تر څنگ حماد هم ناست و . د درياب غاړې ته په را رسيدو سره اسماعيل چراغ روښانه کړ ، د سخت باران په اساس ځاي ځاي د اوبو ډنډونه ولاړ و . خو په لاره کې د تيرو د شتون له مخې غوايانو ته د گاډۍ په رابښکودو کې دومره ستونزه نه وه .

د يوه ميل د واټن د وهلو وروسته د جنوب په لور تلونکې دغه تيرلوپه لاره ، په کومه چې گاډۍ روانه وه ، د سرسوتي د درياب څخه جدا او په گڼو ځنگلونو کې ورننوته . سفر همغسې په ارام سره روان و . اسماعيل په يوه لاس کې مشال او په بل کې يې د گاډۍ د غوايانو پرې نيولي و . او دوخت د تيرولو په خاطر يې د حماد څخه اخوا ديخوا پوښتنې گرويزنې کولې . د گاډۍ دننه ناستو پشپال او رتتا هم يو له بله سره په خبرو اترو کې مصروف و . ديځنۍ څخه د خوندي پاته کيدو په خاطر رتتا هم ځان په پرستن کې را نغاړلې و . او په ډيره ارامه توگه د پشپال تر څنگ ناسته وه .

اسماعيل د غوايانو تگ څه نور هم گړندې کړ ، اوس نو هغوي دهغه گڼو ځنگلو څه تيريدل چې په بښي لورې يې د غره د پاسه زور او کار لويدي مندر پروت و ، تر څنگ يې د دې غره په لمن کې دهغې وران ويچار شوي کلي کنډرې پرته وې چې متهلا نوميده او تباه کړل شوې و . د مندر لاندي د دې کنډرو څخه د تيريدو په وخت کې حماد د اسماعيل څخه ، په تيارو کې د ډوب شوي دغه مصيبت وهلي مندر په لور په اشارې کولو څخه وپوښتل : « ايا هغه همدا مندر دې چې يو مصيبت گرځيدلې او د هندوانو او نورو کمزور عقيدو د خاوندانو په ذهنونو باندې سپور دې » د مندر تر څنگ د تيريدو نه وروسته يو ځل بيا دواړه خواو ته گڼ ځنگل پيل شو . گاډي هم په ډيره چټکتيا سره مخته روان و . په دې وخت کې حماد په خدا شو او د اسماعيل په لور د کتلوسره سم يې وويل :

« ما خودا سفر د مرگ او ژوند سفر گانه ، چيرته دې هغه ناولې روح ، چې له مخې يې دغه لاره د طاعون وهلي په خير ورانه ويچاره پرته ده . » اسماعيل هيڅ ځواب ورنه کړ بلکه د حماد په لور يې په محبت سره کتل او خاموشه و .

په دغه گڼ ځنگله کې به هغوي يو ميل نور واټن هم وهلي و چې د غوايانو گاډي پخپله و دريد . حماد په پريشانۍ سره وپوښتل :



«اسماعيله ! ولي دې گاډې و دراره.» اسماعيل ورته په وارخطايي سره وويل: «ما گاډي نه دي درولي، بلکه گاډې پخپله ودرید.» بيا اسماعيل په خپل غمژن او از سره وويل:

«حماده وروره ! زما زړه وايي چې څه کيدونکې دي»

حماد خپله توره را ويستلې وه. او په بل لاس کې يې خپل اوږود او قوي ډال نيولې و. په همدې وخت کې د گاډۍ دننه پشپال هم غږ راوکړ.

«حماد... حماد ! څه چل وشو. گاډې ولې ودرید. خو نه حماد او نه اسماعيل د پشپال دخبرې ځوار ورکړ. په دې وخت کې رتتا هم د پردې نه سر را ښکاره کړ او د حماد څخه يې وپوښتل:

«څه چل شوې چې گاډې ودرید»

حماد ورته د تسلي ورکولو په خاطر وويل: «تر اوسه څه معلوم نه دي، گاډې پخپله دريدلې دي» اسماعيل مشال راواخست او مخته ورغې دخپلو غوايانو په ملايي لاس راښکود او بيا يې دهغوې غوږونه و مخل او بيا بيرته راغې په خپل ځاي کيناست، او ويې ويل.

«حماده وروره ! دلته نژدې کوم ځناوردې،»

حماد په خپل توره او ډال باندي خپله ولکه ټينگه کړه او ويې پوښتل: «ته څنگه پوه شوې!» اسماعيل په لږزانده او از وويل: که چيرې په وريځو او بارانو کې د غوايانو ملاگانې لمدې شوې نه وای نو ما به درته ويلي و چې خبره څه ده. په دې خاطر ما د غوايانو د غوږونو دننه برخه و مخله. دواړه غوايان د ويرې څخه خولې خولې شوي دي. اودوې دکوم څيرونکې حيوان بوې درک کړې او پخپله دريدلې دي.»

د اسماعيل دخبرو په اوریدو سره د رتتا ښايسته او حسينه څهره د غريبانو د ماښام په څير توره گرځيدلې وه. دهغې شونډې لږزيدې، لږه شيبه مخته يې هغه معطره څهره اوس دکلونو کلونو د ناروغانو بڼه خپله کړې وه. د شپې چغې او سورې او بيا د ځنگل ديوه څيرونکې ځنارو دخبر په اوریدو سره رتتا د لمر د غروب په څير تياره کيده. داسې بريښيده چې د ويرې او ترهې له مخې لکه شمع په يوه ځاي ناسته او ويلې کيده. په دې وخت کې يې همت وکړ او يو ځل بيا يې د حماد څخه وپوښتل:

«اوس تاسو دواړه څه کول غواړئ؟» د رتتا په خبرو کې ناهيلي او وحشت و. په دې وخت کې يې د حماد څخه خپله کرکه له ياده ويستلې وه. حماد دهغې د يوې خبرې ځواب هم ورنه کړ. رتتا هم په خپل ځاي پټه خوله کيناسته.

د اسمان بريښنا او د وريځو توپاني باران په پوره قوت سره راوريده. د ځنگل څخه تيريدونکې دغه ناهمواره لاره دکوم تللې کاروان د کيسې په څير خاموشه او وړانه پرته وه. په بيابانو کې



د باران د ورنست له کبله ويالي چاوديدلې ، د شپې په فرش باندې د نم نه د ډکو هو اگانو لمن خپره شوې وه . ځنگل په پوره توگه خاموشه او د سکوت نه ډک و . په همدې وخت کې د ځنگل څخه يوه وحشتناکه او ويروونکې چيغه راوخته ، او د ځنگل چاپيريال يې نور هم داسرارو نه ډک کړ .  
رتنا د يوې بندې مرغۍ په څير په پوره خاموشۍ سره پرده پورته کړه او د حماد په لور يې کتل .  
دواړه غوايان داسې بې حرکتو ولاړ وو لکه ميړه چې دخپلو وينستو ماشينونکې تر مخه ولاړه وي .  
اسماعيل سخت ويرې اخستې و ، حماد په خپلو شونډو باندې ملکوتي خدا کوله او د اسماعيل لورې ته يې کتل او بيا يې په خدا کې وويل :

« اسماعيله ... اسماعيله ! ونه ويريرې . زه کيوزم او د غوايانو مخته ځم ، ته مشال پورته کړه او زما تر شا غوايان را روان کړه . خو اسماعيله ياد ساته چې : دا زما او ستا عزم نه بلکه زما او ستا د عقيدې ، مذهب او ايمان امتحان هم دې . ځان سنبال کړه . ويريرې مه ، زه درسره يو ځای يم ، زما په موجوديت کې به هيڅ شې درته زيان ونه شي رسولاي .

دا ځل پشپال هم خپل سرد پردې نه را وويست او ويې ويل : « حماده وروره ! ټولې خبرې مې ستا اوريدلې دي ، په احتياط سره لاندې کوز شه ، کاشکې چې زه زخمې نه وای او په دې وخت کې له تاسره څنگ کې وای ترڅو ستا په کار راغلي وم .»

کله چې حماد لاندې را کيوت نو اسماعيل ورسره ضد وکړ او ورته يې وويل چې ځانته دې نه پريرېدم ، حماد ورته په گواښه توگه وويل چې : « لکه څنگه چې زه درته وایم همغسې عمل وکړه اسماعيله . په دې کې زموږ د ټولو خير دې . کيدې شې چې د ځناورو شميره دوه وي ، زما مقصد دې چې کيدې شي بنځه او نردواړه وي . په گاډي کې ستا ناسته په دې خاطر اړينه ده چې زما په نه موجوديت کې به ته د پشپال او رتنا ساتنه هم وکړای شې .»

حماد د گاډي څخه لاندې رابنکته شو . ډال يې خپلې مخې ته کړ او په نبي لاس کې يې خپله توره په ټينگه توگه ونيوله .

د غوايانو مخې ته د راتلو سره سم لمړۍ هغه د غوايانو په سرو په مينه لاس رابنکود ، بيا دهغوي مخکې روان شو ، اسماعيل په خپلو لاسو کې مشال پورته کړ . او غوايانو ته يې د تللو حکم وکړ .  
غوايان د حماد تر شا روان شول . د غوايانو گاډي به ايله شل قدمه مخکې تللې و چې حماد په خپل ټول قوت سره غږ کړ چې :

« اسماعيله ... اسماعيله ! غوايان تم کړه .»



اسماعيل د حماد په اواز سره وارخطا شو. د غوايانو رسي يې رابښکودې او مشال يې پورته کړ او ترې ويې پوښتل: «حماده! څه شې دې وکوت»  
 حماد لاتر اوسه خبره نه وه کړې چې پشپال هم په ويريدلې اواز وويل: «حماده! څه دې وکتل»...  
 حماد خو قدمه مخته ورغې، او ورته يې وويل: «زمرې دې. خو ځانته دې، تاسو غمژن کيرئ مه».  
 درتنا دخولي څخه لږزيدلې اواز راووت. «هاي رام، مړه شومه».  
 پشپال بې چاره خپلې خوررتنا ته تسلي ورکول پيل کړل، حماد وويل:  
 «اسماعيل... اسماعيله! مشال نور هم لږ څه پورته کړه. او څلورو خواو ته نظر کوه، زمرې زما ترمخه دې، کيدې شي چې ښځه يې هم همدلته چيرې پټه وي. او دخپل پتنځاي څخه راو وځي او پرتاسو حمله وکړي».

کله چې مشال پورته کړل شو نو اسماعيل، پشپال او رتنا درې واړو وکتل چې د غوايي گادي څخه خو گزه واټن کې ستر زمرې ديوي ونې د ډډ سره ولاړ دې. اود باران په تيارو کې يې سترگې لکه د برقونو په خيږ ځليږي. په تيز باران او تيزه هوا کې د مشال رڼا هم نه شو کولاي چې د زمري شاوخوا پوره روښانه کړي. په دې وخت کې دحماد اواز هم د ځنگل په خاموشه فضا کې راغبرگ شو.  
 «اسماعيل... پشپال... رتنا! تاسو درې واړه مه ويريرئ، دا خو ځانته زمرې دې، په رب مې سوگند چې که ښځه يې هم ورسره واي نو زه به ددواړو ترمخه ولاړوم. هغه دخپلې کولو پريکړه کوي خو تاسو گورئ چې زه يې څنگه له منځه وړم».

حماد ورمخته شو دهغه په چال کې ژوندې عزم او حوصله وه. اسماعيل داسې انگيرله چې څه ډول به دغه ټاټ اغوستونکې دغه عرب ددې درې واړو ترمخه (لاينام قلبي عيناني تنام) «زما سترگې ويدي دې خو زړه مې بيداره دې» په خيږ دخپلو اعمالو جادو، ذوق او... دخپلو نيکونو د کيسو او حکاياتو د ژوندې کولو پيلامه کوي.

حماد کرار کرار د زمري لورې ته ورنژدې شو. اسماعيل، پشپال او رتنا ساه نيولي ولاړ وو، ځکه زمري په خپل ځاي ولاړ او غريده، آسونه ږير بد ويريدلې و، او هڅه يې کوله دتېښتې له پاره د گادي سره تړلې پري په زور و شکوي. خو دواړه غوايان داسې ولاړو تا به ويل چې سترگي يې پټې کړي دي».

زمري په همغه ځای کې ولاړ او دحماد په لور ويني او غوربيري، بيا يې خپل وجود و څنډه او رامنډه يې کړه او په حماد يې ورتپو کړ، رتنا يوه چيغه ووهله او په دواړو لاسو يې خپل مخ پټ کړ، زمري او حماد دواړه په زمکه را پريوتل. اسماعيل مشال پورته کړ تر څو هغوي وويني، خو څه يې تر سترگو نه شول، زمري داسې غراهت کاوه لکه کوم شې چې په پوره قوت سره زيبيني،



اسماعيل داسې وپوهيده چې كيدې شي زمري حماد تر ځآن لاندې كړې وي او همغه زيبيني ، په دې اساس يې په زور چيغه كړه.

«حماد... حماد! ته چيري يې؟»

رتنا هم دخپلو سترگو څخه لاسونه لرې كړل او هغې لورې ته يې په كتلو پيل و كړ چيري چې زمري كوم شې زيبينه. په دې توگه د زمري او حماد تر منځ سخته مقابله روانه وه.

اسماعيل يو ځل بيا په ځنگله كې چيغه كړه: «حماده... حماده! ووايه ، چيري يې... زه دې پرېشانه كړې يم ،... كه ته خبره و نه كړې نو زه هم لاندې راكيوزم» .

په دې وخت كې د حماد قهرجن اواز واوريدل شو. «هملته د گاډي د پاسه اوسه ، زه دومره كوچني او كمزوري نه يم چې داما په دومره اسانۍ سره تر ځآن لاندې كړي.

اسماعيل ، پشپال او رتنا وكتل ، حماد د غوايانو سره نژدې يوې لورې ته ولاړ و ، دهغه د سره خود لويديلي و او يوې خواته پروت و . او زمري هغه په خولې كې نيولې و او څنډه يې. حماد يو ځل بيا غږ و كړ.

اسماعيل...! زمري خپله حمله كړې ده اوس به پرې زه حمله كوم.

زمري په حماد باندې ټوپ وهلې و په همغه وخت كې حماد په زمري باندې دخپلې تورې دگزار كولو اراده كړې وه خو په دې گزار كولو نه و بريالې شوې. اود سر نه يې خولۍ را لويديلي او په زمكه پرته وه.

كله چې زمري خپل ځان څنډه حماد خپله توره خوځوله او په هغې يې د حملې له پاره ځآن تياراوه. زمري چې كله حماد دخپل ځان په لور راتلونكې و كوت نو دخپلې ناكامۍ غصه يې دهغه د

اوسپني په خولۍ دسړولو په ځاي يو ځل بيا پر هغې د حملې كولو هڅه وكړه ، هغه په پوره قوت سره په خپله پنجه حماد وواهه ، خو حماد د زمري پنجه په خپل ډال باندې و نيوله او كله چې زمري

خپله خوله دهغه دسړ په لور ورتږدې كړه ، دحماد بښي لاس په حركت كې راغې او خپله درنه توره يې د زمري په خټه را خلاصه كړه ، تورې د زمري ملا ووهله او دوه ټوټې يې كړه ، يو ځل بيا په

ځنگل كې د زمري چيغې او واويلا پورته شوه او بيا دا چيغې په مكملې خاموشۍ بدلې شوې. ددې چيغو په واسطه نژدې ونو كې ناست مرغان ټول والوتل او نامعلومه لورې ته ولاړل.

حماد دهغه ځايه لرې شو او دخپل اس په لور راغې ، آسونو دحماد په كتلو سره خپله ويره او ترهه بنده كړه. حماد د زين څخه ناقوس را پرانست ، دا همغه ناقوس و چې د تولك دښار نه بيرون يې

دغره په څوكه وواهه او ددې په واسطه يې خپل كوچني ورور حسن ته خبر وركړ.



حماد خپل ناقوس له ځانه سره راواخست او د مړ زمري د جسد په لور راغې ، خپله چپه پنبه يې د زمري په سر كينبوده ، ناقوس يې په خوله كې ونيوه او مخ يې ورته اسمان ته كړ. او په ډيره غمگينه توگه يې دا ناقوس و غږاوه. كيدې شي چې دا به دهغه د سوبي او بري اعلان و. بيا حماد خپل ناقوس په بغل كې ونيوه او دواړه لاسونه يې د اسمان په لور پورته كړل او په ډير عجز سره يې د الله تعالى په دربار كې دعا پيل كړه.

«اې پروردگاره ! ستا نوم څومره ستر او عظيم دې ، ستا شكر ادا كوم ، تازه په خپل مقصد كې بريالي كړم. اې زما خدايه ! ته د خپل الهامي تائيد له مخې ماته د زمري او وزې ديو كولو توفيق را په برخه كړه»

حماد خپل خود را واخست او دغوايي گادي په لور را روان شو ، په دې وخت كې په فکرونو كې د ډوب اسماعيل د خيال بوتان ټوټې ټوټې شول او د حماد په لور يې په كتلو سره په ډيرې مهرباني او شفقت سره وويل:

«اې زما دملت زويه ! ستا په هيبت او زړه ورتيا افرين وايم. ستا جرئت او ستا شجاعت پريكونكې دليل دي ، تا دخپل ژوند د خوشحالي ډيره ستره څرگندونه وكړه» .

كله چې حماد را نژدې شو نو اسماعيل د گادي څخه را ټوپ كړ او د حماد نه يې غيږه چاپير كړه او ورته يې وويل:

«حماده ... حماده ! ته ريښتيا هم دخپلو دوستانو له پاره د سهار ستوري او دخپلو دښمنانو له پاره د ظلم ماتولو امسا يې. ته لمړۍ ځوان يې چې ما په خپل ژوند كې په دغسې زړه وړې او بريمندي څرگندونه كې كتلې» .

كله چې حماد په گادي كې كيناست نو پشپال ور غږ كړ: «حماده ! دالاس خودې لږ زما لوري ته را وغځوه»

حماد خپل بڼي لاس دهغه لوري ته ور وغځاوه نو پشپال يې لاس ښكل كړ او ورته يې وويل: «حماده ! ته انسان نه يې بلکه اوتاري يې. ديوتا او مهايلي يې. تا پرمونډ احسانونو بار بار كړې دي . كه چيري ته له مونږ سره نن نه واي نو مونږ دواړه ورور او خور به هلاک شوي وو .

حماد ترې خپل لاس راټول كړ او ورته يې وويل: «دومره حساس كيږه مه پشپاله. دا زما فرض و چې ادا مې كړل»

اسماعيل د غوايانو رسي را کش كړې او هغوي يې په لاره گړندي روان كړل ، هغه يو ځل بيا په دغه ويروونكي ځنگل او وړانې ويجاړې لارې دغه خطرناکه سفر پيل كړ. د لږ څه مخته تللو وروسته اسماعيل ورته وويل:





«حماد ولي خاموشه يي. لږ څه خو ووايه»  
حماد ورته په خدا شو او ورته يي وويل «څه ووايم»  
«کومه خبره خو وکړه»  
«څه خبره وکړم؟»

«څه راته واوروه» اسماعيل ورڅخه په ډيرې درمندي سره وغوښتل:  
«شپه او د ځنگل اوباران په دې هولناکه تيارو کې دخپل مقدس کتاب څخه راته يوه برخه واوروه

،  
ما په خپل ژوند کې د لمړي ځل له پاره د يوه عرب سره ليدنه کړې ، په دې اساس به له تانه د قران  
کریم اوريدل د لطف او خوند نه ډک وي. تر څنگ يي ددې چاپيريال د وړانو ويجاړو نه به هم لږ څه  
خلاصون را په برخه شي.»

حماد خپله غاړه خلاصه کړه او بيا يي اسماعيل ته د النزاع د سورې د يوې برخې تلاوت پيل کړ.



## ۱۳ مه برخه

نيمه شپه حماد دخپلو ملگرو سره يو ځای د سرسوتي د درياب د پاسه د ايسنول شوو لرگيو د پل څخه تيريده. د همدې ځايه او د ځنگله د تياره او تيرلوړې کړې وړې لارې د وهلو وروسته د بهيم سيم کلي ته لاره ور سمه شوې وه. هغه وخت چې غوايي گاډی د پل څخه تير شو نو حماد د گاډي پرده پورته کړه او دننه يی وکتل. پشپال په خواړه خوب ويده شوې و، خورتننا خپله درنه پرستن له ځانه را چاپيره کړې وه او د لرگيو د تختو په مرسته په ناسته وده وه. د دواړو ورور او خور په څهرو کې داسې ډاډ معلوميد، چې تابه ويل چې د حماد په مرسته د سفر کولو په دوران کې هغوي ته هيڅ ډول غم او اندېښنه نه شته.

حماد بيرته پرده پرېښوده او د اسماعيل په لور يی وکتل او ورته يی وويل: «اسماعيله! په بهيم سيم کې درته د بدري نات کور معلوم دې؟»

اسماعيل دهغه په خبرو کې دلچسپې واخسته او ورته يی وويل:

«ايا همغه بدري نات چې د بهيم سيم سپين ږيري او ملک دې؟»

حماد ورته په ډير معصوميت سره وويل چې: «زه نه پوهيږم چې هغه څه او څه کار کوي، ايا هلته بل کوم بدري نات هم شته.»

«هو! يو بل بدري نات هم شته.»

«هغه څه کاره دې؟»

«اهنگر دې»

حماد لږ څه فکر وکړ او بيا يی ترې وپوښتل: «نوبيا دا هغه کس نه دې، ايا هغه بل بدري نات د تجارت کاروبار کوي؟»

اسماعيل په ډير غور سره حماد ته وکتل او ورته يی وويل: «ستا خبره سهی ده، بل بدري نات چې د دې سمی مشري په غاړه لری هغه ډير لوی سوداگر دې، هيڅ داسې بناړ او کلي نه شته چې دهغه نمانيدگان په کې کاروبار او راکړه ورکړه ونه لري. هغه دانساني اړتياود هر شي کاروبار کوي»

حماد ورته په پريکنده توگه وويل چې: «بس د همدغه بدري نات د کور لورې ته ولاړ شه»

حماد خاموشه شو. غوايان مخته تلل، لږه شيبه وروسته يی مخې ته د بهيم سيم کلي راغې، د دې کلي ستر ستر برجونه په تياره کې هم دلرې لرې څخه تر سترگو کيدل، کلي ته د ورنوتلو په



ځای اسماعیل خپل غوايي گاډې بيرون ديوې لوي حويلې تر مخ و دراوه. او د حماد په لور د کتلو په وخت کې يې وويل:

«ته د بدري نات د حويلې تر مخه ولاړ يې»

حماد ورنښکته شو او د دروازي په لور ورغې او ويې ويل: «ته گاډې همدلته و دروه زه د حويلې دروازه پرانيزم».

حماد مخته ورغې او د حويلې دروازه يې وروټکوله. هلته د سپي غپار او د دروازي په لور يې د رامنډو وهلو اواز اوريدل کيده. څو لمحې وروسته سپي د دروازي تر شا په خطرناکه توگه غرمبيري.

بيا لږه شيبه وروسته په حويلې کې رڼا را څرگنده شوه، په تيز او توپانې باران کې يو چا په تحکمانه بڼه وويل «گيانه، گيانه! راپورته شه. وگوره چې په دروازه کې څوک ولاړ دې».... ديوه لري ځايه د يوې کوټې نه ديوه چا غږ را پورته شو: «همدا اوس يې گورم مالکه» دهغه لمړي کس اواز يو ځل بيا واوريدل شو: «لمړی سپي و تره بيا دروازه خلاصه کړه».

دا ځل يو څوک دخپلې کوټې څخه راووت او په ځواب کې يې وويل: «بڼه! اوس به سپي و ترم» دلږ ځنډ وروسته يو څوک دروازي ته راغې او په خپل لږزانده اوازي يې وويل: «څوک ياست!» حماد د دروازي سره خوله يو ځای کړه او ورته يې وويل: دروازه پرانيزه، زما سره غوايي گاډې دې اوزه ستا د مالک بدري نارت سره کتل غواړم».

داسې معلوميدل چې دروازي ته راتلونکې کس لمړی خپل سپي ترلې وي، لږه شيبه وروسته يو تکړه ځوان دروازه پرانيسته، حماد يې په لور وکتل او ورته يې وويل: «ته ما دخپل مالک ترڅنگ يوسه، گوره هغه زما غوايي گاډې بيرون ولاړ دې اوزما ملگري ديځنی نه را منجيله شوي دي».

دغه ځوان دروازه په مکمله توگه پرانيسته او ويې ويل: «خپل غوايي گاډې دننه راوړئ»، حماد ورمخته شو او ورته يې وويل: «نه! اوس به غوايي گاډې همدلته ولاړ وي، زه اول ستا د مالک سره خبره کوم، ما هغې ته يوسه».

هغه ځوان چې گيان نوم يې ورته اخیست حماد له ځانه سره دننه يوړ، حويلې د زمکې څخه نژدې درې فټه پورته جوړه کړل شوې وه. د حويلې دننه پراخه لاره او نيمه دايروي جوړه شوې برنډه درلوده. چې د ورننوتلو له پاره يې پنځه پاتخي ايښودل شوې وې، هلته د پوخ عمر يو زړه رانښکونکې شخصيت ولاړ و. په بڼي لاس کې يې مشال نيولې و او په چپ لورې کې يې يوه زړه بڼځه، چې کيدې شي دهغه بڼځه وه، او يوه ډيره بڼايسته پيغله ولاړه وه.



حماد د گيان سره يو ځای د همدې درې واړو په لور ورغې ، د پاتخو نه ورپورته شو او کله چې هغوي ته ور نژدې شو نو د گيان د خبرو نه مخته حماد هغوي ته مخاطب شو .

که چيرې زه غلط شوي نه يم او لکه څنگه چې ماته ستا د بڼې او شکل په اړه ويل شوي و دهغې په مطابق که په اندازه لگولو کې له ما څخه څه کمې زياتي نه وي شوي نو ستا نوم بدري نات دې»  
دغه اوږد قدي زړه رابنکونکې شخصيت خپل مشال د حماد مخ ته ور نژدې کړ او په ډيره اغيزمنه لهجه يې ورته وويل : «هماغه د تات اغوستونکې عرب چې زه يې منتظروم»  
حماد ورته وويل : «ايا.....يا؟»

بدري نات حماد لږ څه نور هم تراغيزلاندي راوست : «د خلدون زويه ! زه د تيرو دوو ورځو څخه ستا انتظار کې ناست يم . ايا زما دا خبره سهي ده چې ستا نوم حماد ابن خلدون دې»  
حماد په ترې ژبه ورته وويل «تاته زما په اړه دا اطلاعات له کومه راغلي دي ، او تازه څنگه وپيژندلم»

بدري نات نور هم حماد تر فشار لاندي راوست : «هغه حماد بن خلدون به زه څنگه ونه پيژنم چې د تولک د بنار نه بيرون يې د ناصرالدين تر مخه د صنوبر د ونې د ډډ نه را چاپيرد سونډو غبرگه رسي شلولي ده»

حماد په انديښمنه لهجه ورته وويل : «ته د داسې انکشافاتو په کولو سره زما ذهن تراغيزلاندي راوړې ، ايا زه په دې وپوهيږم چې»....

بدري نات يې خبره ورپرې کړه او ورته يې وويل : «اې زما د ملت زويه ! د اسلام ځان څاروونکيه ! ته خپل راز ماته مه وايه . زما او د ناصرالدين تر منځ د تيزتلونکو نمايندگانو په واسطه پيغام رساني کيږي ، زما پيغام راوړونکو دوره ورځي دمخه ستا په اړه ماته ټول معلومات را رسولي دي ، ايا له تاسره زما په نامه د ناصرالدين کوم ليک شته؟»

حماد د گيان ، زړې بسځې او دهغې ځوانې پيغلې په لور په کتلو سره د اضطراب په حالت کې د څه ويلو هڅه وکړه .... ليکن ... حماد د دې نه زيات نور څه ونه شو ويلاي . « بدري نات ورته پخپله په ويلو پيل وکړ :

«ددې درې واړو په اړه هيڅ انديښنه مه کوه . بيا يې دهغوي پيژندگلوې وکړه او ويې ويل :  
دا گيان چند نوم يږي ، خومونږ ورته گيان وايو . بيا يې دهغې زړې بسځې په لور اشاره وکړه ، دا زما بسځه ساوتري ده . په اخر کې يې دهغې ځوانې پيغلې په لور اشاره وکړه او ويې ويل چې دا زما لور بملا ده . ددې درې واړو په اړه فکر مه کوه ، مونږ ټول مسلمانان يو . بلکه داسې يې وگڼه چې په دې کور کې گڼ شمير ملازمين ټول مسلمانان دي . تاته د چا د اصل نوم د يادولو ضرورت نه



شته. ما د کور هر وگړي ته ستا دراتلو په اړه ويلي دي. ته په دې زمکه د ټولو کارکوونکو امير يی. زه هم ستا د لاس لاندې يم. او ستا د هر ضرورت پوره کول پر ما فرض دي. حماد د خبرې مخ بلې لورې ته کړ او ورته يی وويل: «له ماسره يو غوايي گادي دې چې ستا خورين او خورزه په کې دي،»

بدرې نات ترې په حيرانتيا سره وپوښتل: «زما خورين او خورزه...» په ځواب کې يی ورته حماد د پشپال اورتننا ټوله کيسه واوروله.

کله چې حماد خاموشه شو نو بدرې نات ورته يو نوې انکشاف وکړ. «زه به درته يوه خبره وکړم چې په کوچنيتوب کې د پشپال اوزما د لور بملا تر منځ رشته کړل شوې وه. خو اوس به زه هغه رشته ماتوم، ځکه چې يوه مسلمانانه پيغله د هندو هلک سره واده نه شى کولې. او واوره! زه ستا مننه کوم چې د پشپال ژوند دې خوندي کړې او درتنا عزت دې ساتلې دې. دلته د ميشت کيدو په وخت کې که څوک درڅخه وپوښتي چې څوک يی او چيرې اوسې نو ورته ووايه چې زه د بدرې نات د کارکوونکو څخه يو کس يم او کار مي بنار بنار او کلي کلي ته د تجارتي اموالو ور رسول او د قيمتونو معلومول دي.

حماد د اصلي موضوع په لور راغې او ترې ويی پوښتل: «ايا دايلک خان په اړه...»

بدرې نات مشال په لاسو کې را واخست او د پاتخو څخه د کيو تو په وخت کې يی ورته وويل: «په دې اړه به زه له تاسره په مناسب وخت کې خبره وکړم. راءه چې لمړۍ خو پشپال او رتنا را دننه کړو، هغوي به پرېشانه شوي وي.»

حماد د هغه سره روان شو او ويی ويل: «دهغوي اندېښنه مه کوه، هغوي په خواږه خوب ويده دي» گيان، ساوتری او بملا درې واره هم دهغوي تر شا روان شول.

لمړې بدرې نات گادي ته ورننوت او رتنا يی دخوبه را بيداره کړه، رتنا دراييداريدو سره سم کله چې بدرې نات وکوت نو سمدلاسه يی ترې غيږه چاپيره کړه او په زوره زوره يی وژړل. ددې وروسته بدرې نات پشپال هم را پورته کړ، د بدرې نات په کتلو سره پشپال خپل لاسونه جوړه کړل او د بدرې نات درنښت يی وکړ. هغه د راپورته کيدو هڅه وکړه خو د زخمونو په خاطر و نه توانيد راپورته شي. حماد اسماعيل ته ور غږ کړ او ورته يی وويل:

«اسماعيله... اسماعيله! گادي دننه را ننباسه» اسماعيل د غوايانو رسی رابنکودې او د خولي نه يی هغه مخصوص اوزرا وويست چې د غوايانو د ځغليدو له پاره به يی کاوه. په دې وخت کې رتنا د ساوتری او بملا سره هم روغېر کړې و. گيان د حويلی څو نور ملازمين هم رابللي و. تر څو د



حماد ، پشپال اورتنا سامانونه دننه يوسي. دوو ملازمينو د کور دننه يو ستر پالنگ راخيستي و ، پشپال يي په هغې کې واچوو او دننه يي يوړ.

بملا او موريي ساوتري دواړو يو ځاي يودبل په مرسته د پشپال کټ يوې خونې ته ور ننويست ، بيا بملا گيان ته وويل چې په دې کمره کې يو بل کټ هم واچوي. رتنا دبملا په لور په کتلو سره وويل: «زما کټ دلته مه اچوئ ، د ورور سره مې دې يا ماما او يا کوم بل داسې ملازم پاته شى چې په پاته شپه کې دهغه خدمت وکولې شى ، زه سفر ستومانه کړې يم او دلته پاته کيدل راته گران دي ، زه غواړم خوب وکړم او ويده شم.»

بملا وخنډل او ورته يي وويل: «ته به زما او زما دمور سره يوځاي ويده شى ، دلته به په دې کمره کې پلارجان او ورور مې ويده شى.»

رتنا ورنه په حيرانتيا سره وپوښتل چې ورور دې څوک دې؟

بملا د شونډو لاندې مسکې شوه او ورته يي وويل زما ورور حماد بن خلدون ، چې تاسو دواړه يي په غوايي گادې کې تر دې ځايه را ورسولئ ،»

رتنا ترې په انديښمنه توگه وپوښتل چې «ته حماد څه پيژنې؟»

پشپال ددوې دواړو خبرې په غور سره اوريدلې ، دکمري په يوه کنج کې ولاړ حماد ، بدري نات ، او گيان هم ددوې خبرې په پوره دلچسپۍ سره اوريدلې. بملا د رتنا ښايسته او نرم لاس په لاس کې ونيوه او زور يي ورکړ:

«حماد ورور! د پلارجان په کارو بار کې شريک دې ، هغه ښار ښار او کلي کلي کې گرځي او د شيانو قيمتونه او ارزښتونه يي معلوموي.»

رتنا په حيرانتيا سره وويل: «بيا خو هغه زمونږ تر مخه ددې کارو بار يادونه نه وه کړې»  
بملا خپلې خبرې ته اخري غوټه ورکړه او ورته يي وويل: «تا به ترې پوښتلې نه وي او هغه به درته ويلي نه وي»

رتنا دا ځل په پريکنده توگه وويل: «هغه دلته په دې کمره کې نه شى پاته کيدې»

بملا پرې اعتراض وکړ «ولي هغه دلته نه شى پاته کيدې؟»

رتنا دخپلې غصې دضبطولو هڅه وکړه او ويي ويل: «هغه دحويلي دننه نه شي اوسيدلې ، هغه مليچ او نيچ (ناولې او ذليل) دې. تيره شپه هغه دشودرانو په کور کې اوسيدلې اودهغوي خوراک څښاک يي خورلې او څښلې دې. ددې نه علاوه هغه زمونږ ددهرم په خلاف خبرې کوي ، پرمونږ باندې داحسانونو سره سره زه دهغه څخه کرکه کوم. که چيرې هغه دلته اوسيدلې نو دنورو ملازمانو سره دې واوسيدلې خو هغه به ددې کور په لوبنو کې خوراک څښاک نه کوي.»





د ساوترې په ذهن کې څه کشمکش راپيدا شو ، پشپال هم د غصې څخه شونډې خوړلې خو څه يې ونه شو ويلاي . بدري نات رامخته شو او غوښتل يې چې رتنا ته څه ووایي ، خو حماد يې لاس و نيوه او دکمري نه يې راييرون کړ او ورته يې وويل:

«ته زما خبره واوره» گيا ه هم ددې دواړو سره يو ځای شو ، درې واړه د پاتخو څخه را کيو تل بيا حماد په ډيره پټه توگه بدري نات ته وويل:

«ته په دې اړه څه مه وايه . او که نه شکوک و شبهات به راپيدا شي . او بيا به زه په سهي توگه کوم کار و نه شم کړاي . ما ته په دې حويلۍ کې د يوه شودر په خي ر ځای را کړئ ، زما بستره د گيان سره يو ځای واچوئ» ...

بدري نات ورته په سخته لهجه وويل: «دا څه ډول ممکن دي ، هغه پيغام وړونکې چې ستا په اړه د سلطان شهاب الدين او ناصر الدين پيغامونه ماته را رسولي دي په هغې پيغام کې يې ته ددې سيمي دمسلمانو کارکوونکو دامير په خي ر او دنشاپور د شاهين په خي ر ا پيژندلې يې . او واوره ! زما د ملت شاهين به په دې حويلۍ کې ولي د يوه شودر په خي ر ژوند کوي ... نه ، نه ، نه هېڅکله هم نه» .....

حماد يې خبره ورپرې کړه او ورته يې وويل: «ته د رتنا خبره ومنه . هغه يوه ضدي او د مذهب په اړه متعصبه پيغله ده . که چيرې تاسي يې د ضد او تعصب د ماتولو هڅې وکړې نو هغه به نوره هم زياته وچوي ، او اندېښنه ده چې هغه به ستا په خلاف راپورته شي . په هغه صورت کې به مونږ ته څومره ستونزې راپيدا کړل شي . بس زه به د گيان سره دهغه په خونه کې او سم» . بدري نات ورته په ستونزمنه توگه وويل: «ايا دا ستاسې حکم دې؟»

حماد د بدري نات دواړه لاسونه ونيول او ورته يې وويل: «نه ! دا زما هيله ده»  
بدري نات دوباره دننه ولاړ او ويې ويل: «تاسو همدلته تم شئ ، زه په کور کې څه هدايات ورکوم او بيرته رآم» . بدري نات همغه کمري ته راغې او خپلې لور ته يې ورغږ کړ او ويې ويل:  
«بملا... بملا ! د پشال سره په کمره کې زما بستره وغوروه . زه به ورسره د شپې پاته شم . رتنا تاسو مور اولور له ځانه سره يو سئ ، او گورئ چې د رتنا لور کوم داسې ضد پاته نه شي چې پوره يې نه کړئ . د حماد په اړه تاسو مور اولور بې فکره اوسئ ، هغه به د گيان سره يو ځای د ملا زمانو په احاطه کې ويده شي .

ساوترې او بملا په دې خبره باندي اعتراض کول غوښتل خو بدري نات ورته اشاره وکړه او خاموشه يې کړل . او پخپله په گړندۍ توگه بيرون راووت .



د حويلې ملازمينو د هغوي آسونه اخورو ته يوړل ، ويې تړل او هملته يې ورته دانه او گياه ور واچوله. د غوايانو گاډۍ يې هم د اصطلبل تر مخه و دروله. بدري نات بيرته راستون شو او د حماد لاس يې و نيوه او ورته يې وويل:

«راځئ زما سره !» درې واړه د حويلې نه بيرون او د اصطلبل سره يو ځاي د ملازمينو کوټو ته ور ننوتل. حماد او بدري نات په يوې بستري باندې کيناستل ، خو گيان په منډه ولاړ او يو لوي پالنگ يې راوست ، بيا بيرون ولاړ او يوه پاکه بستره يې راوسته ، ورسره يې ورينمينه پرستن هم وه. بستره يې په ډيره مينه خپره کړه او بيا يې حماد ته وويل:

«يا اميره ! په دې بستره باندې کينه.» حماد او بدري نات پورته شول او په هغه نوي بستره باندې کيناستل او گيان يې تر مخه په هغه بله بستره باندې ناست پاته شو.

حماد دخپلې موضوع په لور را وخرخيد او ويې پوښتل: «ايا د ايلک خان په اړه دې کوم خبر تر لاسه کړې دي؟»

بدري نات په اثبات سره سر و خوځاوه: هو ! زما کار کوونکې د هغه په پيدا کولو کې بريالي شوي دي. ايلک خان د يوه سوالگر په کاليو کې متها ته د خپل يوه کارکن کتلو ته ورغلي و. هغه مسلمان کارکن په ښکاره توگه د هندو په کاليو کې د متها د راجه په ځاي کې نوکر او د هغه د اصطلبل څارونکې و. د ايلک خان سره يوه نوي مسلمان په پيغله هم ملگري وه ، دا نجلی هلته د نگر کوټ په مندر کې ننوونکې او بت پالونکې وه. هغه خو په ښکاره توگه د متها زيارت ته راغلي وه خود هغه اصل کار د راجه په اصطلبل باندې ولاړ ايلک خان ته د شمال دهندو راجگانو په اړه مهم معلومات ورکول وو. ځکه د کوهستان د شوامک په سيمه کې چې څومره هندو راجه گان دي هغوي خپل ټول کارونه د نگر کوټ د ستر پروهت په مشورې او سلا سره تر سره کوي. هغه نجلی چې په مندر کې کار کوي ، او ما نوميرې ، او دلوي پنډت په سترگو کې ستر مقام لري ، دا دوه علتونه لري. لمړۍ دا چې دا پيغله ډيره ښايسته ده. دويم دا چې هغه د مندر په ټولو نجونو کې ښه نڅا کونکې ده. ايلک خان هم د متها د کارکوونکو څخه د هغه ځاي د راجه په اړه معلومات تر لاسه کول غوښتل ، ځکه په دې ورځو کې په هند کې دا افواه خپره شوې ده چې د غزني حکمران شهاب الدين ډير ژر په هند حمله کونکې دي. په دې خاطر د دې ځاي ټول راجه گان ، مهاراجه گان ، د اجمير راجه راي ، د پتهورا راجه او دهستناپور راجه کهاندي راي تر نظر لاندې خپل ځانونه را يوځای کوي. هغوي دغه دواړه وروڼه خپل مشران منلي. ايلک خان دخپلو کارکوونکو په واسطه په ډيره بيره دا معلومات راټولو. او دا يې معلومول چې کوم راجه څومره لښکر لري او څومره دهندوانو د متحده لښکر سره را يوځای کوي.



هغه متھرا ته په همدې نيت راغلي و . هلته هغه دهمغې کارکن سره پاته شوه چې د راجه د اصطلب مشري په غاړه لري . بنايسته او ما هم هملته ور رسيدلي وه . درې واړو په داسې حال کې چې په نيمه شپه کې يې په پوره راز سره خبرې کولې و نيول شول . ځکه چې د اصطلب يو هندو ساتونکې دهغوې ټولې خبرې اوريدلې وې .

د متھرا مسلمان کارکوونکي او ما او ايلک خان دواړو ته د تينبتي فرصت برابر کړې و او پخپله يې د راجه د نوکرانو لاره نيولې وه او تر مخه يې ولاړ و او دهغوې سره جنگيده . بالاخره هغه هملته شهيد شو . ايلک خان ته د تينبتي لاره پيدا شوه او هغه د او ما سره يو ځای د نگرکوټ لورې ته و تبتيد . خود متھرا راجه د خپلو نوکرانو په واسطه دواړه تعقيب کړل ، ايلک خان او او ما چې څنگه د نگرکوټ مندر ته ورننوتل نو د راجه عسکر هم هلته ور ورسيدل او دواړه يې د جاسوسۍ او غداری په نامه ونيول . ايلک خان يې ونيو او بيرته يې متھرا ته يوړ ، خود مندر د لوي پروهټ په سپارښتنه يې او ما هملته له خپله ځانه سره وساتله . د لوي پروهټ پريکړه ده چې په دې زمکه بدي او گناه زياته شوې ده په دې خاطر انساني قرباني غواړي . اوس راته څرگنده شوي ده چې او ما ددې قربانۍ له پاره ټاکل شوي او هغه به د کرشن مراري په پنبو کې حلالوی . او د پروهټ د وينا له مخې به ددې قربانۍ وروسته دهند په پندتانو هر ډول مصيبت تم کړل شي .

بدری نات لږ څه تم شو او بيا يې وويل : « که څه هم دهغه کلاشکلي مندر څخه به د او ما خلاصون شوني نه وي ، ځکه چې هغه په يوه لوي او ستر غر پروت دې او درې واړو اړخو ته يې د ديوالو په څير عمودي شکله ستر ستر غرونه پراته دي او لاندي ترې درياب بهيرې . مندر ته د ننوتلو له پاره يواځنۍ لاره دهغې په شرقي برخه کې ده . خو هلته هم داسې کلکه پهره ولاړه وي چې الوتونکي ترې هم دننه نه شي تللي . خو بيا هم ما متھرا ته خپل يو کس ور ليرلې دې چې د ايلک خان د ازاديدو په اړه هڅې وکړي ، دغه سړي پرمانند نوميرې ، هغه د يوه پندت په بڼه هلته ورغلي دي . او هملته دمتھرا دبنار دننه د شرق په لورې د جمناد درياب په غاړه ( دپندتانو په يوه شپېڅای ) اشرم کې او سپرې . ددې ځای نوم نرائن اشرام دې ، دهغه سره دوه درې نور کسان هم شته . دوې ټول يو ځای د ايلک خان د ازاديدو هڅي کوي ...»

حماد ژوره ساه واخيسته او ويی ويل : ددې مقصد دا شو چې زه به لمړۍ متھرا ته او بيا کوټ نگر ته ځم »

بيا حماد خپلې پنبې راپورته کړې او وويی ويل : اوس به زه ارام وکړم او سبا سهار به خپله تگلاره ډاگيزه کړم »

بدری نات ورته په انديښنې سره وويل : « ايا ډوډۍ نه خوري ؟ »



«نه ، ډوډۍ نه شم خورلای ، ما هملته ډوډۍ خورلې وه او راغلې يم.»  
 بدري نات ترې يو ځل بيا وپوښتل : ستا گاډي چلوونکې ملگرې چيرې ولاړې . هغه کس چې تاورته د اسماعيل په نامه خطاب کاوه .»

حماد په خپل وجود باندې پرستن راخپره کړه او ويی ويل : «هغه وخت چې تا زه او گيان د پاتخو تر مخه و درولو او پخپله حويلۍ ته ورننوتلې په همغه وخت کې ستا نورو ملازمينو هغه له ځانه سره يوړ . زما په آند چې هغه به هملته په خواړه خوب ويده شوي وي .»

گيان هم د حماد تائيد وکړ او ويی ويل : «ستا خبره سهې ده ، کله چې ما تاته پالنگ راوړ ، هغه مې هملته کتلې و ، ما غوښتل چې هغه ته د ډوډۍ بندوبست وکړم خو هغه هملته د اصطبل تر څنگ کوټي کې په خواړه خوب ويده شوې و او خراتي يې وهلې . مایې دخوبه را بیداريدل مناسب و نه گڼل ، فکر کوم چې ډير ستومانه شوې به وي ، خو ويريرم چې هغه به وږې وده شوي وي ، زمونږ کسانو وويلي چې هغه ته يې د خوراک وړاندیز کړې و خو هغه ورته ويلي و چې وږې نه دې ، ولاړ او په بستره کې پريوت او ويده شو .»

بدري نات داسې احساسوله چې حماد هم په ژور خوب کې ورننوتونکې دې ، په دې خاطر راپورته شاو دهغه ځایه ووت . حماد په خپله بستره باندې پريوت ، لږه شيبه وروسته هغه هم په خواړه خوب ويده شوې و .



## ۱۴ مه برخه

شپه توره تياره او ستوري يی خلید ونکې او په ډیر جبر او بې ذوقۍ سره د سهار په لور په منډه وه. حماد په ژور خوب ویده و چې گیان یی په اوږه لاس کیښود او غوښتل یی راوینس یی کړي، حماد اړخ بدل کړ او په ډیر معصومیت سره یی په خوب کې وویل: «حسنه، حارثه! ... ما پرېږدئ... مورې! حسن او حارث منعه کړه، ما ټوله ورځ کار کړې او ستومانه شوې یم دوې ما بې وخته تنگوي او د خوبه مې باسی».

گیان نیغ ودرید او په ډیر رقت سره یی وویل: «زما د قوم زویه! تا د ملت په خاطر څومره اوږود او سخت سفر کړې او دلته را رسیدلې یی. کومې مور ته چې ته او از کوي، هغې ته دې خیر وي، که چیرې حسن او حارث ستا ورونه وي نو زما مولې دې هغوي پخپله پناه کې وساتي او ژوندې او خوشحاله دې یی کړي».

گیان ځان سنبال کړ او دوباره یی د حماد اوږه زور کړه، ویی خوځاو او ورته یی وویل: «مالکه پورته شه» حماد سترگې پرانیستې او د گیان په لور یی وکتل. گیان د «السلام علیکم» په ویلو سره بیا وویل: «مالکه سهار شوې دې، ایا د سهار لمونځ نه ادا کوي؟» حماد راپورته شو او ویی وویل: «ډیره مننه چې زه دې راپورته کړم، او که نه زه په ژور خوب کې تللې وم»

گیان د لاسه ونيوه او ورته یی وویل «راځه چې زه دې طهارت ځای ته یوسم، هلته مې درته گرمي اوبه ایښودې دي»

حماد دهغه سره بیرون راووت، لمړی یی په گرمو اوبو غسل وکړ، بیا د گیان سره یو ځای کمرې ته راغې او ورته یی وویل «ماته د اوداسه له پاره اوبه راوړه» گیان له لاسه ونيوه او ورته یی وویل: «ته کمرې ته راشه، هلته د اوداسه له پاره گرمي اوبه ایښې دي».

حماد بیرته په خپله بستره باندی کیناست، گیان یی د پښو لاندې یوه لویه پتيله کیښوده او ورته یی وویل: «ته اودس کوه زه به اوبه در اچوم»

حماد د خپله ځایه راپورته شو او د اوبو کوزه یی د گیان څخه واخسته او د پښو څخه یی پتيله لرې کړه او ویی وویل: «گیانه! خداي په اسمان کې دې او لاندې په زمکه مونږ ټول مسلمانان یو شان برابر یو. کله چې زه خپل کار پخپله کولې شم نو ته به مې ولې خدمت کوي...»



حماد كوزه راواخته او بيرون راوت او هملته كيناست او دس يبي و كړ ، تر دې وخته پورې بدري  
نات هم راغلي و او كوتې ته ننوتې و . حماد دا داسه وروسته راپورته شو او د اسمان په لور يي  
وكتل ، باران ولاړ و . اسمان صاف و ، او ستورو هرې لورې ته ځلا شيندله . حماد كمرې ته راننوت .  
گيان لا دمخه يو لوي خادر خپور كړې و او بيا دوي د ټولو يو ځاي د سهار د لمانځه د ادا كولو له پاره  
په جمع و دريدل .





## ۵مه برخه

دلمانځه وروسته بدري نات او گيان بيرون راووتل. يخني زياته وه، حماد بيرته په خپله بستره کې ننوت او کينا ست. دهغه تر مخه د برنډي په ديوال د لمبډل په واسطه انځورونه جوړ کړل شوي، داسې احساسيده چې کوم حساس مسافر ته دخپل محبوب وطن کوڅې را په يادوي. د شپې دردونه خپل اخري پړاو ته رسيدلي و. په دې خاطر چې سهار په خپلو خنډيدونکو شونډو دويار د وينو د څاڅکو په واسطه د شپې يخ تابوت مات کړي و او تيارۍ يې په تل پاتې بڼه په خپل ځان کې جذب کړې وې.

لږه شيبه وروسته لمر د اوسراو مرکز، دهيلو او نا هيلو، دامن او خوړلنې، د موجود او غائب او شته او نشته، دلوبي د پيلولو له پاره په خنډيدونکې توگه لکه د اور د تورې په څير را څرگند شوي و. او کرار کرار دخپل ټاکلي منزل په لور روان و. رڼا... تيزه رڼا د اسمان تر انتها پورې رسيدلې وه او د شپې ټول رازونه له منځه تللي و.

حماد څه فکر وکړ او راپورته شو. ډيوه يې په پوکي کولو سره مړه کړه. بيرون راووت. د هوا زور مات شوې و، او څلورو خواو ته تيزه رڼا او گرمي خپره شوي وه. حماد اخوا ديخوا وکتل او د حويلۍ جايزه يې واخيسته. هغه ستره ماڼۍ وه چې د پراخې زمکې په منځ کې پرته وه. بنسټي لاس ته يې اصطلب و. په شمال شرقي برخه کې يې د ملازمينو کوټې جوړې کړل شوې وې او په پاته چاپيريال کې ميوه لرونکي او نه ميوه لرونکي بوټي ايښوول شوي و.

حماد بنسټي لاس ته راوگرځيد او د صطلب په لور راغې، اسماعيل هم هملته موجود و، هغه دخپلو غوايانو په ملاگانو وچه ټوټه وهله. دواړو يو له بله سره تود روغې وکړ، بيا حماد دخپل آس د زين سره تړلې خورجين راپرانست او دهغې څخه يې د مښولو برس را واخيست، بيرته دخپل آس په لور راغې. لمړۍ يې پرې په مينه لاس رابښکود، په جواب کې يې مطيع او فرمانبرداره آس و شريد، بيا حماد خپل آس په هغه برس باندې و مښود. اسماعيل هم په غوايانو باندې خپله ټوټه گرځوله، بيا وروسته يې د حماد په ملگرتيا د رتنا او پشپال په دواړو اسونو هم وچې ټوټې وو هلي او دهغوي ملاگانې يې و مښودې.

گرمي پوره زياته شوي وه، حماد د آسونو د شاگانو د مښولو وروسته د اسماعيل خواته راغې، بيا دواړه دکمري په لور روان شول. گيان يې مخته راغې. هغه لږ څه قهرجن معلوميد. د حماد په لور يې وکتل او بيا يې په خپل خپور غږ سره وويل «راځۍ او سبانارې و خورئ»



حماد ورسره يو ځای کمرې ته راغې ، په کمره کې يو دسترخوان غوړيدلې و د دسترخوان د پاسه دوه پليټه ايښودې و . په يوه کې دوه يا درې چپاتي ډوډۍ او په بل کې لږ څه جوش کرل شوې سبزی پرته وه .

حماد په پوره غور سره گيان ته وکتل . او ورڅخه يې وپوښتل « ايا تا سهارنۍ خوړلې ده ؟ » گيان په تندي او دنفرت څخه په ډکې لهجې سره وويل : « د مالک خورزه رتنا چې پرون ستاسو سره يو ځای دې حويلۍ ته راننوتې ده ډيره بد خلقه او مردوده نجلۍ ده . که څه هم هغه به دمخ نه بنايسته وي خو فطرت او باطن يې د خباثت نه ډک دی .

حماد نرۍ شانته خدا وکره او ورڅخه يې وپوښتل : « تاته يې څه ويلې دي ؟ » گيان د شکايت په بڼه وويل : « دې نجلۍ د راتگ سره سم د بسڅوپه ځای باندي ولکه کړې ده ، زه چې نن د ډوډۍ د راخيستلو له پاره ورغلم نو ومي کتل چې د پخلنځاي ټول انتظام دهغې په لاسو کې دې بملا خور هم ورسره ناسته وه ، کله مې چې ډوډۍ وغوښته نو بملا راته پخپله ډوډۍ تياروله خور رتنا منعه کړه او ورته يې وويل : « بملا ته يې پرېږده ، دې ملازمينو ته به زه په خپله څه تيار کړم . » کله چې مې ترې ستا او د اسماعيل له پاره ډوډۍ وغوښته نو رتنا په پوره قهر سره وويل : « ته يواځې خپله ډوډۍ وړلې شې ، هغوي دواړو مسلمانو ته ووايه ، چې راشي او خپله ډوډۍ پخپله يوسي . هغې دا هم وويلې چې هغوي ته ووايه چې د سابو له پاره خپل لوبڼي له ځانه سره راوړي . ځکه هغوي دواړه مليچ دي . په دې خاطر هغوي زمونږ لوبڼې نه شي استعمالولي . مالک تللې تر څو د پشپال له پاره حکيم راوړي ، کله چې بيرته راستون شي نو زه به ورته د رتنا څخه په دې اړه شکايت وکړم . د داسې هندو ذهن خاونده او په مذهب کې متعصبه نجلۍ په دې حويلۍ کې نه شي اوسيدلې . »

حماد ورمخته شو او د گيان ملايې وټپوله او ورته يې وويل : ته مه په غصه کيږه او بدري نات ته يې هم په اړه شکايت مه کوه . ما ستا د مالک سره د دې رتنا په اړه تفصيلي خبرې کړي دي ، هغه يوه خپل سره نجلۍ ده ، دهغې د ضد په خلاف قدم اخستل پخپله زمونږ له پاره زيانمن ثابتيداي شي . او بيا په ځانگړې توگه هغه وخت چې مونږ ټول يې په خلاف يو موټی و اوسو . کيداې شي هغه د دې يووالي د علت د پوهيدو له پاره زمونږ د ټولو څارنه وکړي او دهغې دا ډول څارنه زمونږ له پاره زيانمنه وگرځي . ته په دې اړه انديښنه مه کوه ، زه پخپله ورځم او دخپل ځان او اسماعيل له پاره ترې ډوډۍ را اخلم . ته راته همدومره ووايه چې ډوډۍ د کومه ځايه ترلاسه کيداې شي . »



گيان د شرم احساس وکړ او ويی ويل: «د حويلی په شاتنی برخه کې يوه کرکۍ ده ، ټولو نوکرانو او ملازمينو ته د همغې کرکۍ څخه ډوډۍ ورکول کيږي.»  
حماد بيرون را ووت د حويلی باغ ته راغې هغې دوه سترې سترې پاني را پرې کړې او دخپل ټاټ په پڅکه يې پاکې کړې او بيا د حويلی شاتنی برخې ته ورغې.  
د کرکۍ څنگ ته درار سیدو سره سم حماد دهغې په پله باندي لاس کيښود او ويی ټکوله. لږه شيبه وروسته رتنا راغله او د حماد په لور د کتلو سره سم يې وويل: «د سهارنی د اخیستو له پاره راغلي يې؟»

حماد يې په لور د کتلو پرته وويل: «هو!»  
رتنا خپل لاس وراوږود کړ او ورته يې وويل: «خپل لوبښې راوړه. سهي ده چې ته به زمونږ محسن يې ، خو دا دهندوانو حويلی ده او ته يو مليچ انسان يې»  
حماد ورته دواړه پاني ورکړې او ورته يې وويلې «په دې پانو کې زما او د گاډي بان اسماعيل ډوډۍ واچوه.»

رتنا ورته په ترڅه ژبه وويل: «د يوه محسن په څير به زه هرو مرو ستا خدمت وکړم ، خو تيره ورځ چې دهغو مليچانو په کور کې تا زمونږ د دهرم سپکاوي کړې دهغې سزا به هرو مرو تاته درکول کيږي. او ستا له پاره سزا همدا ده چې ته به دلته زما په شتون کې د يوه مليچ په څير ژوند کوي ترڅو دخپلې غلطۍ احساس وکولې شي. لکه څنگه چې اور په اوبو له منځه ځي په همدې توگه به زمونږ د دهرم څخه هم گناه لرې کيږي.

واوره ! زه دخپل دهرم سپکاوي نه شم زغملې ، ته يو ځواکمن انسان يې ، په هر ځاي کې بريالي کيږي خوزمونږ دهرم ته په سپکاوي کولو به ته هيڅ برياو نه مومي.  
حماد دغصې او قهر نه شين سور کيده ويی ويل: «دا ستا بې عقلي ده چې زه دلته ستا د يوه نوکر په څير او د يوه مليچ غوندي ژوند وکړم ، زه يو ازاد انسان يم او د دې ځايه همدا نن حرکت کوم. واوره ! لکه څنگه چې اور په اور نه مړ کيږي په همدې توگه ستا خبرې په ما هيڅ اغيز نه کوي ، لکه څومره چې اسمان د زمکې څخه پورته دې په همغه اندازه زما لاره له تانه جدا ده او زما خيال او فکر ستا د دې عبث او چټي فکر نه لوړ دي.  
که څه هم زه يو انسان يم او د بشریت د خداي ورکړو غوښتنو څخه پورته نه يم خو دهغې سره بيا هم زه ستا د بدنيتۍ او بي دينۍ د سيلاب څخه خوندي يم.»

حماد لږ څه تم شو خو يو ځل بيا يې د توپان په څير په خبرو پيل وکړ «ته د بد شگونۍ يوه څپه يې ، او زه ستا د بې دينه کرچار پابند نه يم. په دې خاطر چې زه اوس پوهيدلې يم چې ستا ذهن تل



د بدي په لور الوت کوی ، ما ستا دورور سره مرسته وکړه ، ستاعزت مې خوندي کړ او بيا د باران او توپان د پرواکولو پرته مې تاسو دواړه دلته را ورسولئ ، په کار خود او چې تاسو زما ممنويت کړې و ، خو برعکس ته ماته مليچ وايي ، ايا زه همداسې وانگيرم چې تا د روايتي هندو ذهنيت ثبوت ورکړې دې ، که چيرې همداسې وي نو زه به وانگيرم چې دهندو په دې زمکو چې تر ټولو زيات مليچ دی ته دهغوې نه هم زياته لويدلې يی . ته سپکه ، ذليله او پسته نجلۍ يی . کاشکې چې د کوم مليچ په کور کې پيدا شوې وي نو تاته به دا احساس شوې و چې ټول انسانان يو څير دي ، نيک او ستر هغه څوک دې چې د نيکو او نورو اعمالو خاوند اوسي .

رتنا په سخته غصه او ترخې لهجې سره وويل : «زه له تانه نفرت کوم ، ياد ساته چې بدن ته ورننوتلې نيزې ويستل کيږي خو نفرت ترې نه ويستل کيږي»  
حماد ورته د لوتي ځواب په تيره ورکړ او ويی ويل : «خومره چې ته له ما څخه نفرت کوې دهغې لس هومره زيات زه له تا څخه کرکه او نفرت لرم ، ته کمينه ، ذليله او نيچ يی ، کاشکې چې له تاسره نه وي مخ شوې ...»

رتنا د غصې نه شونډي خوړلې او ولاړه وه . خوبيا يی هم د ضبط نه کار واخست . په لاس کې د نيولو پاڼو څخه يی په يوې کې جوش کرل شوي سابه او په بل کې څو چياتي ډوډۍ کيښودې او حماد ته يی ورکړې .

حماد دواړه پاني را واخستې او د رتنا په لور يی په نفرت سره وکتل او يو ځل بيا يی ورته وويل « که په راتلونکې کې دې زما په خلاف ژبه پرانيسته نو ياد ساته چې زه به يی درنه پرې کړم .»  
رتنا په پوره کرکې او نفرت سره ورته وويل «ورځه ورځه ، تالاراغلي ژبه پرېکونکې . ستا په څير مې ډير کتلي دي ، د يو چا ژبه پرې کول داسې اسانه کار نه دې . کومه ورځ چې ته زما ژبه پرې کړې هغه ورځ به ستا د ژوندانه اخري ورځ وي ، اوس ددې ځايه ورځه ، له تاسره خبرې کول هم نه غواړم .»

حماد بيرته خپلې کمري ته راغې ، گيان او اسماعيل دواړه ناست و ، د دواړو ترمنځ هغه ډوډۍ ، چې گيان راوړې وه ، لکه څنگه چې وه همغسې پرته وه ، يوې لورې ته د اوبو منگې او د خاورې دوه درې پيالې پرته وې ، حماد چې کومه ډوډۍ راوړه هغه يی هم په منځ کې کيښوده ، بيا درې واړو په ډيره مينه او بڼه خوشحاله چاپيريال کې خپله سهارنۍ وخوره .

حماد ، گيان او اسماعيل درې واړو په خپلو منځو کې خبرې کولې چې بدري نات يی هم کمري ته راننوت او د حماد په لور يی د کتلوسره سم وويل : «ايا تاسو سهارنۍ خوړلې ده ؟»  
گيان ورته راپورته شو او ويی ويل : «هو ! مالکه مونږه خپلې گيډې ډکې کړې دي .»



دا ځل حماد بدري نات ته مخ کړ او ورته يې وويل: «ته چيرې تللې وې؟»  
 بدري نات دهغه سره دهغه تر څنگ په ټاټ کيناست او ويې ويل: «ما د پشپال له پاره حکيم  
 راوستې و، هغه مرهم او پټي وکړل او بيرته ولاړ. نو دهغې وروسته زه ستاسو خوا ته راغلم»  
 پخوا له دې چې حماد يې په ځواب کې څه ووايي، بدري نات د گيان په لور مخ کړ او ورته يې وويل:  
 «گيانه! اسماعيل له ځانه سره واخله او ددې غوايانو او نورو آسونو ته گياه او دانه برابره کړه»  
 تر څنگ يې بدري نات گيان ته خاصه اشاره وکړه، مطلب يې دا و چې اسماعيل له ځانه سره واخله  
 او ددې ځايه يې وکاره. گيان وخت ضايع نه کړ او سمدلاسه يې اسماعيل له ځانه سره کړ او ووت.  
 بدري نات چې سخت دريځي مسلمان و. او اصل نوم يې ابو الفتح و د حماد په لور دکتلو وروسته  
 وويل: «اوس راته ووايه چې تگلاره مو څه ده؟»

حماد يې تر مخ په څرگنده توگه وويل: «اراده لرم چې نن ما بنام ددې ځايه د متهره په لور روان شم،  
 زه به د شپې شپې خپل سفر ته دوام ورکوم. زه هيله لرم چې په متهره کې به ايلک خان ته د بې وسې  
 د مرگ نه خلاصون ورکړې شم، زه به دهغه دخوندي کولو پوره پوره هڅې وکړم»  
 بدري نات ورته په ډيره پټه توگه وويل: «متهره ته د ورسيدو سره سم په نرائن اشرام کې د پندت  
 پرماتند سره ووينه. کيدې شي چې ستا تر ورسيدو پورې هغه د ايلک خان پورې د ورسيدو  
 کوشش کړي وي او دهغه د ازادۍ په اړه کومې پريکړې ته رسيدلې وي. زما يوه خبره ياده ساته چې  
 په دې زمکو کې زما د ملت او مذهب د کار کولو په وخت کې به څه خلک تاسې په خپلې ولکې کې د  
 اخستلو هڅې وکړې، هغوي به کله د يوې لارې او کله د بلې لارې ستا د کنترولولو هڅې وکړې، يو  
 شمير خلک به ستا د وجود د بنايست او بنه جوړښت تر اغيز لاندې راشي او تاته به د شک په سترگو  
 گوري. کيدې شي هغوي ددې ځای ډيري ښکلې نجونې نورې هم بنايسته او ستا تر مخ راوړاندې  
 کړي او ستا پوهه، علم او ذکاوت تر خپل اغيز لاندې راوړي او په دې توگه له تاخه دداسې  
 رازونو د راسپړلو هڅې وکړي، چې په کې به نه يواځې زمونږ د دواړو بلکه د ملت گټې هم خوندي  
 وي.»

بدري نات خاموشه شو او په فکر کې ډوب شو او يو ځل بيا يې وويل: «دا فکر وکړه او بيا دلته  
 کار پيل کړه. په دې فکر کې شه چې د نيشاپور نه تر متهره پورې دې دا دومره اوږد واټن د څه له  
 پاره وهلې دې؟ گوره چې! ددې ځاي په جادوگر حسن او بنايست کې ډوب نه شي، د ژوندانه په  
 دې طلسم کې جمال بې ثباته او حسن يوه دوکه او فريب دې. او د ځوانۍ په تيريدو سره دا بيا د  
 ويجاړو شوو غارونو په څير وران ويجاړ پاته کيږي»



حماد ورته په ډير عجز او انكساري سره وويل: «زما محترمه، زما مشره! زه به ځان څار كړم خو هيڅكله به هم دا ډاگيزه نه كړم چې زه څوك يم. اودا چې ته بدري نات نه بلكه ابو الفتح يي. زه له تاسره ژمنه كوم، زه به خپلي ارادي فعاله وساتم او خپلې ارزوگانې او هيلې به خاورې نه كړم. زه به ددې زمكو څخه د وفا نوې مضمون وليكم. او دخپل زړه راز به هيچاته هم څرگند نه كړم. په دې كې زما ددنيا او اخرت دواړو لازواله نقوش پټ دي. لكه څنگه چې ماهي د ويده كيدو په وخت كې سترگې نه پټوي، او لكه څنگه چې هگي د پيدا كيدو وروسته حركت نه كوي په همدې توگه به زه هم دخپل مقصد د ترلاسه كولو له پاره بيداره اوسم او خپل فرض به اداء كوم»....

حماد لږ څه نور هم ويل غوښتل چې په دې وخت كې گيان راننوت او د حماد په لوري يې په كتلوسره وويل: «تاسې پشپال ور غوښتي ياست»

بدري نات هم ودرید او حماد ته يې وويل: «ورشه، اودهغه سره ووينه، هغه د ډيره وخته ستا پوښتنه كوي، خو ستا د تللو نه مخته زه لږ نور څه هم درته ويل غواړم.» حماد را پورته شو او د كمرې نه راووت.





## ۱۶ مه برخه

پشپال په خپله بستره باندې پروت و چې حماد د گيان په لارښوونه هغه کوی ته ورغې. پشپال د لاس په اشارې سره گيان ته دو تلو وويل، گيان هم بيرته راستون شو. پشپال حماد ته وويل: «حماده، دروازه و تړه او زما خبره واوره».

حماد دروازه و تړله او د پشپال په بستره کيناست او ويی ويل: «ووايه. څه راته ويل غواړې؟» پشپال لږ څه فکر وکړ او حماد د تير و څخه جوړ کړل شوي هغه بتان کتل چې دبسترې ښيي لورې ته د ديواله په منځ کې خوندي شوي و. حماد يو ناڅاپه تکان و خوړ ځکه چې پشپال پرې ناڅاپې غږ وکړ.

«حماده! ايا ته به د تل لپاره په دې حويلۍ کې پاته کيږې؟» حماد په مشکو کو سترگو پشپال ته وکتل او ورته يی وويل: «زه به درته ډير کم تر سترگو شم. کيدې شي ستا له پاره دا خبره نوې وي چې نن ما بنام زه له دې ځايه کوچ کوم».

پشپال ترې په اند ښنې سره وپوښتل «چيرې ځي؟»  
«متهر او ته ځم»

«د څه په خاطر؟»

«زما کار کلي کلي، محلي محلي او ښار ښار ته سفر کول دي او ستا دماما د تجارتي شيانو له پاره د قيمتونو او ارزښتونو معلومول دي»  
«بيرته به څه وخت راستنيرې؟»

«هيڅ نه شم ويلې، کيدې شي چې په اونیو کې او يا په مياشتو کې بيرته راستون شم او يا کيدې شي چې د متهر څخه نېغ نگرگوت ته ولاړ شم»

پشپال د حماد لاس په خپل لاس کې ونيوه او ورته يی وويل: «حماده! کاشکې ددې حويلۍ په ځای ته له ماسره په کوم داسې ځای کې وای چيرې چې ماتاته پرته له ويرې ويلې شواي چې: اي زما وروره! زما دوسته! زما محسنه! ماته دخپل مقدس کتاب هغه برخه واوره کومه چې تا په هغه سخت باران او توپانې هو او کې د ځنگل تر منځ د اسماعيل په فرمايش اوروله. کاشکې زه هم د اسماعيل په څير ددې دهرم څخه ازاد شم او ستا تر څنگ و دريږم. اه زه څومره بې وسه او مجبور انسان يم»



په فکرونو کې ډوب حماد په ډير غور سره پشپال ته کتل: «په دې وخت کې پشپال وويل: «حماد! حماد! ايا دهغه مقدس کتاب کومه برخه چې تالوستلې وه، هغه ستا په رسول صلي الله عليه وسلم باندې د الله تعالي له اړخه نازل شوې وه.»»

دا ځل حماد د يوه واعظ او لارښود په څير وويل «هو پشپاله! هغه مقدس کتاب زما په عربي رسول صلي الله عليه وسلم باندې د الله تعالي له اړخه نازل شوې دې. هغه دچا د دماغ او فکر نه راوتلې نه دې، هغه دانساني درک او او هامود اغيز څخه پورته دې، دا دژوندانه يوه مکمل قانون دې، په دې کې د پخوانيو عبرت د پيښو ديوانولو نه علاوه حرمتونه، قوانين، امن، جنگ، دمرگ اوژوند لوايح، دفنا اوبقا، دژوند او مرگ..... يعنې د هرې موضوع په اړه مکملې لارښوونې موجودې دي. منطق يې گونگ نه دې، هر امر او هر حکم په واضحه او څرگنده توگه بيانوي..... کله چې حماد خاموشه شو نو پشپال ورته وويل: زمونږ د دهرم خلک وايي چې دمسلمانانو خداي وجود نه لري»

حماد ورته بيا په خبرو پيل وکړ: «خداي شته او هر څاي موجود دې. هغه څوک دې چې د سپوږمۍ، ستورو، او دلمر نظام پرمخ بوځي. او د دې نه علاوه د بحرنو جوش او طغيان او دتوپانو قهر په خپلو ضابطو کې دننه ساتي. څوک دې چې بې اوبو چينې د اوبو نه ډکوي، څوک دې چې مور ته د بچې دپه غيږ کې د اخیستو او دپلار ته دهغه په سرد شفقت نه ډک لاس کشول ورزده کوي..... پشپال څه ډاډمن معلومیده، بيا يې خپل نبيي اړخ ته ايښوول شوو بتانو ته په کتلو سره وويل: «ددوي په اړه څه فکر کوي»

حماد ورته په عاجزۍ سره وويل: «زه دچا د دهرم او مذهب تردید نه کوم. خودا بتان د سترگو نه رانده او د غوږونو نه کانه دی، دهغوې سماعت، دهغوې حرکات او دهغوې ژبې بندي دي، بيا به نو دا څه ډول خداي وي چې ستاسو په وجودونو ان تربیخه پورې اغيز شيندي. ايا تاسو ددې ټولو د وخت، ځاي او جوړونکي په اړه معلومات لرئ، کله يې چې يو انسان جوړونکې وي نوبيا به دوي چا ته څه ورکړې شي؟»

پشپال په ډيره نا ارامۍ سره څرگندونه وکړه او ويې ويل: «حماد، حماد، زه دخپل دهرم څخه وځم اوستا په درم کې د ورننوتلو ژمنه کوم. ووايه چې څه وکړم چې زه هم ستا او د اسماعيل په څير مسلمان وگرځم.»

حماد مسکې شو او بيا دهغه سره يوځاي پشپال د تشهد کليمه «اشهد ان لا اله الا الله» ولوسته



پشپال يو ځل بيا د حماد لاس په خپلو لاسو کې په ډير احترام سره ونيوه او ورته يې وويل: «حماده ، حماده ! د نن نه وروسته ته زما ورور يې . زما دوست يې ، زما مهربانه او لارښود يې ، ماته څه داسې کليمات را زده کړه چې زه يې وويلي شم . په ځواب کې ورته حماد طيبه کليمه په ياد کړله . کله چې پشپاد کليمه په بڼه توگه ياده کړه نو حماد ته يې وويل: «ته خون من متهراته ځي خو اسماعيل ته ووايه چې زه مسلمان شوي يم خو زما مسلماني به اوس په راز کې پاته وي ، هغه ته دا هم ووايه چې زما تر مکملې روغتيا پورې همدلته پاته شي ، بيا به زه ورسره پخپله تر کلي پورې ولاړ شم او څو ورځي به هلته دهغه او ابوبکر سره پاته شم او مذهبي رسوم به ترې ياد کړم» .

حماد په خوشحالي ورته وويل: «ته غم مه کوه . زه به اسماعيل و پوهوم» .

پشپال څه نور ويل هم غوښتل چې دروازه وټکيده ، خاموشه شو . کله چې حماد راپورته شو او دروازه يې پرانيسته نو رتنا راننوتله . حماد رتنا ته د کرکې په سترگو وکتل او دهغه کمرې څخه بيرون ووت . رتنا مخته ورغله او د پشپال تر څنگ کيناسته او خبرې يې ورسره پيل کړې .



## ۱۷ مه برخه

لمرد ماښام په تياره کوهي کې ورډوب شوي و، مرغان خپلو ځالو او حيوانات خپلو کليو او کورونو ته ورگرځيدلي و، دکوهستانو لمنې وړانې ويجاړې او غمژنې پرتې وې. داسې غمژنې لکه په سختې ناتوانۍ کې چې دلمر د پريوتو په وخت کې دکومې کونډې بنځې اوبنکې رابهيري. دبدرې نات څخه درخصت اخستو په وخت کې حماد د بهيم سيم نه ووت او د سرسوتي د درياب د لرگيو دهغه پل په لور روان و دکوم په واسطه چې هغه غوښتل د سرسوتي شرق لورې ته ولاړ شي. په داسې وخت کې چې د ماښام ځليدونکې جلوي د شپې تيارو کې ډوبې شوې او سور شفق د شپې تيارو له منځه وړې و، حماد د سرسوتي د درياب د پل څخه اخوا تير شوې و. د درياب څخه اخوا د تيريدو وروسته هغه شاته وکتل چې د بهيم سيم دکليو لوړ لوړ برجونه د سپوږمۍ په رڼا کې د ورايه ځليدل. حماد لږ څه وربنکته شو او دخپل آس څتې يې وټپاوو. بيا يې هغه په چپه پښه کلک وواهه، اس و شنړيده اوبيا يې د جنوب غرب په لور په گړندۍ توگه ځغاسته پيل کړه. شپې هم د ورځې د ټولو داستانونو باب ترلې و او دخپلو غمونو مراحل يې په ډيره چټکۍ سره طې کول.. حماد ټوله شپه سفر کاوه، سپوږمۍ د غرب په لور ټيټه او د غروب له پاره يې تيارې نيوه، شپه د خپلو ورکو شوو خزانو په لټون کې ستومانه شوې وه، د حيرانتيا په ډنډه کې پراته ټول کائينات را بيداره شوي و... په همدې وخت کې حماد په يوه گڼ ځنگل کې په سفر روان و. د ځنگل دننه يې يو تالاب وکوت او هملته تم شو. کيدې شې چې هلته به يې د سهار لمونځ ادا کاوه. د آس دخولي څخه يې قيضه راويسته او دزين سره يې را وځړوله او آس يې د وښو خوړلو له پاره ازاد پرېښود، پخپله د تالاب په لور وروان شو، په سپوږمیزه شپه کې د تالاب اوبه داسې بنکاريدې لکه د ځنگل په سترگو کې اوبنکه. د اوداسه کولو وروسته حماد راپورته شو او يوې لورې ته ودرید تر څو لمونځ اداء کړي چې يو ناڅاپه يې ټکان و خوړ. د ځنگل دننه نه څه عجيب او ازونه راتلل. داسې لکه کوم روح يا کوم انسان چې پرې د حملي له پاره ځان تياروي، حماد خپله توره را وويسته او څلورو خواو ته يې وکتل. بې اختياره د حماد دخولې څخه د ځنگل په دغه ارامه فضا کې يوه خدا راپورته شوه، ويې کتل چې دهغې تر څنگ په يوه ونه کې يو گونگي مرغه دخپلې خولې څخه څه عجيب و غريب او ازونه راباسي. هغه همدا اواز اوريدلې و او ټکان يې خوړلې و.



خپل اس ته د را نژدې كيدو سره سم حماد د قبلي لورې ته ودريد او د لمانځه نيت يې كاوه چې يو ځل بيا متوجه شو. بيا يې خپله توره د نيام څخه را وويستله او د آس دزين سره را ځوړند ډال يې هم را واخست. ځكه دا ځل د ځنگل دننه د آسونو د پښو تپار راته. اودا او ازونه هره شيبه را نژدې كيدل ، آن تردې چې د حماد څنگ ته نژدې را ورسيدل او هملته په گڼو ونو كې يو ناڅاپه تم شول. داسې لكه چا چې حماد او دهغه اس ليدلې وي او ناڅاپه يې خپل اسونه درولي وي. د حماد له پاره دا حالات ريښتيا هم د انديښنې وړ وو.

حماد په ځنگل كې په خپل دروند او از غږ وكړ: «څوك يا ست او ولي ما پسې راځئ؟ كه چيرې له ماسره كار لرئ نو زما مخې ته راشئ؟»

په ځواب كې ورته يو اشنا او از راغې ، «يا اميره ! زه گيان يم د خپل مالک په هدايت د خپلو څلورو ملگرو سره ستا په تعقيب را روان يو ، مونږ ټول ستا څخه لرې روان يو او ستا ساتنه كوو. له تاسره يو ځاې زمونږ د ټولو سفر كول خطرناك و ، ته به يې غمه خپل لمونځ وكړه ، تردې وخته به مونږ هم خپل لمونځونه اداء كړو.

د حماد شونډي د خدا نه پرانيستې پاته شوې ، په شنو گياهو يې لمونځ اداء كړ او بيرته په آس كينا ست او د خپل منزل په لور روان شو.



## ۱۸ مه برخه

يوه ورځ د لمر پريواته وروسته ما بنامي کې حماد خپل آس د جمنا د درياب په غاړه غاړه د جنوب په لور ځغلاوه ، د يخنۍ د موسم په واسطه د درياب اوبه بنکته شوې وې او د اوبو په ځينو ځايو کې شگې راټولې او ډيرې شوې وې ، د درياب په منځ کې په کشتيو کې ولاړ ما هې نيونکې د ما بنام سندرې ويلې او خپل جالونه يې راټولول . حماد په کوم ځاي کې د تم کيدو په ځاي مخته ولاړ . لږه شيبه وروسته هغه د نرائن اشرم تر مخه ولاړ و . د آس نه د کيو تو وروسته يې لمرۍ ددې اشرم د پخواني جوړ شوي تعمير نظاره وکړه ، ويې کتل چې د خپل زيات عمر له کبله نور رزول کيدو ته تړدې شوې دې . بيا يې خپل آس د يوې ونې سره و تړه . او اشرم ته ورننوت . دا ډير پخوانې عمارت او د اسرارو نه ډک و . تر منځ يې دهليزونه تر لرې لرې پورې غځيدلي او يو د بل سره نښتې و . په چت او ديوالونو يې د مختلفو ديو تاگانو او ديوي گانو انځورونه جوړ کړل شوي و . حماد د عمارت دننه ورغې ، داسې ډاډه روان و لکه چې ټول عمر يې دې اشرم ته تله راتله کړي وي . هغه د خپل ټاټ د کاليو د پاسه دهندو کشتريانو په خير لباس اغوستې و ، دا لباس ورته بدري نات ورکړې و . حماد د خپلې قواري نه هم لکه يو کشتري هندو جنگجو بنکار يده . دلبرڅه مخته تللو وروسته هغه ته يو زور پنډت تر سترگو شو ، حماد ورغې کړ او ورته يې وويل : « مهارج .....»

پنډت و دريد او حماد ته يې وويل « وايه هلکه ، څه خبره ده »  
حماد په ډيره عاجزۍ سره خپل سر بنکته کړ او ورته يې وويل « مهارج ! غواړم د پنډت پرماند سره ووينم »

پنډت ترې په سخته لهجه وپوښتل : « ته د پرماند سره څه پيژني ؟ »  
حماد ورته په ډيرې نرمۍ سره وويل : « هغه زما د وطن دې »  
پنډت ترې يو ځل بيا وپوښتل : « ايا ته هم د بهيم سيم او سيدونکې يې ؟ »  
« هو ! زه د بهيم سيم څخه راغلي يم . زه دهغه ځاي د بدري نات مامور يم . دلته متهرا ته د شيانو دارتياو د معلومولو په خاطر راغلي يم ، بس فکر مې وکړ چې د خپل پنډت سره هم ووينم »  
پنډت د يوه دهليز په لور اشاره وکړه او ويې ويل : « په دې دهليز کې درې کوټې پريږده او په څلورمې کې به تاته پنډت پرماند تر سترگو شي . »

حماد همغه کوټي ته راغې ، په نيمچه خلاصه دروازه کې يې وکتل چې دننه د پوخ عمر يو پنډت په مراقبې کې په پوره سکون او انجماد سره د توري اوسۍ په پوستکي ناست دې او د بگوان په





فکر کې ډوب شوې دې. حماد اخوا ديخوا وکتل ، شاوخوا هيڅوک نه تر سترگو کيدل ، دننه ورغې او هغه پنډت ته يې وويل:

«که چيرې زه غلط شوي نه وم نو ستا نوم پرمانند دې»

پنډت دخپل ارتکاز د حالت څخه را بيداره شو ، سړيې وگرځاوه او دخپلو سرو سترگو په واسطه يې حماد ته په غور وکتل او ورته يې وويل: «ايې هلکه ! څوک يې او ولي دې زما په ځانتوالي کې لغته ووهله»

حماد سمدلاسه دخپل مطلب په لور راغې او ورته يې وويل: «زه دبهيښ سيم د بدري نات له لوري راغلي يم او ديوه ډير مهم کار په لړ کې له تاسره وينم» .

پنډت دخپله ځايه راپورته شو او ويې ويل «ايا هغه زما په نامه کوم مهم پيغام راليرلې دې.» په ځواب کې يې حماد دخپلې تورې دنيا م څخه دبدرې نات ليکلي ليک را وويست او پرمانند ته يې ورکړ او ورته يې وويل: «دا ولوله ، تاته به هره خبره پخپله ډاگيزه شي» .

پرمانند ليک ولوست او بيا يې دکرتي په جيب کې کيښود او په ډيره خوشحالي يې د اوسې د تورپوستکي په لور اشاره وکړه او ويې ويل:

«راځه مهاراجه دلته کينه ! کينه!»

حماد په خپل ځاي دريدلې پاته شو او په پته يې هغه ته وويل: «زه دکيناستو له پاره نه يم راغلي ، ماته دايلک خان په اړه څه معلومات راکړه»

پرمانند ورته په ډير درنښت وويل: «دا څنگه شوني ده چې د ديوتاو په دې کور کې دې زما امير دريدلې پاته وي او پنډت پروهت ته دې آرام او سکون په برخه شي. ته د اوسې په دې پوستکي کينه ، دا زما له پاره ډيره ستره نيك بختي ده» کرار کرار پرمانند دخپلو خبرو لهجه بدلوله» حماد د تورې اوسې په پوستکي کيناست پرمانند يې تر مخه په درنښت سره وويل: «ايلک خان دلته د راجه په بنديخانه کې پروت دې ، هغه ورته ډول ډول اذيتونه ورکوي ترڅو خبرې او اسرار ترې واخلي او دا ترې ډاگيزه کړي چې په دې زمکو کې يې نور څوک څوک ملگري دي او په کومو کومو ځايو کې کارونه ترسره کوي. خو ايلک خان ډير ثابت قدمه دې ، يواځي همدا يو ځواب ورکوي او ورته وايي چې زه نه پوهيږم» .

حماد ترې په نا کراري سره وپوښتل: «ايا دايلک خان د ازاديدو کومه لاره تر سترگو کيدې شي. ما چې دنيشاپورنه تر متهره پورې دا دومره اوږد سفر کړې مقصد يې دايلک خان ازادي ده» . پرمانند ورته په ناهيلي سره وويل: «ما دخپله اړخه بيا بيا هڅې کړې خو زما هره هڅه ناکامه شوې ده ، هو ! که چيرې ته د همت او جرئت څرگندونه وکړې نو دايلک خان ازاديدل شوني دي» .



حماد ترې په ناکراري سره وپوښتل: «هغه څنگه»....

پرمانند لږ څه فکر وکړ او ويی ويل: «د راجه عسکر هره ورځ ايلک خان د يوه غوايي گاډي مخته ته ترې او په ښار کې يې گرځوي، هغه ته همدا ډول اذيتونه ورکوي، په لښتويي وهي او هغه بېچاره هم لکه د نر غوايي په څير گاډي رانېکاري، هغوي يې ترې ساتي، ترڅو رازونه ترې واخلي خو هغه تر اوسه پورې پوره مقاومت کړې او سوگند يې کړې چې په دې اړه به څه نه وايي. هغه وخت چې ايلک خان په بازار کې گاډي رانېکاري نو په هماغه وخت کې که ته دهغه د ازادولو هڅه وکړې نو د ازاديدو امکانات به يې روښانه وي او که نه دهغه ددې ځايه ازاديدل راته شوني نه ښکاري».

حماد دخپله ځايه راپورته شو او ويی ويل «زه په ټولو حالاتو وپوهيدم، ته اندېښنه مه کوه، که چيرې زما رب ته منظور وي نو په متهره کې به سبا ورځ د ايلک خان اخري ورځ ثابت شي. اوس زه له دې ځايه ځم او په کوم سراي کې شپه کوم».

دواړو يو بل ته خداي پاماني وويله او يوله بله جلا شول. حماد د نرائن اشرام څخه ووت او دجمنه د درياب غاړې ته ولاړ کله چې د يوه ميل واټن د وهلو وروسته د متهره د ښار په لور راوگرځيد نو څو اسپ سورو خپل آسونه راوغلول او دهغه مخه يې ونيوله. حماد په خدا شو ځکه هغوي گيان او دهغه څلور کسه ملگري و. گيان لږ څه د حماد لورې ته را نژدې شو او په ډير ادب يې ترې وپوښتل:

«يا اميره! مونږ ته څه حکم شته؟ ايا په نرائن اشرام کې دې د پندېت پرمانند سره دخبرو په وخت کې څه ترلاسه کړل»

حماد خپل آس څو قدمه نور هم ورمخته کړ او گيان ته يې په ډيره پټه توگه وويل: «واوره! نن شپه به مونږ ټول همدلته په متهره کې په مختلفو سرايونو کې شپه تيروو. د راجه عسکر هره ورځ ماښام ايلک خان د غوايي گاډي مخته ترې او د ښار په منځ کې يې گرځوي، ددغه کار څخه دهغوي مقصد عبرت اخستل او ايلک خان ته اذيت ورکول دي ترڅو دهغه څخه رازونه راوسپري، هغوي غواړي وپوهيږي چې په دې سيمو کې نور څوک دي چې دغزني د مسلمان پادشاه له پاره کار کوي. خو ايلک خان په پوره ثابت قدمۍ سره ولاړ دې. سبا چې هغوي هغه بازار ته راوړي نو زه به په کومه بهانه دهغه گاډي ودروم. ته به هم دخپلو ملگرو سره هملته موجود اوسې. خويوي لورې ته او دخلکونه به جدا دريږي. ترڅو دهغه ځايه په اسانۍ سره د تينستې لارې درته پيدا وي. ته به زما لورې ته ويني، کله چې زه تاسو ته د ښيي لاس اشاره وکړم نو ته به دخپلو ملگرو سره يو ځای د راجه په عسکرو غشي ووروي، څه غشي هلته په ولاړو نندار چيانو هم ووروي، ترڅو هلته



دهغوي تر منځ گډوډي راپيدا شي ، په همدې وخت كې به زه ايلك خان له ځانه سره واخلم او وبه يې تښتوم. تاسو به هم دهغه ځايه د تښتې هڅه وكړئ ، خو د ښار نه د وتلو وروسته به د بهيم سيم په لور نه ورځئ ، ځكه چې دا كار به زما او د بدري نات له پاره ډير خطرناكه وي ، زما تر شاشاد راتلو هڅه كوي.

زه د ښاره وځم او د جمنا د درياب په غاړه غاړه به د جنوب په لور پنځه مايله واټن وهم. بيا دهغه ځايه به كين لورې ته د بهيم سيم او سرسوتي د درياب په لور د تلو په ځاي د جمنا څخه تيريږم او د شرق په لورې به ځم. په دې توگه كه د راجه عسکر زموږ په تعقيب پسې هم راشي نو دوكه به شي او موږ به د جمنا د درياب په شرقي برخو كې لټوي ، زه به بيا دهغه ځايه د جنوب په لور سفر پيلوم او بيا به دهغه ځايه په عامو لارو د تللو په ځاي په ځنگلونو او گيا ه گانو كې د بهيم سيم په لور د تللو هڅه كوم.»

حماد دخپل ډاډ په خاطر د گيان څخه وپوښتل: «ايا زما په مطلب باندې وپوهيدې؟»  
 گيان ورته په مثبت توگه سر و خوآوه او ويې ويل: «په دې اړه هيڅ ډول انديښنه ونه كړې ، زموږ هر كار او هر حركت به ستاسې د حكم په مطابق وي»  
 ددې خبرو وروسته حماد ترې جدا شو او د متهر د ښار په لور روان شو ، گيان هم دخپلو ملگرو سره يو ځاي د حماد څخه وروسته په پوره واټن ساتلو كې د ښار په لور روان شو.



## ۱۹مه برخه

دمندرونو په بنار متهرا کې يې ايلک خان د دويمې ورځې له پاره هم د زندان څخه را وويست او د يوه غوايي گاډي مخې ته يې و تړه. هغه يو ډير بڼکلي او د بڼه قد و قامت خاوند ځوان و ، د تورو ويښتانو او بڼايسته سترگو خاوند و ، يو عسکر د گاډۍ د پاسه سپور و او ايلک خان يې په کوتک واهه او د ځناورو په څير يې ځغلاوو ، د گاډۍ دواړو خواو ته دوه دوه ساتونکي په خپلو خپلو آسونو سپاره وو او ددې گاډۍ د ساتنې دنده يې تر سره کوله.

د ايلک خان حال شيبه په شيبه خرابيده. کالي يې شکيدلې او رژيدلې وو. دمخ نور يې هره شيبه په تورو والي او بڼت ، هغه بيچاره په پوره خاموشي سره هغه گاډۍ مخته رابڼکوده. دندار چيانو يو هجوم يې هم شات ته روان و. يو شمير خلکو ايلک خان ته بدې سپکې سپورې کولې او څه نورو پرې تيرې وروولې او خپله زړونه يې پرې په دې توگه يښول.

د بازار څخه د وتلو وروسته ، هغه وخت چې دا گاډۍ يو پراخه ميدان ته ورسيده نو د نندار چيانو څخه دوه کسه هندوان چې پخپلو کې يې سره خبرې کولې د ډلې د منځته راووتل او گاډۍ يې د شا څخه ونيوله او غوښتيل يې ايلک خان تم کړي. ايلک خان هم منځته زور واهه. دې دواړو هندوانو خپل زور وواهه خو ونه توانيدل چې د ايلک خان مقابله وکړي ځکه چې ايلک خان د يوه مست او بې سره نرغوايي په توگه گاډۍ مخته رابڼکودله. دوي دواړو خپل يو بل ملگرې هم را وباله او غوښتل يې په زور سره ايلک خان تم کړي خو دوي درې واړو يو ځای هم ايلک خان تم نه شو کړاې. او دغه دغره په څير ځواکمن ترک ځوان هغوې درې واړه هم له ځانه سره رابڼکودل.

په دې وخت کې په ناڅاپي توگه حماد خپل اس دې لورې ته را وځغلاوه ، د گاډۍ څنگ ته را ورسيد او د آسه رابڼکته شو ، او دغو درې واړو هندوانو ته يې ، چې د ايلک خان دم کولو هڅې يې کولې اشاره وکړه ترڅو وروسته شي. هغه درې واړه ځوانان شاته شول او بيرته په نندار چيانو کې ورننوتل. حماد مخته ورغې او گاډۍ د شا له اړخه ونيوله او تم يې کړه. ايلک خان يو ځل ودريد او په ډيره اند يښنه يې شاته وکتل ، کله چې پوه شو چې يو آخي يوه ځوان يې گاډۍ تم کړې ده نو د غصې څخه سور شو او په خپل پوره ځواک سره يې د گاډۍ د منځته تللو هڅې پيل کړې خو په خپلو هڅو کې بريالي نه شو ، حماد يې گاډۍ داسې تم کړې وه لکه چا چې د کوم مضبوط او مستکم څيز سره تړلی وي.

په زرگونو نندار چيان چې شاوخوا د نندارې له پاره ولاړو ، دا مقابله په ډيره دلچسپۍ سره کتله. دهغوې په سترگو کې د حماد قدر و عزت ډير بڼت موندلې و. ځکه همغه گاډۍ د شا څخه نيولې وه



او مخته حرکت ته یی نه پرېښوده، په داسې حال کې چې دهغه نه مخته ددې گاډۍ د تم کولو له پاره ددرې هندو ځوانانو ټولې هلې ځلې ناکامه شوې وې. ایلک خان هم نور په ډیر زور وهلو سره ستومانه شوې و، ټول وجود یی خولې خولې و، حماد لږ څه زور نور هم وواکه او گاډۍ یی د ایلک خان سره یو ځای شاته بوتله، ایلک خان هم زور وواکه او غوښتل یی چې گاډۍ د شاته تلو نه بنده کړي خو هغه بیچاره ناکامه و.

په گاډۍ کې ناست عسکر په پرلپسې توګه ایلک خان په کوټکونو واکه او چيغې یی پرې وهلې تر څو گاډۍ مخته بوزی. تر څنګ یی هغه ته سپکې سپورې کولې او د غدار، حرامی او... په ښکښلو یی نازوو.

حماد گاډۍ پرېښوده او د گاډۍ چلوونکې ته راغې او په ډیر درنښت او احترام یی ورته وویل: «مهاراجه... که ستا اجازه وي زه به ددې څخه څه رازونه را وسپرم».

گاډي بان ورته په خندا وویل: «هر و مرو هڅه وکړه»

حماد ورته یو ځل بیا وویل: «لمرې به زه دهغه سره دوست په خیر خبره کوم تر څو څه ترې ترلاسه کړم خو که چیرې په هغې کې ناکامه شوم نو هغه د گاډۍ نه جدا کوم او داسې سختي به پرې وکړم تر څو پخپله چغې ووهې او ټول رازونه را وسپري».

گاډي بان په شکر کونکو سترګو حماد ته وکتل او ورته یی وویل «که چیرې ته داسې وکولې شې

نو دا به دې پرمونږ احسان وي، په دې توګه به دراجه په وړاندې زمونږ عزت نور هم زیات شي»

حماد شاوخوا وکتل او گاډي بان ته یی وویل: «ته دغه نندارچیان او ساتونکې لږ څه ددې ځایه

لرې کړه، کیدې شی دهغوی په شتون کې هغه څه ونه وایی.» گاډي بان د گاډۍ څخه لاندې

راکیوت او د ساتونکو په مرسته یی نندارچیان لږ څه شاته وتمبول او پخپله هم لرې ودریدل.

حماد دخپل آس قیضه و نیوله او د ایلک خان خواته راغې، او په ډیره مینه یی ورته وویلې.

«ایلک خانه... ایلک خانه! زه ستا دښمن نه یم بلکه ورور دې یم. ماته ووینه، زما ځای متهرانه

دې بلکه نیشاپور دې، ایا ته هغه د بدري نات پیژنې چې ابو الفتح نومېږي».

ایلک خان دهغه خبرې هسې یو چال وگنلې او دهغه نه یی مخ واراوه. «زه نه کوم نیشاپورې او نه

ابو الفتح پیژنم. له ماسره تاته د ویلو هیڅ نه شته»

حماد ورته دا ځل په زړه سوځونکي اواز وویل: «ایلک خانه د تصوراتو د گرداب نه ځان را وکاره

. او دخپلو سترګو حجاب لرې کړه او ماته ووینه.» بیا حماد ایلک خان داوږې څخه و نیوه او ورته

یی وویل:



«زما غيور او زړه ورتړک وروړه! دغه اند يېښې او اضطراب پريږده او خپل جنون اوليونتوب متحرک کړه، راځه چې دواړه يو ځاي ددښمنانو مقابله وکړو او له دوي سره دهاييل قابيل لوبه و لوبوو. او ددوي د مړيني د اير وڅخه ځانونه لرې وکارو.»

د حماد په خبرو د ايلک خان حال دبرق وهلې زړې ونې په څير گرځيدلې و، هغه د پخوانۍ زړې ونې په څير غمژن او د کوم پخواني بُت په څير خاموشه و. هغه و بريد او څه بې ربطه کليمات يې وويل: بيا يې په سخت او از کې وويل: «لکه څنگه چې خوند او رنگ پته نه شي پاته کيدې په همدې توگه ستاسو د هندوانو ذهنيت هم له ما څخه نه شي پتيدې.»

حماد ورته داخل په سخته لهجه وويل: «ايلک خان له ځانه سره يې وليکه، زه له تاسره کومه پرده عقیده نه لرم. ووايه چې زه ستا د ضمير کوم عکس تاته رامخته کړم. که چيرې زما خبره دې ونه منله نو داخلک به دې په تيارو او تعذيبونو کې د سترگو دنور څخه هم بېغمه کړي، جسم به دې ټوټې ټوټې کړي، داسې ټوټې ټوټې لکه په سلگونو کجيران چې د خره او نورو مردارو جسمونه ټوټې ټوټې کوي. ته زما دملت د قهرمانانو څخه يو يې. راځه... زما وروړه! دواړه يو ځاي ددوي له پاره د تېره په څير داسې گزار وکړو چې زخم زخم يې کړو او ددې ځايه پښې وکارو. زما آس ستا تر مخه ولاړ دې، دامونډ دواړه په اسانۍ سره له دې ځايه ويستلې شي»

ايلک خان اوس هم خاموشه و... حماد ورته يو ځل بيا په شفقت سره وويل «زما مټ وگرځه او د يوه مجاهد په څير دې خپل ضمير را بیداره کړه. ايلک خان ته په کومو فکرونو کې ډوب يې، خپل روح وپيژنه، سوگند دې چې که چيرې ته له ما سره لاس يو کړې نو زه به ددې دښمنانو کورونه وړان کړم او ددوي شخصيتونه به د سهار د لمر په څير په سرو وينو رنگين کړم»

حماد لږ څه تم شو او بيا يې وويل: «ايلک خان! قسم يادوم چې که چيرې زما خبره دې ونه منله نو زه به دې دويني حرمت له نظره و غورځوم او پوره سختي به در باندې وکړم او له دې ځايه به دې وتبستوم. ياد ساته زه په زور کې له تا کمزورې نه يم، د تولک دښاره بيرون د صنوبر د ونې څخه را تاوه شوې رسۍ تا هم شکولې وه او همغه رسۍ ما دوه هومره هم د ناصرالدين تر مخه شکولې ده او همغه زه ستا د مرستې له پاره دې ديار ته را استولې يم.»

د ايلک خان مخ يو ځل روښانه شو، په مخ يې جذبې او احساسات را بیداره شول. حماد ورته بيا خبره وکړه او هغه ته يې ټکان ورکړ: «ايلک خان! زه نه شم کولې تا دلته متهرا کې د مرگ په خونه کې ددوي رحم وکړم ته پريږدم. ددې او هغې د جذبو څخه پورته زما خبره واوره. زه به ستا دښمنان د يو موټي خاورو په څير وشيندم او داسې گزار به ورکړم چې بيا يې د علاج له پاره هم څوک پيدانه شي. واوره! وخت راغلي چې ته له ماسره يو ځاي ددې ديار او دشتې نه وتبستې.»





دايلک خان په شونډو نړۍ شاتته خندا را پيدا شوه، خو هغه دومره صابر ځوان و چې بيا يې هم په خوله څه ونه ويل: حماد ورته بيا په غوږ کې وويل: «ايلک خانه! گوره زه خپل لاس په هوا کې پورته کوم او خپل عمليات پيلوم. بيا به ته وگورې چې زه څنگه د سترگو په رپ کې خاورې په کيميا بدلوم. او دغه څوکسه په شمار فرعونيان به چې زمونږ شاوخوا ته ولاړ دي مونږ ته هيڅ ډول زيان را ونشي رسولې.»

حماد خپل بڼې لاس په هوا کې پورته کړ. سمدلاسه لرې ولاړ گيان او دهغه څلورو ملگرو په دې ساتونکو او گاډي بان باندې غشي وويشتل او بيا يې په نندار چيانو غشي وويشتل، گڼ شمير کسان په کې ووژل شول او په نورو کې گډوډي را منځته شوه او هر څوک چې په کومه تنبتيدي شو په همغه لاره و تنبتيدي.

حماد سمدلاسه توره را وويستله، هغه رسۍ يې ټولې پريکړې چې ايلک خان پرې تړل شوې و، بيا حما په يوه ټوپ سره په خپل آس سپور شو او شاته يې غوښتل چې ايلک خان ته څه ووايي چې ايلک خان هم لکه د خونړي زمري په خير د حماد په آس ور سپور شوې و دهغه شاته ناست و او ويې ويل:

«زه نه پوهيږم چې ته به څوک يې، خو ددې سره بيا هم اوس مې که دوزخ ته هم بوځې در سره تللو ته تياريم.»

حماد خپله توره او ډال ايلک خان ته ورکړل او ورته يې وويل «زما توره او ډال سنبال کړه، زه آس ځغوم، هر څوک چې زمونږ دلاري د نيولو هڅه وکړي سمدلاسه يې له منځه يوسه.»

ايلک خان توره او ډال سنبال کړل، حماد په بڼي لاس د آس واگې ونيولې او په چپ لاس يې د آس د زين څخه را څړيدلې دورند گرز را پرانست او سنبال يې کړ او آس يې نور هم تيز کړ. اس د دواړو سره يو ځای په پوره چټکتيا سره ځغليده او هر چا چې هڅه کوله ددوې تر مخه راشي هغه د حماد د گرز او د ايلک خان د تورې بنکار گرځيده. په دې توگه هغوې د بناره ووتل او دخپلو ملگرو سره يو ځای د يوې بلې لارې په واسطه د جمننا په لور ولاړل.



## شلمه برخه

د ماښام بې نوره تورو تیارو هرې لورې ته خپل وزرونه غوړولي و... فضا د ویده شوي چمن په خیر خاموشه او اسمان د خپلې مینې نه ډکې سپوږمۍ څخه بې برخې و ، تر څنگ یې د اسمان فضا د وریځو د گردو غبار څخه ډکه وه. د جمن د توري تیارې غاړې تر څنگ څنگ حماد په پوره کوشش او اخلاص سره خپل آس ځغلاوه. او دهغې سرکشه آس هم دوي دواړو ته د گټې او زیان دپه نظر کې نیولو پرته بې پروا د ازاد خیاله په خیر پرواز کاوه. بې خوبه او بې سپوږمۍ شپه دمرگ په سکوت کې ډوبه شوې وه.

تر پنځه میله واټن پورې د جمن په غاړه غاړه د جنوب په لور سفر نه وروسته حماد خپل آس په دریاب کې ور وغورځاوه ، آس هم په خپل ځواک سره د دریاب هغه لورې ته ووت. گیان هم د خپلو ملگرو سره یو ځای دهغوي شاته روان و. بلې غاړې ته د وراوختلو سره سم حماد هملته تم شو او د خپلو ملگرو په انتظار کې کیناست. لږه شیبه وروسته گیان هم د خپلو ملگرو سره هلته ور رسید. او هغه ټولو خلکو د ایلک خان سره داسې روغې او درنښت وکړ لکه څنگه چې دیوه لښکر عسکر د خپل جنریل تر مخه په ډیر احترام او درنښت سره را ځي.

د خپل آس نه د کیوتلو په وخت کې گیان ایلک خان ته وویل: «یا امیره !ته زما آس درواخله ، دهغه دزین سره فالتو توره او ډال دواړه را ځورند دي. زه به د کوم ملگري سره په آس باندې سپور شم.» ایلک خان د حماد ډال دهغه د آس د زین سره را وځړاوه او توره یې دهغه د ملا په پټۍ کې را وځړوله او بیا یې ترې وپوښتل:

«راته دې تر اوسه ونه ویل چې څوک یې. او د کومه ځایه راغلې یې... د نیشاپور سره څه اړیکې لرې... ناصرالدین دې څه ډول پیژني ، او دا خبره دې ولې راته وکړه چې د بدري نات اصلي نوم ابو الفتح دې» ایلک خان د آسه را بنکته شو او د خپلو پوښتنو د ځواب اخستو منتظر شو. حماد ورته په خند شو او ویی ویل: لا تر اوسه ددې پوښتنو د ځواب وخت نه دې راغلی. مونږ باید سمدلاسه ددې ځایه کوچ وکړو. ددې ټولو پوښتنو ځواب به ته د بدري نات او یا هم د گیان د خولې واورې. دوي دواړه زما د ټولو رازونو او اصلیت نه ښه خبر دي.»

حماد په خپل آس سپور شو او یو ځل بیا د جمن د دریاب د غاړې په کږو ورو لارو یې خپل اسونه وځغلول.

پنځه مايله نور هم مخته ولاړل او یو ځل بیا یې د جمن څخه آسونه را تیر کړل او د بهیم سیم په لور یې مخه کړه. په شرق کې لرې لرې د سپوږمۍ د را ختلو نښې هم را څرگندې شوې. د ځنگل ونې بوتې



د سپوږمۍ په دې رڼا کې ډير غمژن او مړژواندي بنکاريدل ، داسې لکه د لمر د پړيو تو په وخت کې چې د بنديخانې کوم بندي دخپلې بې وسۍ څخه پرده لرې کوي ...يا...يا د کلونو کلونو پخوانيو وړانو ويجاړو خانقاه گانو کې غمژنه سپوږمۍ په سلگيو سلگيو ژړا کوي ، بلکل همغسې لکه د ځنگل هر بوټې چې د سپوږمۍ په شپه زړه نيونکې او غمزده وي او داسې ولاړ وي لکه څوک چې دمشيت دهغه کار کوونکو مامورينو انتظار کوي چې دخپلو لارو څخه بې لارې او بې درکه شوي وي.

حماد ناڅاپه خپل آس تم کړ او دخپلو ملگرو په لور يې په غور سره وکتل او ورته يې وويل: «تم شئ»

دهغه په اواز کې داسې فکري ژورتيا وه لکه څوک چې يو ډير زيات مکروه خيز وويني او د شر څخه يې دخپلو ملگرو د ژغورولو او ساتنې اراده لري. په ځنگل کې يې په ډيره ناکراري او غور سره مخته داسې په زير سره وکتل لکه يوه روژه نيونکي چې په بې کراري سره د ماښام په لور ويني. په همدې وخت کې ايلک خان دحماد په لور مخ کړ او ورته يې وويل:

«ولې تم شوې؟ ايا کومه خطر ه درته تر سترگو کيږي؟» حماد خپل غوږ په لاس کې ونيوه او بيابايي وويل:

«ايلک خان! واوړه ، غور سره ورته غوږ شه ، تاته په ځنگله کې د آسونو دپښو د قدمونو اواز تر غوږو کيږي؟»

ايلک خان تر ډيره پورې غوږ نيولي و تر څو دغه اوازونه واوري ، بيابايي په انديښنې سره حماد ته وويل: «ستا خبره سهي ده ، په ځنگل کې په يوه وار د ډيرو آسونو دپښو اواز تر غوږو کيږي. اودا اواز هره شيبه رالندېږي. ددې مقصد دادې چې دا خلک هم زمونږ په لور را روان دي.»

اوس نو داسونو دپښو اوازونه په ازاده توگه اوريدل کيدل. حماد يو ځل بيا ددې اوازونو په اوريدو سره وويل: «ايلک خانه واوړه! ددې راتلونکو سپرو شميره د لسو کسانو څخه کمه نه ده. زه به ددوې په راتلو کې په دې غلطۍ کې نه لويږم چې ووايم چې دمتهدا عسکر په لږو لږو ډلو کې په څلورو خواو کې خپاره شوي دي او زمونږ لټون به کوي. خو ايلک خانه واوړه چې: ... (الحب لله و البغض لله) ترهغې چې زما په جسم کې د ويني اخري څاڅکې هم وي زه به د اوسۍ په خير دبنکاري او دمرغې په خير د مرغۍ خورو نه ستاسو د ټولو ساتنه کوم. ايلک خانه ، حوصله او همت له لاسه مه ورکوه.....»

ايلک خان سينه تانده کړه او ويی ويل: «اې زما نوم ورکي او اجنبي دوسته او لارښوده! کله چې د بنمن پر مونږ حمله وکړي نو ته به ووينې چې ايلک به د پنځو اوو کسانو د وژلو پرته مرگ ته زړه



بڼه نه کړې. زما دې دمجاهدینو د پښو د آسونو په گردونو سوگند وي چې ایلک خان به په جنگ کې خپل دوست هیڅکله هم ناهیلې نه کړي».....

ایلک خان خاموشه شو. ځکه مخې ته څو کسه سپاره راغلل. او هغوی ټولو ددوې د کلابند کولو هڅې پیل کړې. ایلک خان وشمیرل او ویی کتل چې دحماد دخبرې سره سم هغه لس کسان و. ایلک خان وکتل چې دحماد یو لاس کې ډال او په بل کې یی دروند گرز نیولې دي. ایلک خان او نورو ملگرو یی هم خپلې خپلې وسلې په لاسو کې نیولې وې، بیا حماد هغو سپرو ته ورغږ کړ او ورته یی وویل: «تاسو څوک یاست او ولې مو زموږ د کلابندی کولو هڅې وکړې»

دهغوی څخه یوه یی د ایلک خان په لور اشاره وکړه او ویی ویل «دمتهداغه بندي به په داسې اسانۍ سره زموږ له لاسو په تښتته بریالی نه شي. تا ددې په ازادولو کې دخپلې خاورې او وطن سره خیانت کړې، زموږ په لاسو د مړینې نه مخته مونږ ته وواياست چې تاسو د کومو سیمو پورې اړوند یاست او د کوم ځای اوسیدونکي یاست»

د حماد څخه داسې څیرونکې او افغی مار جوړ شوي و چې هره ثانیه یی زړه غوښتل دوې وچپچي، خپل او سپنیز گرز یی دماهي نیونکو د جالونو په څیر په هوا کې خوځاوه او دهغه مار په څیر یی غږ ویست چې دخپل قهر په وخت کې دخپل قهرجن روح دژورتیا نه چیغه وهي.

«ستاسې خبرې دومره بې کاره او بې حقیقته دي لکه دیوه احمق دخولې نه چې د حماقت او از راوځي. زه به مو په څیرو باندي د غم، قهر او تیارو ناهیلۍ راخپری کړم. ستاسو په هډوکو کې به بې کراری او دیوه نوي قهر سره به پرتاسو دخپل گرز باران واوروم. په دې تیاره شپه کې به زه تاسو ته د فنا ننداره وښایم او تاسو ته به د ځنگلې خنزیرانو په څیر په پوزه کې دمرگ نټکی درواچوم او زه به در څخه دخپل منزل په لور روان شم. زما رب زما سره دي او همغه به ماته برې اوسرفرازی راپه برخه کوي.

مخته راغلي سپرو لا تر اوسه خپله کلابندي نه وه پوره کړې چې حماد د غصې او قهر څخه د سکرو سکروته وگرځید، خپل گرز یی وگرځاوه... آس ته یی پونده ورکړه او په ټولو دښمنانو یی سرگرځونکې د تکبیر غږ (الله اکبر) پورته کړ او دهغه جویان په څیر یی پرې حمله وکړه چې تر مخه یی رمي ته څوک د زیان د ورسولو هڅه کوي. هغه په ټولو یوه وحشتناکه حمله وکړه او په همغه لمړۍ حمله کې یی دخپلو درې کسو دښمنانو سر و نه پرې کړل.

دهغه شاته ایلک خان، گیان او دهغه ملگري هم په دې جنگ کې راگډ شوي و، د ایلک خان د جنگ کړچار داسې ولکه په یوه وران ځنگل کې چې لوږې اخیستې څیرونکي په قهر شوي وي،



هغه هم په خپله لمړنۍ حمله کې د دښمن دوه کسان له منځه وړي و، کله چې حماد بيا ځل د الله اکبر غږ وکړ نو ايلک خان په عجيبه جوش او ولولې سره د حماد په لور وکتل او ورته يې وويل:

«زما دوسته، زما حبيبېه! وايه وايه... بيابې و وايه... دغه مقدس غږ يو ځل بيا پورته کړه...»

حماد يو ځل بيا د تکبير غږ پورته کړ، دا ځل ايلک خان د گيان او ملگرو په لور يې په کتلو سره وويل...:

«دوستانو! تاسو هم دا غږ پورته کړئ، هو! د همدې څخه د اسم اعظم غږ پورته کړئ...»

گيان او ملگري يې د ايلک خان سره يو ځای شو او د تکبير داسې غږونه يې پورته کړل چې ځنگل يې په لرزه واخست او کله چې دوي خپل اړخونه بدل کړل او بيا يې حمله کوله نو ويې کتل چې حماد د څو نورو دشمنانو سره هم ورپرېکړي دي. اوس نو درې کسان پاته و. دهغوي د ډلې نه يو د ايلک خان بنکار وگرځيد او هغه نور دواړه يې د گيان او ملگرو په لاسو د ژوند نه بيغمه شول.



## ۲۱ مه برخه

د سپوږمۍ په دې نيمايي رڼا شپه کې ايلک خان د حماد لورې ته راژرې شو د حماد د ټاټ کالي او دهغه گرزپه وينو ککړو. ايلک خان په ډير درنښت او احترام سره د حماد په لور وکتل او ورته يې وويل: «زما محسنه! زما حبيبه! دخداي له پاره را ته ووايه چې څوک يې او دکومه ځايه راغلي يې. ما په خپل ژوند کې د لمړي ځل له پاره ستا په خير افسانوي جنگجو کتلې دې. زه همدا اوس له تانه دهغه څه په اړه ډير څه اوريدل غواړم چې په متهره کې دې هغه غوايي گادې تم کړ چې د متهره خلکو پر ما باندې لکه د غوايي په خير راښکود.

حماد خپل آس د ايلک خان څنگ ته راوړ او هغه يې په اوږه و تپاوه او ورته يې وويل: «ايلک خانه! ته په دې اړه فکر مه کوه. د بهيم سيم په کلي کې به د بدري نات کور ته ورځو او هملته به در ته په ارام سره هر څه ووايم. له ما سره ستا په نامه يو ليک هم شته، چې ماته دهرات والي ناصر الدين را کړې. راځه چې لمړې دغه ټول لاشونه ښخ کړو او د وينې دغه څاڅکي پاک کړو ترڅو ددې وينو په کتلو سره څوک زمونږ د آسونو تعقيب و نه کولې شي. ټولو يو ځای هغه لاشونه ښخ کړل او د پښو په مښودو سره يې د وينو هغه نښې نښانې هم له منځه يوړې بيا يې د شمال غرب په لور د بهيم سيم کلي ته مخه کړه.





## ۲۲ مه برخه

سهار ته لا تر اوسه ډیر وخت پاته و چې گیان د بدري نات د کور دروازه ورو وټکوله. حماد ، ایلک خان او نور ملگري یی تر شا ولاړ وو. لږه شیبه وروسته د حویلی دننه د سپی اواز پیدا شو ، خو سمدلاسه څوک راپورته شو او سپی یی بند کړ او بیا یی د حویلی دروازه پرانیسته. د دروازی پرانیستونکې د حویلی یوه ملازم و. ټول حویلی ته ورننوتل. د گیان ملگرو ټول آسونه د اصطلب په لور یوړل. خو گیان ، حماد او ایلک خان د خپله ځانه سره خپلې کمږې ته یوړل. لږه شیبه وروسته بدري نات هم د کوره راووت. په لاسو کې یی روڼ مشال نیولی و ، د اصطلب په لور د تللو په وخت کې یی هغه ملازم ته ورغږ کړ چې دروازه یی پرانیستې وه. کله چې هغه ملازم په یوه منډه د بدري نات خواته راغې نو بدري نات ترې په پلټونکې توگه وپوښتل: «د حویلی دروازه چا وټکوله».. ملازم ورته په خوشحالی سره وویل: «مالکه! گیان د خپلو ملگرو سره را ستون شوی دې»

بدري نات ترې په ډیر شوق سره وپوښتل: «ایا حماد هم ورسره شته؟»

ملازم ورته په خندا کې وویل: «مالکه! یواځي حماد نه چې ایلک خان هم ورسره دې»

بدري نات د گیان د کوټي په لور ورغې او ویی ویل «زما زړه د پخوانه ویل چې د نیشاپور دا شاهین چې هر کار ته لاس واچوي ، ناکامیږي نه» .

حماد ، ایلک خان او گیان درې واړه ناست و او خبرې یی کولې ، چې بدري نات هم ورننوت. دهغه دکتلو سره سم ایلک خان راپورته شو او د بدري نات سره یی غیږه ورکړه. او ویی ویل «زه هم ستا منتظر وم» بیا یی د حماد په لور اشاره وکړه او ویی ویل «زه ددغه ورور په برخه کې معلومات تر لاسه کول غواړم خو هغه د خپل ځان په اړه تر اوسه ماته څه نه دي ویلي»....

پخوا له دې چې بدري نات څه ووايي ، حماد د خپل سر څخه خود لرې کړ او دهغې د لاندې ایښودل شوي څرمني دمنځ څخه یی یولیک را وویست او ایلک خان ته یی ورکړ او ورته یی وویل: «دا ولوله ، دا ستا په نامه د ناصرالدین لیک دې»...

بدري نات او ایلک دواړو د مشال په رڼا لیک ولوست ، د لوست نه وروسته ایلک خان لاندې ښکته شو او د حماد دواړه زنگونونه یی ونيول او ورته یی وویل: «د نن نه وروسته ته زما امیری اوزه ستا یو ډیر ادني سپاهي»

حماد ورته په ډیره عاجزی سره وویل: «نه ددې ځای امارت به له همتا سره وي زه به ستا تر لاسه لاندې په کار کولو خوشحالي محسوسوم».



ايلک خان ورته په ډير درنښت وويل: «دا به څنگه شوني وي ، ستا په شتون کې ايلک خان بلکل دامارت وړتيا نه لری. ته زما څخه ډير ځواکمن او د جنگي امورو ماهر يی. ما ته د خوبښې ځاي دې چې ستا په خير ديوه امير تر لاس لاندي کار وکړم. په خداي قسم چې ايلک خان د حکم کولو له پاره نه بلکه د اتباع له پاره پيدا شوې دې»

حماد راپورته شو او ايلک خان ته يی وويل: «دسهار د لمانځه وخت داخل شوې دې ، راځئ چې لمړی لمونځ اداء کړو بيا به دواړه دخپلو نورو امورو په لور توجه کوو»  
بدری نات ترې په انديښنې سره وپوښتل «کوم نوي امور...»

حماد ورته وويل: «نگر کوټ... چيرې چې زما د ملت يوه لور د پنډتانو په بند کې پرته ده... که چيرې هغه ژوندی وي نوزه به دهغې دخلاصون او بيرته راوړو په برخه کې هرو مرو بريالی کېږم. خو که چيرې هغو قصابانو هغه په خپلو بتانو قرباني کړي وي نو خداي تعالي دې دهغې روح ته سکون اوراحت ورکړي...»

حماد لږ څه تم شو او ويی ويل: «دهغې مسلمانې نجلی نوم څه دې؟ تا ماته ويلى و خو زما د ذهن نه يی نوم وتلې دې».

بدری نات ورته وويل: «دهغې نوم اوما دې او دنگر کوټ په مندر کې خدمتگاره وه ، ډيره صابره او ذهينه پيغله ده ، که چيرې د وزې په خير يی هم پوست وويستل شی بيا به هم دخپلو ملگرو او پټ تحريک په اړه يوه خبره هم ونه کړی. هغه داسې پيغله ده چې هر ډول باور ، وياړ او اعتماد پرې کيدې شی».

حماد په دعایه توگه وويل: «خداي دې وکړې چې زما تر ورسيدو پورې زما د قوم دغه لور ژوندې او سلامتې اوسي ، نوزه به هغه د دې دوزخ څخه دهغې په راويستلو بريالی شم او...»  
بدری نات يی په منع کې راټوپ کړ او ويی ويل: «دهغې پيغلې سره يو بل راز هم ترلې دې...»  
حماد ورته وکتل او ويی پوښتل «څه ډول راز..؟»

بدری نات دايلک خان په لور وکتل او په نری شانتته خداي وويل: «هغه پيغله چې اوما نومېږي ، دايلک خان سره ډيره زياته مينه کوي ، ايلک خان يی هم هغه خوبښوي ، نژدې و چې ددواړو تر منځ نکاح وکړل شي ، چې دا پيښه وشوه».

حماد وخنډل او ايلک خان ته يی وکتل او ويی ويل: «غم مه کوه ، هغه به هرو مرو ددې جهنم څخه راباسم او دهغې نه وروسته به په همدې حويلی کې ستا دنبځي په خير له تاسره اوسېږي».  
بدری نات يو ځل بيا وپوښتل: «نگر کوټ ته به څه وخت روانيږئ ، ترڅو ستاسو د خوراک څښاک بندوبست وکړم. ايا داسې به شوني نه وي چې...»



حماد ورته په منځ کې راتوپ کړ او ويی ويل «د سهار دلمانځه وروسته ددې ځايه روانيږم، له ماسره به يواځې ايلک خان سفر کوي، اوس راځئ چې ناوخته کيږي. لمونځ وکړئ»  
ټولو او د سونه وکړل، بيا هغوي ټولو د گيان په کوټه کې د بدري نات په امامت سره د سهار لمونځ اداء کړ.»



## ۲۳ مه برخه

د خو ورځو پرلپسې سفر کولو وروسته حماد او ايلک خان يوه ورځ د نگرکوت کلا ډوله مندر ته د نژدې پنځه مايله واټن په لرېوالي سره ور رسيدلي و. په دې وخت کې لمر د سپاسه ولاړ و، دوي هم د خپلو اسونو رفتار کم کړې و، ځکه چې هغوي غوښتل چې د شپې په تياره کې مندر ته ورسېږي او هلته شپينۍ حمله وکړي. په همدې خاطر هغوي کرار کرار د کوهستان په نالو او ښکته پورته ځايو کې پټ پټ د شمال په لور مخته روان وو.

کله چې لمر پريوت نو هغوي د کلاشکله مندر د شرقي برخې څخه تير شوي و او ډير مخته تللي و. هغوي د مندر څخه يو دوه مايله نور هم لرې ولاړل او بيا بيرته د غرب په لور وروگرځيدل او د کوهستاني درياب هغې غاړې ته راغلل چې د ديوال شکله غرونو د درې برخو څخه تيريدې او په سري مندر پروت و. هغوي وکتل چې د يخنۍ په واسطه د درياب او به ډيرې کمې او غاړې يې پوره و چې شوي دي، حماد او ايلک خان دواړو د درياب په همدې وچو غاړو باندې خپل آسونه ځغلول او بيرته د مندر په لور روان وو.

د مندر شاته د غره نه لاندي يې په يوه تياره ځاي کې خپل آسونه وتړل، دواړو لمړۍ د ماسختن لمونځ اداء کړ، بيا حماد خپله او سپينيزه پنجه را وويستله، د غره په سرد مندر په کتلو سره يې دهغه ځاي د پورتوالي اندازه واخسته او بيا يې د زين څخه رسۍ را پرانسته او ددې او سپينيزې پنجې سره يې وتړله. دهغه ټول کار ته ايلک خان په ډير غور او دلچسپۍ سره کتل.

بيا د ايلک خان د سترگو تر مخه حماد خپله رسۍ د او سپينيزې پنجې سره يو ځاي تاو راتاو کړه او پورته يې ور گزار کړه. په همغه لمړي ځل دغه او سپينيزه پنجه ددې ديوال شکله غره په کوم ځاي کې کلکه و نښتله. حماد د پنجې سره ترلې رسۍ ښه کش را کش کړه او دهغې د ټينگښت اندازه يې واخسته، بيا د خپل آس څنگ ته راغې، د غشو ډک ملا بند يې د ملا و تړه، ډال او کمان يې په اوږه و اچاوه او بيرته درسي خواته راغې او ودرید. ايلک خان هم د حماد په خير خپل ځان په وسله سنبال کړ.

زما تر شا د راتلو هڅه کوه، ياد ساته چې کوم اوزار پيدا نه شي. او که نه زمونږ دا خطرناک عمليات به د ناکامۍ سره مخ شي. دواړه د خپلو لاسو، پښو او زنگونو په مرسته په ډيره چټکتيا سره پورته وختل، حماد خپله رسۍ په دواړو لاسو و نيوله يو ټوپ يې وواهه، او بيا يې رسۍ د خپلو دواړو پښو تر منځ کلکه و نيوله او پورته پرې خوت، ايلک خان ته يې هم وويل: «ايلک



خانه ! لکه څنگه چې زه پورته ځم په همدې توگه ته هم زما تر شا د راتلو هڅه کوه. خو ياد ساته چې کوم او زرا پيدا نه شي او کنه زمونږ دا خطرناک پروگرام به دناکامی سره مخ شي.

کله چې هغه ځای ته را ورسيد چيرې چې او سپنيزه پنجه د يوې تيرې ترمنځ نښتې وه ، حماد تر څو لمحو پورې اخوا ديخوا وکتل او بيا يې په تياره کې سترگو رڼا وکړه ، په کوم ځای کې چې پنجه نښتې وه ، دهغې څخه لږ څه پورته د غره ډيره برخه مخته را وتلې وه ، حماد ايلک خان ته په اشارې کولو سره د پورته راتلو وويل ، او بيا دواړه د غره په دغه را وتلې برخې باندې ودريدل ، بيا حماد پنجه د غره د سترو تيرو څخه را خلاصه کړه او هغه يې د تړل شوې رسی سره را ټوله او يو ځل بيا پورته وروغورځوله. پنجه يو ځل بيا د غره په کومه ستره تيره کې نښتې وه او دوي دواړه بيا د پنجه او رسی په مرسته پورته وختل. په همدې توگه يې دوه ځله نور هم پنجه پورته گذار کړه او دوي ددغې ديوال شکله غر ، چې په سري بهيم نومې مندر و ، په ورختلو بريالي شول. (د نگرکوټ دا کلا شکله مندر د بهيم په نامه مشهور شوې و. هغه په يوه ډير لوړ او ددرې خواو نه دناقابل تسخير غرونو د پاسه د مشهور راجه بهيم په لاسو تعمير شوې و. په هندوستان کې دا د بتانو تر ټولو ستر مرکز و. او ددې ځای پروهت په ټولو هندو راجاگانو باندې خپل اغيز درلود. ددې مندر د بتانو په سترگو کې لعل او جوهر ايسنول شوي و)

د غره د پاسه د راختلو وروسته حماد پنجه په يوه ستره تيره کې ونښلوله او رسی يې ترې لاندي را وځړوله ، بيا يې په پته ايلک خان ته وويل : ( ايلکه ايلکه ! کومې لورې ته چې مونږ را غلي يو دا خود مندر شاتنی برخه ده ، خوددې سره سره به بيا هم دلته وسله وال ساتونکي اوسي. مونږ بايد دلته پريوځو او د مار په خير په سينه هغه لورې ته وروښويږو.

سمدلاسه دواړه په دغه تيرلورپه زمکه باندې پريوتل ، بيا ايلک خان حماد ته وويل « يا اميره ! زه ددې مندر دهرې برخې په اړه معلومات لرم. ستا اندازه سهی ده ددې مندر په شاتنی برخه کې هم ساتونکي شته. زه به مخته مخته ښويږم ته زما شاته راځه. »

حماد يې وړاندیز ومانه او ورته يې وويل : « يو بل کار هم وکړه ايلکه. خپل ډال شاته وټره ، ترڅو د ښويدو په وخت کې او زونه کړي.»

حماد او ايلک مخته ښويدل ، کله چې د مندر شاتنی برخې کې دتورو تيرو څخه جوړ کړل شوي ديوال ته ور نژدې شول نو حماد ايلک خان د اوږې څخه ونيوه او تم يې کړ ، ورته يې وويل « تم شه ، ايلک خانه ! خپل ښي او کيڼ لورې ته ووينه. ددواړو خواو څخه ساتونکي را روان دي ، سر ټيټ کړه او ساه دې بنده کړه»



حماد او ايلک خان دواړو خپل سرونه په زمکه ايښودې و. او خپلې ساه گانې يې و درولې ، خو سترگي يې په دغو وسلوالو ساتونکو نښتې وې چې دښي او کين لورې څخه راتلل. دواړه ساتونکې راغلل ، يو دبل سره يو ځاي شول او بيا بيرته په مختلفو سمتونو روان شول. کله چې هغوي لري ولاړل نو حماد ورته وويل : « ايلکه ! ددې مندر د شاتنې برخې دغه دواړه ساتونکې بيرته راځي او يو دبل سره بيا وينې او بيرته ستنيږي ، ددوي د ساتنې او پهرې همدا طريقه ده. ايلکه... ايلکه ! راځه لږ څه نور هم مخته ورځو او په زمکه پريوځو. خو اووره ! داخل چې هغوي دواړه يو ځاي شي او بيا بيرته دمختلفو سمتو په لور روان شي نو په ښي لور تلونکې باندي په زه او په کين لور تلونکې باندي ته حمله وکړه. پټ پټ دهغه شاته ولاړه شه. لمړۍ يې خوله وربنده کړه او بيا يې کار ور خلاص کړه.»

ايلک خان هم ورته په ځواب کې وويل : « ای اميره ! په دې اړه فکر مه کوه. زه به ستا د هدايت سره سم عمل کوم » لږه شيبه وروسته بيا هغه دواړه ساتونکې را وگرځيدل په همغه ځای کې يو دبل سره يو ځاي شول او بيرته په مخالفو سمتونو روان شول. حماد او ايلک خان ورته په سنگر کې ناست و او د زمريو په خير پسې را ووتل او په کرار کرار يې تر شا روان شول او بيا يې پرې ورتوب کړ ، لمړۍ يې ددوي خولې وربندي کړې بيا يې دهغوي په سينو کې د زهرو خنجر ورننويست ، بيا يې ددواړو ساتونکو لاشونه واخستل او شاته يې کړل ، بيا يې شاوخوا وکتل ، ترڅنگ يې ورته د ونو بوټو يو ځنگل شاتنه تر سترگو شو ، دهغوي دواړو لاشونه يې په همغه ځنگل کې ورواچول او بيرته دمندر لورې ته راستانه شول.

اوس نو هغوي دمندر د جنوبي ديوال تر څنگ څنگ د شرقي برخې په لور وروان و. او همدا مندر ته د ورننوتلو لاره وه. دديوال اخري سرته په رارسيدو سره حماد د مندر شرقي برخې په لور وکتل ، دمندر په دغې برخې کې دې شميره ستونو څخه جوړ شوي دهليز و چې دشمال په لور تر لري لري پورې غځيدلي و. ددې دهليز دننه بې شميره ډيوې بلې شوې وې او دهمدې ډيوو په رڼا کې هلته ساتونکو خپله دنده تر سره کوله. حماد او ايلک خان دواړه د يوې ستني سره څنگ ته شول او دساتونکو دراتلو انتظار يې پيل کړ.

څنگه چې پهره دارد ستني تر څنگ په تيريدو شو نو حماد او ايلک خان پرې د زمريو په خير ورو ولويدل ، دهغه خوله يې وربنده کړه او په ډيره چټکۍ سره يې هغه رانېکود او دمندر د جنوبي ديوال په تيارو کې يې ورو غورځاوه.

هغوي بيرته همدې ستر دهليز ته راستانه شول او شاوخوا يې و څارله ، دمندر تر مخه شرقي لوري چيري چې يو نشيبي لاره دمندر په لور راتلله هلته دمندر څو کسه وسلوال پهره داران ولاړ و. د





ستنې شاته ولاړ حماد په پټه وويل: «ايلکه ، ايلکه ! ايا دا ويلې شې چې او ما به په کومه کمره کې بنده وي»

ايلک دخو لمخو دخاموشۍ وروسته وويل: «که چيرې ژوندۍ وي او په ديوي او ديوتاو باندي يې قرباني کړي نه وي نو هغه به ددې مندر په تاخانه کې وي».

حماد ترې بيا وپوښتل: «تاخانه کومې لورې ته دي»

«دلته خويوه نه بلکه بې شميره تاخاني دي او هيڅ نابنده انسان ددې تاخانو څخه نه شي وتلې.

خوبيا هم زه فکر کوم چې هغه به دمندر د ستر پروهت په ذاتي تاخاني کې وي».

«ايا ته دهغې تاخاني په اړه معلومات لري؟»

هو ! اميره ما هغه تاخانه کتلې ده» .

«نو بيا واوړه ايلکه ! ددهليز د ديوال سره نښتې نښتې مخته دهغې تاخاني په لور ولاړ شه. زه

هم درسره ملگرې يم ، «دواړه دهغه دهليز د ديوال سره نښتې کرار کرار مخته ولاړل ، يوې دروازې

ته په رسيدو سره ايلک خان تم شو ، بيا يې هغه دروازې ته لږ څه زور ورکړ او ويې کتل چې دروازه

پرانيستې ده ، دهغې يوه پله يې لږ څه خلاصه کړه. ايلک خان ورته په پټه وويل: «يا اميره ! قدرت

په مکمله توگه زمونږ سره ملگرې دي . تاخاني ته تلونکې دا لاره پرانيستې ده . اوس زما شا شاته

راځه»

دواړو دروازه پرانيسته او دننه ورغلل ، دروازه يې تر شا بيرته بنده کړه ، کوم ځاي چې دوې ولاړ و

هغه پاتخې وې چې لاندې کوزيدې ، د پاتخو په دواړو خواو کې د ديوالونو سره مشالونه لږيدلې و

چې د همدې له کبله پاتخې په پوره اسانۍ سره څرگنديدې.

دواړو بې له دې چې شور و زوگ را پيدا کړي لاندې کيوتل ، د نژدې شلو پاتکو نه د کيوتلو

وروسته هغوي د تورو تيرونه په جوړ شوي فرش باندي ولاړ و. دا يوه پرانيستې لاره وه چې

مخامخ د غرب په لورې تلله. دواړه خو قدمه مخته ولاړل چې ويې کتل چې دا لاره ديوي بلې لارې

سره يو ځاي کيږي چې شمال جنوب لورې ته غځيدلې وه. دا ددې ټولو تاخانو دهليزونه و ، ځکه

چې ددې دهليزونو دواړو خواو ته گڼ شميرې کوټې وې او ټولې په تيارو کې ډوبې وې خوبيا هم د

شمال په لورې پرتو کوټو کې لږ څه روښنايي تر سترگو کيدله.

دواړو په ډير غور سره يو بل ته وکتل. بيا مخته ولاړل ، دواړو د يوې روښانه کمرې دننه وکتل

، هلته په کمره کې د کرشن مراري د تيرو څخه جوړ کړل شوي يو ستر بت ايسنول شوې و ، او دهغې

بت د سر سره نژدې ديوال باندي يو ستر مشال هم نښلول شوې و. ددې نه وروسته هغه

د څلورو کمرو پلټنه وکړه خو هغه ټولې خالي وې خو د ديوي گانو او ديوتاگانو د بوتانو نه ډکې



وي او دهر بُت سره نژدې مشالونه ايښوول شوي و. د اکمرې په ښه عطر و خوشبويه شوې وي ، تر څنگ يې د شمال او جنوب پورې غځيدلې دهليزونه هم د همداسې خوشبو څخه ډک و.

حماد او ايلک خان مخته ولاړل .... اوس دهغوې تر مخه داسې يوه کمره راغله چې د پخوانيو کمره په نسبت ډيره روښانه وه ، حماد لکه د يوه ځناور په څير په زوره زوره ساه واخسته او ايلک خان ته يې وويل «ايلک خانه ! هونبياره اوسه .... ماته ددې کمرې څخه تيز انساني بوي راځي».

ايلک خان ورته هم په اشارې سره وويل : «يا اميره ! همدا د مندر د ستر پروهت کمره ده»

حماد او ايلک خان همدې کمرې ته ور وکتل ، هلته د مندر ستر پروهت د يوه بُت تر مخه ناست وو ، يوه ښايسته او ډيره حسينه خدمتگار ه ښځه يې تر څنگ وه چې د بُت په سر يې گلان شيندل او شمعي يې پرې روښانه کولې. د پروهت سر تپت و او داسې څرگنديده چې په سکون او انجماد کې په مراقبې کې ډوب شوي وي ، د پروهت تر مخه او د بُت ښيي لورې ته ، چيرې چې انساني ځان په بُت باندي د قربانۍ له پاره ځاړيده ، يو قربان ځای هم موجود و. په زمکه کې يو ډير ستر موگې بنځ کړل شوې و او اوما يې په هغې پورې کلکه تړلې وه. ايلک خان همغې لورې ته اشاره وکړه او ويې ويل : «يا اميره ! دغه مخته چې کومه نجلۍ وينې چې په رسيو تړل شوې ، همدا اوما ده».

حماد وکتل چې هغه يوه ډيره حسينه او ښايسته ، د ښه قد خاونده او سترگې وړونکې پيغله وه. په تاخانه کې بنده او په تورو تيارو کې غمژنه ولاړه وه ، هغه اندينمنه وه ، د کوټي په تيارو کې لکه د ماتې شوې ډيوې په څير گرځيدلې وه. سترگې يې بندې وې ، داسې معلوميدله لکه د ډيرې مودې راهيسې چې خوب ته نه وي پرېښوول شوي او اوس قربان ځای ته په ورختلو باندي هم د کلک خوب کولو اراده لري.

حماد او ايلک خان يو بل ته وکتل ، په سترگو سترگو کې يې پريکړه وکړه ، بيا دواړه د يوه توپان په څير دننه ورننوتل ، حماد د تاخانې دروازه د دننه څخه وتړله ، د مندر د يو داسې چې کله دوې دواړه وکتل نو وجود يې په لړزان راغې ، حماد يې په لور توره و خو ځوله او ورته يې وويل :

«که چيرې د خولې څخه دې لږ څه او از هم وويست نو په دې توره به دې ستوني پريکړم.» هغه د يو داسې گونگه شوه او د بُت تر څنگ په لږ زيدلې وجود ولاړه پاته شوه.

اوما سترگې پرانيستې ، کله يې چې په تاخانې کې ايلک خان وکوت ، نو حيرانه شوه ، لږه شيبه مخته يې په مخ د غم او مرگ څپې تلې راتلې خواوس يې مخ د خوشحالي نه وغورځيد ، داسې برېښيده لکه د ايلک خان په کتلو سره يې هلته د وجود په هډوکو کې سمدلاسه شفا پيدا شوې وي.



په ارتكاز او ذكر كې ډوب پروهت خپل سر و څرخاوه او د ايلك خان په لور يې د كتلو په وخت كې په سختې لهجې وويل: «تاسو دواړه څوك ياست او ولي دلته دې مقدسې خونې ته را ننوتې ياست؟»

حماد د پروهت خبره هسې واخسته او ايلك خان ته يې وويل: «ايلك خانه! د او ما رسي پرانيزه او په ځاي يې د مندر د يو داسې و تره او په خوله كې يې ورته دخپلو كاليو څخه څه ورومنده ترڅو اوازونه شي كړاي.»

ايلك خان ور مخته شو او لږزانده د يو داسې يې د بټ د اړخ څخه را ونيوله او هلته په قربان ځاي كې يې د او ما په ځاي و تړله او د او ما رسي يې را پرانيستې....

پروهت يو ځل بيا په خپلو غضبناكو سترگو حماد ته وكتل او په خپل قهرجن اواز يې وپوښتل.... «ما له تاسې وپوښتل چې تاسو څوك ياست چې په خپل سر مندر ته را ننوتې ياست. زه وينم چې ستاسو د ظاهر او باطن ترمنځ يو شرارت شتون لري او هغه انسان، چې دهغه په روح كې شيطان وي، هغه دې مندر ته نه شي داخلېدي.»

حماد په داسې بڼه هغه پروهت ته ورنژدې شو، لكه څنگه چې يو وحشي دخپل يوه بنكار په لور ورنژدې كېږي. تر دې وخته پورې پروهت دخپله ځايه راپورته شوې و، حماد يې هم مخته ولاړ و. «ته نه شي كولي مونږ دې مندر ته د راننوتلو څخه مننه كړې»

پروهت په ډيره حيرانتيا سره د ايلك خان په لور وكتل او ويې ويل: «او ه... ته خو همغه يې چې د او ما سره دې ددې وطن دخاورې سره دخيانت اراده كړې وه او بيا ونيول شوې. تو خو هلته متهرا كې بندي وې، دهغه ځايه څه ډول را خلاص شوې يې. حماد د پروهت په خوله يوه درنده سپيره وركړه او ورته يې وويل: «په دې خاطر د متهرا د بنديخاني څخه را و تښتيد چې ستا په خير يې روح ناولې نه و»

پروهت ډير په غضب سره و غرمبيد او ويې ويل «هلکه! دخپلې ژبې او دخپلې خولي مزي دې و تره او كه نه په همدې تاخاني كې به دې داسې ټوټې ټوټې كړم چې...» بيا يې د ايلك خان په لور وكتل او لږ څه په سره لهجه يې ورته وويل: «دا ستا ملگرې او زما د وطن د بنمن دلته څه كوي. د مندر كومه د يو داسې يې چې نيولې ده هغه د ديو تاگانو لويه عبات كونكي ده. كه چيرې هغې ته لږ څه زيان هم وورسيږي نو ديو تاگان به تاسو يو هم ونه بښي. هغه بله نجلۍ چې او ما نوميرې او د كومې رسي يې چې پرانيستې دي دهغې په اړه پريكړه شوې چې هغه به په ديو تاگانو څارول كېږي... واورئ! دا ستاسو د لوبو كار نه دې، دا به ستاسو په كار رانشي، خو مونږ به يې په خپلو ديو تاگانو باندي څار كړو او او دهغوې د غضب او قهر نه به خپلې خاورې ته نجات وركړو.»



حماد نور هم قهرورې شو او پروهت يې د اوږې څخه ونيوه ، سخت ټکان يې ورکړ او ورته يې وويل : «رونده انسانه ! ماته وگوره ! زه ستا د مرگ دهغه ديوتا په څير راغلي يم چې ستا دهرم له مخې خپلې متبي يې په پوره توگه غځولې وي ، که چيرې ستا کوم بُت ، کوم ديوتا ، اويا کوم بل څه تاله ماڅخه خوندي کولې شي نو همغه ته ورغږ کړه» .

پروهت دا ځل لږ څه په عبثيا تو سره وويل : «اې هلکه واوره ! حوصله وکړه او په صبر سره زما خبره واوره ! همدا اوس دې خپله ملا سمه کړه او سترگې دې پرانيزه او ددې ځايه ووځه ، او که نه زه به دې داسې زخمي کړم چې خپل پيدايننت به دې هم له ياده ووځي» .

په دغه داسرارو نه دې څې تاخاني کې حماد يو ځل بيا په قهر وويل : «کاشکې چې ته دهندو دهرم د پروهت په ځاې کوم کشتري واي نو تر اوسه به مې ستا خټ وهلې و . مونږ د مذهب د مشرانو درنښت کوو . زما د څو پوښتنو ځواب را کړه ، خو که چيرې انکار دې وکړ اويا دې درواغ وويل نو زه به دخپلې تورې په کارولو مجبور کړل شم» .

پروهت د سختې کرکې په بڼه وويل : «ته تر اوسه هلک يې ، ورکېږه . په خپله لاره ځه ، زه ستا دهيش سوال ځواب نه شم ورکولې ، ته داسې پهلوان نه يې چې زه دې تر مخه مات شم او خپله ماتې ومنم» .

حماد دخپلې درنې تورې څو که د پروهت په ستوني کې ور بنځه کړه او ورته يې وويل «گورم چې ته څنگه زما د پوښتنو ځواب نه شې ويلې»

پروهت د ويرې او وحشت نه په لږزه شو ، تر ډيره پورې يې خبرې نه شوې کولې ، حالت يې داسې گرځيدلې ولکه ژبه يې چې په ستونې کې نښتې وي ، بيا يې په ډيره ستونزمنه توگه خپله ژبه پرانيسته او په ترې ژبه يې وويل :

«ځوانه ! زه ستا خدمتگار او غلام يم ، ستا دهرې خبرې خيال به ساتم او دهرې پوښتنې ځواب به دې وايم ، خو ما مه وژنه»

حماد ترې په قهر سره وپوښتل : «ستا هغه ناما تيدونکې غرور چيرې ولاړ ...»

پروهت ورته په ډيره بې وسۍ سره وويل : «مه اراجه ! بنښنه وکړه ، .....زه هم انسان يم ، له ماڅخه غفلت شوې دې»

حماد يې په ستوني باندې دتورې د څوکې فشار را کم کړ او ورته يې وويل : «دهغه څه پوښتنه چې کوم سهي ځواب به يې را کوې او که نه په همدې تاخاني کې به دې خټ در پرې کړم اوزه به په پوره خوندي توگه ددې ځايه ووځم» .

پروهت په لږزانده اواز سره وويل : «وپوښته ، وپوښته مهاراجه ! زه به درته درواغ ونه وايم»



حماد د پروهټ په سترگو کې سترگې ورننويستلې او ورڅخه يې وپوښتل: «که چيرې د غزني کوم حکمران دلته په هند باندې حمله وکړي نو د کوهستان د شوالک ټول راجه گان به يو ځای دهغه په مقابل کې څومره لښکر راټول کړاې شي؟»

پروهټ په غمژن او از سره وويل: «شاوخوا څلوېښت زره کسان»  
«دمتېرا او تانيسر څخه د څومره کسانو د راټولو توقع کيدې شي؟»

«شاوخوا پنځلس زره کسان»..

«د کشمير او شمالي سيمو څخه...؟»

«شاوخوا پنځه ويشت زره کسان»...

حماد خاموشه شو، بيا يو ځل بيا د پروهټ په څټ توره کيښوده او په غوریدونکې او ازبې وويل: «ته هم دهغې قربان ځای په لور ورځه، چيرې دې چې زما د قوم يوه لور په خپلو بتانو د قربانۍ له پاره په رسيو کې ترلې وه. پروهټه واوره چې! ما به هرو مرو ته اوستا دا ديوداسی بښلې وای، خو اوس تاسو دواړو ايلک خان و پيژانده په دې خاطر ستاسو د دواړو وژل را ته اړين دي»

پروهټ د قربانځای په لور د تللو په وخت کې په زوره زوره چغې کړې «تباهي ده، تباهي ده...»

حماد پرې توره را تاوه کړه او په يوه گزار يې دهغه څټ ور پرې کړ، دبله اړخه ايلک خان هم په رسيو کې ترلې ديوداسی د ژوند نه لاس په سر کړې وه او سړی ترې پرې کړې و. په همدې وخت کې د مندر بيروني برخه کې شور و غوغا او اوريدل شوه. حماد ايلک خان ته وويل:

«ايلکه ايلکه! او ما له ځانه سره را واخله او زما تر شاشا راځه، کيدې شی ددې پروهټ او از بيرون پهره دارانو او اريدلې وى، هغوي به هرو مرو تا خانې ته راځي، زه به د پاتخو سره نژدې هغوي تم کړم، ته او ما له ځانه سره را واخله او را ځه.»

حماد په يوه منډه تر پاتخو پورې راغې او په پاتخو کې شته مشالونه يې مړه کړل او په دريم پاتکي باندې منتظر پاته شو. ايلک او او ما هم خپل ځانونه همتله ورو رسول، تر دې وخته پورې څلور ساتونکې په منډه را ورسيدل او د تاخانو دروازه يې پرانيسته او د پاتخو څخه لاندې را کيوتل، حماد، ايلک او او ما د ديوال پورې نښتې و، په دې خاطر ساتونکو ونه شو کتلاي، کله چې هغوي څلور واړه د پاتخو څخه ښکته شول نو ايلک خان غوښتل حمله پرې وکړې خو حماد يې لاس ونيو.

کله چې هغه څلور واړه د پاتخو څخه ښکته شول او د تاخانې په لور ولاړل نو حماد دروازه پرانيسته او بيرون يې وکتل، بيرون هرې لورې ته خاموشی خپره وه. حماد ايلک ته په پټه وويل: «... تاسو دواړه زما شاته راځئ»



درې واړو دروازو پرانیسته ، د دروازې څخه ووتل ، بیا حماد دروازو د شانه و تړله او د دهلیز د دیوال سره څنگ کې په تیارو کې د جنوبي دهلیز په لور مخته ولاړل . حماد هغوي دواړو ته د تینبتي حکم وکړ او پخپله هم په پوره قوت سره په ځغاسته شو . هغه ځای ته یې ځانونه ورسول چېرې یې چې او سپینیزه پنجه په غره کې ځړولې پرې ایښي وه . ایلک خان هم او ما له لاسه نیولې وه او په پوره منډه راوړو .

ناڅاپه د مندر د شرقي برخې یوه ساتونکې شور و غوغا جوړه کړه : « هغوي و تینبیدل .... و تینبیدل .... یواځې دوه کسان دي ، .... او ما هم ورسره ده او تینبتي یې ... »  
د مندر د شرقي برخې ساتونکو ټولو شور او غوغا پیل کړه .

خپلې رسی ته د ورسیدو سره سم حماد سمدلاسه سنگر و نیوه ، کمان یې دغشونه ډک کړ او ایلک خان ته یې وویل ، « او ما له ځآنه سره کړه او لاندې یې کیباسه . زه به د تعقیبوونکو د مخنیوي هڅې وکړم »

ایلک خان د ډیر محبت څرگندونه وکړه او وویي ویل :

« یا امیره ! زه دې د دښمن تر مخه ځانته نه شم پریښوولې ، زه به ستا سره اوږه په اوږه دهغوي مقابله کوم . »

حماد په سخت او از سره ورته وویل : « ایلک خان ! دا زما حکم دي ، او ما له ځآنه سره واخله او لاندې یې ښکته کړه . او واوره ! چې د کیوتلو وخت کې چې کله د دوو رسیو جوړ راشي نو هلته کوم مناسب ځای وگوره او او ما هملته په کوم ځای کې ودره ، هلته رسی په خپل ځای پرېږده ، ځکه چې زه د درکیوتلو په وخت کې خپله او سپینیزه پنجه هم له ځآنه سره درکیبا سم . او په هماغه وخت کې به تاسو ته ووايم چې څه وخت د رسی په مرسته نور هم ښکته ولاړ شئ او کوم وخت په غونډۍ باندې ودرېږئ او رسی پرېږدئ ، اوس او ما له ځآنه سره واخله او لاندې یې ښکته کړه .... گوره هغه ساتونکې په منډه منډه را روان دي ، زه به هغوي هملته لري تم کړم .... »

ایلک خان لمړی او ما سره مرسته وکړه او هغه یې درسی له لارې لاندې کیوستله ، پخپله یې هم رسی و نیوله او لاندې کیوت ، درې څلور گزه لاندې کیوتو سره ایلک خان او ما ته وویل : « او ما ته کرار کرار لاندې کیوزه ، زه به همدلته پاته شم او دامیر ساتنه به وکړم . که چیرې د حمله راوړونکو شمیره زیاته شوه نو زه به بیرته ور ستون شم او دهغه سره به مرسته وکړم . »

او ما ترې په پلټونکو سترگو وپوښتل « دا امیر څوک دي او د کومه ځایه راغلې دي ؟ »  
ایلک خان ورته په پټه توگه وویل : « دا په هندوستان کې د ټولو کارکوونکو له پاره نوې امیر ټاکل شوې دي ، د غزني د حکومت له اړخه دلته را استول شوې دي ، د نیشاپور او سیدونکې دي





او حماد بن خلدون نومېږي. اوس ته وخت مه ضايع كوه او بسكته ولاړه شه. زه همدلته پاته كيږم او دامير څارنه به كوم. ته چې په څومره چټكتيا سره كيوتلې شې هغومره ژر كيوزه، واوړه! كه چيرې مونږ دواړو ته دلته كومه پيښه رامخته شوه يا زمونږ په دركيوتو كې ځنډ را پيدا شو، نو هلته لاندې زمونږ ددواړو آسونه ترلې دي د هغوي څنگ ته ورشه».

او ما لاندې بسكته شوه او ايلك خان لږ څه نور هم پورته ولاړ او دحماد څارنه يې پيل كړه. هغې رسۍ پرې ايښې وه او د يوې راوتلې تيرې په سر ناست و او دحماد په لور يې كتل. كله چې دمندر ساتونكې په منډو منډو دحماد لورې ته راغلل نو حماد د يوه تيرې شاته كيښاست او په هغوي يې دغشو باران و اوړاوه. تر ټولو مخكې راتلونكې پنځه كسه ساتونكې دهغه دغشو بسكارو وگرځيدل او له منځه ولاړل. دوو نورو ساتونكو هم هغه وخت سر وخور چې دحماد په لور يې دراتلو هڅې كولې. دهغوي شاته څو نور ساتونكې و چې دحماد په لور دراتلو هڅې يې كولې هغوي بيرته شاته و تنبتيديل او مندر ته ورننوتل.

په تيره ناست ايلك خان وكتل چې د مندر پنځه ساتونكې دخپلو تورو سره يو ځای دحماد په لور دهغه تر شا حمله كونكي دي هغوي حماد ته ډير را نژدې شوي وو، كيدې شي چې دا دهغو ساتونكو چال وو چې حماد يې په خپله مخكينۍ برخه كې مصروف وساته او د فريب نه يې په كار اخستو سره دهغه تر شا پرې د حملې كولو هڅه وكړه.

ايلك خان په يوه ټوپ ځانته پورته و خيژاوه او چغه يې كړه «يا اميره! شاته دې وگوره چې دښمن درباندي حمله كونكي دي»

حماد دبرق په څير را وگرځيدل او خپله توره او ډال يې سنبال كړل، تردې وخته پورې ايلكخان هم هلته ور رسيدلې و. دواړو يو ځای ددغو ساتونكو حمله ناكامه كړه.

ددې پنځو كسانو سترگې دحماد د اوسپنې په پنځې ورنښتې وې، ځكه ددې پنځې سره رسۍ هم نښتې وه، دهغوي څخه يو ځان په بنويدو بنويدو هغې ته ورساوه او هغه يې په پښو ووهله او لاندې يې پرېسته. پنجه لاندې و بنويده. ددې سره سم په فضا كې يوه هولناكه چيغه واوريدل شوه، حماد او ايلك پوه شول چې دا د اوما چيغه ده... په پښو باندي دپنځې دوهونكې ساتونكي په خلاف حماد داسې غصيلي شوي و چې په يوه گذار يې توره دهغه دپښتيو څخه تيره كړې وه. او هملته يې ځاې په ځاې وژلې و. حماد را وگرزید او دريم محافظ يې هم دخپلې تورې خوراك وگرځاوه.

په دې وخت كې حماد وكتل چې دده دغشو څخه ويږيدلې تنبتيديلي ساتونكې چې مندر ته ننوتلي و يو ځل بيا په منډو منډو دهغه په لور را روان دي، حماد لږ څه شاته شو او سمدلاسه يې



خپل سنگرو نيو او ايلک ته يې وويل: «دا دواړه سنبال کره ايلکه! زه به دمندر له لورې د راتلونکو سره معامله خلاصه کړم».

حماد په زمکه گونډه ووهله او بيا يې دمندر څخه په راتلونکو ساتونکو باندې د غشو باران پيل کړ، هغوي يو ځل بيا وتبستيدل او مندر ته ننوتل. حماد را پورته شو، خپله توره يې سنبال کره او د ايلک خان سره په جنگ کې دنبتو ساتونکو په لور ورغې، په هغوي يې حمله وکړه او دواړه يې د تيغه تير کړل.

حماد هغه ځای ته راغې چيرې چې او سپينيزه پنجه نښتې وه. خو هغه په ډيرې ناهيلۍ سره وويل: ايلکه! رسي! لاندې پريوتې ده. زه د او ما د ژوندانه څخه هم ناهيلي شوي يم. راځه چې په تيرو پښې ږدو او لاندې ښکته شو. هسې نه چې دمندر ساتونکې يو او ږد چکر ووهې او دشمال له اړخه دغره دغې لاندې برخې ته راشي او زموږ مخه ونيسي او زموږ د دواړو د ژوندانه هيلي هم له منځه ولاړې شي. زه ستا ممنون يم چې زه دې د شال له اړخه د دښمن د حملې څخه وژغورلم. ايلک خان ورته په ډيره انکسارۍ سره وويل: «يا اميره! دا زما فرض و، تا ته زما دشکر يې د اداء کولو ضرورت نه شته».

دواړه کينې خوا ته راغلل او په تيرو يې پښې ايښودې او په ډير احتياط سره لاندې کيوتل. نژدې شل ديرش لويشتې لاندې ايلک خان غږ کړ: «يا اميره! ستا او سپينيزه پنجه دلته په دې غره کې نښتې ده. او رسي ترې لاندې ځانگي. حماد وکتل چې ريښتيا هم پنجه په يوې سترې تيره کې نښتې وه، بيا دواړو رسي ونيوله او په ډيره بيره لاندې کيوتل.

کله چې دواړه د دوو رسيو جوړه ته را رسيدل نو حماد ايلک خان ته وويل: «ايلک خانه! په کوم نژدې تيره باندې و دريره ترڅو دا پنجه د پاسه را خلاصه کړم.

ايلک خان په کينې اړخ کې تيرو باندې خپله پښه کلکه کړه او و دريد، حماد دښي لورې تيرو باندې پښې کيښودې او و دريد. بيا يې د پښې سره تړلې رسي په زوره و څرخوله او يوه جټکه يې ورکړه.

پاس په غره کې نښتې پنجه لاندې را پريوته، دهغې رسي د حماد په لاسو کې وه، هغه دوباره پنجه په تيره کې و نښلوله او په دې توگه لاندې را ښکته شول.

لاندې د راکيو تلو سره سم هغوي وکتل چې او ما د درياب په غاړه په تير لور په زمکه باندې چپه پرته ده، حماد ورمونده کړه ترڅو وويني چې ژوندي ده او که مړه شوې ده. خو ويې کتل چې نبض يې چليري، خو بې هوشه وه. حماد ايلک خان ته وکتل او ورته يې وويل:



«ايلک، ايلکه! او ما را واخله او د آسونو په لور راخته، زه د ارسۍ تاووم او درخم. مونږ بايد سمدلاسه د دې ځايه حرکت وکړو، د درياب نه اخوا بلې غاړې ته ولاړ شو. هر څومره زيات چې دلته تم کيږو همغومره خطرات زياتيږي.

حماد په بيړه رسۍ را تاوه کړه، ايلک خان او ما په خپلو لاسو کې را پورته کړه او د آسونو ځاي ته يې راوسته. هلته يې د درياب په غاړه په او ما او به و شيندلې ترڅو په هوش کې راشي خو هغه همغسې بې هوشه پرته وه خو ساه يې اخسته. ايلک آس را پرانست، او ما يې د زمکې څخه را پورته کړه او په آس يې له ځانه سره واچوله او سپور شو او د حماد انتظار يې پيل کړ. لږه شيبه وروسته حماد هم راغې، خپله او سپينيزه پنجه يې د آس د زين سره را وځړوله، رسۍ يې د زين سره وتړلې او په آس باندې سپور شو او ايلک ته يې وويل:

«زما شاشا ته راخته، دا کوهستاني درياب دومره ژور نه دې، زيات نه زيات درې لاسه او به لري، او مونږ کولې شو د خپلو آسونو سره يو ځای ترې په آسانۍ سره هغه بلې غاړې ته تير شو. د دې خبرې سره سم حماد خپل آس درياب ته ورو غورځاوه او ايلک يې هم تر شاشا په درياب کې روان و.

د درياب هغه بلې غاړې ته د ورسيدو سره سم د جنوب په لور روان شول او آسونه يې ترخپله وسه ځغلول، دا ايلک په يوه لاس کې د آس واگې او په بل کې يې د او ما نبض نيولې و. هغه احساسوله چې د او ما نبض لا تر اوسه پورې کار کوي.

پنځه ميله لرې يو ناڅاپه ايلک خان چغه کړه «حماده، حماده! تم شه، ... د او ما نبض ډوب شوي دې.» حماد آس تم کړ او لاندې ترې را بنکته شو، ايلک خان هم او ما د آسه را بنکته کړه او په زمکه يې واچوله. خو کله چې ايلک خان د او ما په نبض لاس کيښود نو ناهيلې شو. ځکه د او ما نبض ولاړ و او د خپلې ساه اخري اه يې وړاندې کړې و.

ايلک نيغ و دريد. او د حماد په لور يې په کتلو سره وويل «يا اميره! او ما ساه ورکړې ده» حماد هم راغې او دهغې نبض يې وکوت، ويې کتل چې رينستيا هم او ما مړه شوې وه. حماد هم ډير غمگين شوې و. دا ايلک خان سترگې دغم او وير نه ډکې وې، دواړو يو ځای د خپلو تېرونو په واسطه زمکه ژوره کړه، قبر يې وويست او او ما يې هملته بنځه کړه، او دوباره يې خپل سفر پيل کړ.



## ۲۴ مه برخه

يوه ورځ په داسې حال کې چې لمر د غرب په تاخانو کې پتيدونکې و ، حماد او ايلک خان د سرسوتي د درياب په غاړه غاړه د جنوب لورې ته روا وو. هغوي د بهيم سيم نه څو مايله لرې د خپلو آسونو څخه را بنکته شول ، آسونه يې ازاد پريښوول او پخپله او د سونه وکړله تر څو د مابنام لمونځ ادا کړي، دلمانځه د اداء کولو وروسته يې دوباره خپل سفر پيل کړ. خو دواړه ډير غمژن او انديښمن و.

د بدري نات حويلۍ ته د ور رسيدو په وخت کې شپه پوره تياره شوې وه، پخپله بدري نات او گيان يې ښه راغلاست ته راغلل. د کور دننه د بدري نات ښځه ساوترې او لور يې بملا هم په منډه دروازي ته راغلل. خو د پشپال او رتنا درک نه لگيده.

کله چې حماد ايلک خان له ځانه سره يو ځای کړ او د گيان د کمري په لور روان شول نو بدري نات منعه کړل او ورته يې وويل « هلته نه ، بلکه دننه حويلۍ ته به ځئ »

حماد ورته په پوره انکسار سره وويل « زما له پاره همغه کمره مناسبه ده. او بيا رتنا ».....

بدري نات يې دخبرو په منع کې راټوپ کړ او ويې ويل « هغه دواړه خور او ورور دلته نه شته ».

حماد ترې په انديښنې سره وپوښتل « هغوي چيرې تللي...؟ »

بدري نات ورته په غمژنه توگه وويل « هر څه به درته ووايم ، خو لمړۍ تاسو راته ووايست چې او ما مو څه کړه ؟ » په ځواب کې يې ورته حماد د نگر کوټ د مندر ټوله پيښه بيان کړه او داو ما د مړيني داستان يې ورته واوروو. بدري نات ، ساوترې او بملا درې واړه ډير پريشانه او غمژن شول

گيان د ټول داستان د اوريدو نه وروسته د حماد او ايلک خان آسونو ته د خورا اچولو په خاطر اصطبل ته ورغې ، بدري نات ، ساوترې او بملا ، حماد او ايلک خان له ځانه سره واخستل او هغه کمري ته ورغلل چيرې چې زخمي پشپال په کې پروت و. خو اوس په دې کمري کې درې پاکې بستري غوړيدلې وې، داسې معلوميدې چې د حماد او ايلک خان د اوسيدو له پاره همدا ځای ټاکل شوې و.

په مخامخ بستره باندې د کيناستو وروسته حماد بدري نات ته وويل « تا غوښتل د پشپال او رتنا په اړه را ته څه ووايي »

بدري نات د حماد تر مخه د ايلک خان سره څنگ کې کيناست په دې وخت کې بدري نات په خپل غمژن او از سره وويل: « رتنا خود اجمير د راجه پتهوراې خلکو له دې ځايه تنبولې ده »



حماد د حيرانتيا نه په خپل ځاي کې پورته شو او بېرته کيناست او ترې ويی پوښتل «څنگه او کله ...؟»

بدرې نات ورته په خپل لړزان او از سره وويل: «ددې ځايه ستا د تللو څو ورځې وروسته د پشپال زخمونه لږ څه را بڼه شوي و. او هغه د اسماعيل سره دهغه د کلي په لور ولاړ. دهغه په نشت کې رتتا د خپل بل ماما او زما دورور ليکهراج کورته ورغله. زما د همدې ورور زوي راجن د رتتا سره نکاح هم شوې ده. کيدې شي چې تاسو په دې خبر ياستئ چې راي پتهورا د يوې مودې راهيسي درتتا پسې دې تر څو ځانته يې واده کړي، په همدې خاطر يې دهغې مور او پلار دواړه وژلي دي. هلته د ليکهراج په کور کې لا د رتتا دوه ورځې نه وې تيرې شوې چې د راي پتهورا کسان بهيم سيم ته داخل شول، بدقسمتۍ سره چې رتتا هغه وخت په کوڅه کې وه. د راي پتهورا کسانو هغه وکتله او ويی پيژندله. رتتا هم هغوي و پيژندل او په منډه يې ځان دخپل ماما کورته ورساوه. خو د راجه کسان هغه کور ته ورننوتل او رتتا يې دهغه ځايه په زور وويستله. زما ورور او دهغه د کورنيو نورو خلکو د راجه دخلکو سره مقابله وکړه خو هغوي يې ټول ووژل او رتتا يې ترې پورته کړه او اجمير ته يې له ځانه سره يوړه.

ما د پشپال د راغونښتو له پاره خپل يو کس د اسماعيل کلي ته وليږه، بله ورځ پشپال هم را ورسيد او بيا دلته د تم کيدو پرته د اجمير په لور روان شو. ويل يې: يا د رتتا عزت خوندي کوم او يا به دهغې په عزت باندي ځان څار کړم. خو کله چې پشپال دهغه ځايه راستون شو نو دهغه دخبرو څخه داسې ډاگيزيده چې د مسلمانانو څخه يې ډير اغيز اخستې دې.»

حماد ورته ډاگيزه کړه چې «پشپال مسلمان دې، او هغه زما په لاسو مسلمان شوې دې، هغه اسلام منلې دې»

بدرې نات په عجيبه توگه ساوترې او بملا ته وکتل او بيا يې خپله خبره د حماد په لور راوگرځوله «ما څو کسان اجمير ته استولي و، هغوي بېرته راستانه شوي او ويی ويل چې يوه مياشت وروسته راجه پتهورا دخپلې لور سوئمبر لمانځي او بيا ددې راج کنيا د سوئمبر په دويمه ورځ راي پتهورا د رتتا سره واده کول غواړي. دبېرته راغليو هغو خلکو وينا ده چې رتتا هلته په اجمير کې ديوي بندۍ په څير او سپرې خو د پشپال درک تر اوسه نه دې معلوم چې هغه هلته په اجمير کې په کوم ځاي کې دې. دوي به يو ځل بيا اجمير ته ليرم تر څو درتتا دخلاصون له پاره څه وکړاي شي.

حماد په ژورو فکرونو کې ډوب ناست و او ويی ويل: «رتتا او پشپال بايد ځانته پرې نه ښوول شي، زه به سبا د ايلک خان سره يو ځاي هغه لورې ته ورځم. زه به هڅه وکړم چې هغه د سوئمبر د لمانځلو نه مخته را خلاصه کړم. خو که بريالي نه شوم نو بيا به دکشترې په کاليو کې په دغه



سوٽمبر کي برخه اخلم که چيرې سوٽمبر مې وگتته او د راجه لور کرشنا يی ماته واده کړه نو بيا به را ته درتنا ازادول اسانه وی.

ساوترې او بملا بیرون ووتلې ، بدرې نات حماد ته وویل : « که چيرې تاسو د واره هغې لورې ته ورځئ نو د احتیاط نه به کار اخلی ، او که چيرې د چا سره مو جنگ پیدا شو نو دهغه د ملا لاندې گزار مه کوئ ، ځکه په کشتري دهرم کې د ملا لاندې ځای باندې گزار کول گناه ده »

ایلک خان خاموشه شو ، ځکه ساوترې او بملا له خپله ځانه سره د خوراک خبناک شيان راوړې و او بيا ټول په همدې کوټه کې کیناستل او يو ځای يی ډوډی و خوره.





## ۲۵ مه (وروستی) برخه

بله ورځ حماد او ايلک خان دواړه د اجمير په لور روان شول. بدرې نات ورته مناسب کالي او لباس تهيه کړ. او اوس هغوي په دې کاليو کې د کشتري په خير بنکاريدل. د بهيم سيم څخه د وتلو وروسته هغوي د هستناپور په لور مخه کړه ، يوه شپه هملته تم شول او آرام يی وکړ. بيا يی دهغه ځايه حرکت وکړ او په ډيره چټکتيا سره د ساتگر، بهرت پور ، جې پور ، کشن گر ، څخه تير او د اجمير ښار ته ورسيدل ، په دې وخت کې لمر د غروب په حال کې و. دوي د ښاره بيرون په يوه ځانته ځای کې جوړ شوي سراي کې ځانته يوه کوټه ونيوله او درتنا د ازاديدو له پاره يی په مختلفو تدبيرونو کار پيل کړ.

حماد او ايلک خان په اجمير کې نژدې يوه مياشت و او سيدل ، خو په دې ټوله موده کې هغوي نه رتنا پيدا کړاې شوه او نه يی د پشپال کوم درک خرکو موند. ان تر دې چې اجمير ته په رارسيدو سره يی د رتنا مخ هم ونه شو کتلاي. ان تر دې چې هغه ورځ هم را ورسیده په کومه چې راجه دخپلې کرشنا سوئمبر لمانځه.

د راي پتهورا د محل سره نژدې چې د پهلوانانو د مقابلو او دنښه ويشتونکو د جنگ له پاره چې کوم ډگر جوړ کړل شوي و ، دهغې نه بيرون په يوه خلاص ميدان کې ، تر هغو چې سترگو کتلاي شو خيمي ښخې کړل شوې وې ، تر څنگ يی لويی لويی خيمي او شاميانې هم نصب کړل شوې وې. د راج فيل چې زري ستر ستر څادرونه پرې غوړول شوي وو دخپلو پالونکو په اشارو په ازاده توگه هلته گرځيده. د کلي کلي او ښار ښار څخه کشتري پهلوانان او نښه ويشتونکي په دې سوئمبر کې دبرخي اخستو له پاره دلته راغلي و. په دې ډله کې حماد هم شامل و. په داسې حال کې چې ايلک خان په خپلو لاسو کې نيزه نيولې وه او د حماد تر څنگ ولاړ و او دا ټول منظريی کوت.

لږه شيبه وروسته راجه پتهورا دخپله محله راووت. په طلايی گاډی کې سپور و. شاوخوا يی لعل رنگه پردې راڅړول شوې وې ، گاډی دميدان په هغه ځای کې تم شوه چيرې چې د سور کاني څخه اويا اتيا فته لوړ مينار جوړ کړل شوې و. ددې مينار د پاسه لس فته پورته د لرگي څخه جوړه کړل شوې پيشو نصب کړل شوې وه. د لرگيو ددې جوړې کړل شوې پيشو د پاسه د سور رنگ يوه لرگيزه تخته ايښودل شوې وه. ددې تختې تر منځ يوه کوچنې شانته دايره وه او په سوئمبر کې برخه اخستونکو نښه ويشتونکو به همدا سپين گول دا يروي شکله ځای دخپلو غشو نښه گرځوله. کله چې د طلايی رنگ دغه گاډی په خپل ځای کې و دريده نو تر ټولو لمړی راجه پتهورا ترې رانښکته شو ، بيا راج کماري کرشنا ترې را ووتله. هغې د سور رنگه ورينمو کالي اغوستې واوپه



مخ بی نازکه پوډر هم وهلي و. اخر د همدې گاډۍ څخه رتنا هم په داسې حال کې را کیوته لکه چا چې په زور را کیوستې وي او یا بی ورته په ډیره سختۍ سره د گاډۍ څخه د راوتلو حکم کړې وي. هغه غمژنه وه. د مرژواندي او رژیډلي گلاب په خیر گرځیدلې وه. دهغې په بنایسته مخ باندي د دردونکو احساساتو نښې نښانې د وراهه خرگندیډې.

راجه پتهورا، راج کماری کرشنا او رتنا له ځانه سره کړې او شانشین په لور ورغې. هلته بی د سوئمبر د پیلولو اعلان کاوه. د راج کماری کرشنا په لاسو کې درنگا رنگ گلانو یوه غنچه وه او د راجه په بڼي لورې کې ناسته وه، او دخپل مخ څخه بی هغه نرې شال هم لرې کړې و.

دندار چیانو یو هجوم راټول شوې وټولو غوښتل د راجکماری بنایست له نژدې و ویني، راجه رتنا ته په خپل کین لورې کې د کیناستو حکم وکړ هغه هم مجبوره وه چې د حکم سره سم عمل وکړي او هملته په ورنښوول شوي ځای کې کیناسته. که څه هم هغه غمگینه وه خو دهغې حسن د راجکماری بنایست تراغیز لاندې راوستې و او دندار چیانو په زړونو کې بی خاص اغیز شیندلې و.

حماد هملته د رتنا تر څنگ ولاړ و، هغه په دې خاطر په خپل مخ او سر باندي او سپینز نقاب ایښودې و چې رتنا بی و نه پیژني او دخپل فطرت له مخې دهغه راز را و نه سپري، راجه پتهورا د لاس په اشارې سره د سوئمبر د پیلیدو حکم وکړ. په سوئمبر کې برخه اخیستونکې ټول نښه ویشتونکې کشتریان په کتار ولاړ و. د راجه پتهورا کارکوونکي هم هملته د شانشین تر څنگ ولاړ و او ددې نښه ویشتونکو تر منځ بی غشي ویشل.

هر نښه ویشتونکې به چې د شاه نشین څخه تیریده نو د راجه مامورینو به ورته پنځه غشي ورکول، هغوی به یو اوږود چکر واهه او بیا به د هغه برج څخه په لږ واټن د شرق په لورې دریده د کوم د پاسه چې هغه تخته ایښوول شوې وه. هغه ځای کې به چې په سوئمبر کې برخه اخیستونکې دریدل هلته د لرگیو په یوه کوچني شاه نشین باندي یو دروند او وزني کمان ایښوول شوې و او بیا به په همدې شاه نشین د دریدو وروسته د برج د سرې تختې په گول ډایره باندي هدف ویشتل کیده.

حماد په داسې حال کې چې په خپلې څهرې بی خود را اچولې و د شاه نشین تر مخه تیر شو، رتنا هغه و نه شو پیژاندې ځکه چې هغه خپل د ټاټ لاس هم بدل کړې و. کله چې د راجه مامورینو ورته پنځه غشي و نیول نو هغه دغه ټول غشي راواخیستل، ویی کتل او بیا بی ترې یو خوښ کړ او نور بی بیرته هغو مامورینو ته ورکړل. راجه ددې وضعیت په کتلو سره ډیر حیران پاته و، په دې خاطر بی دهغه څخه وپوښتل:

«اې نښه ویشتونکيه! تا ولې یواځي یو غشي راواخیست. په داسې حال کې چې دغه پنځه واره غشي ستا حق دي. ټول واخله او گټه ترې پورته کړه.»



حماد خپل سر بنکته کړ او په ټيټه اوازي وويل: «مهارجه! که چيرې زما فن، زما جنگي مهارت او رياضت پوخ وي نو زما له پاره همدا يو غشي بس دې، په نورو څلورو به څه وکړم؟»  
 راجه ورته يو ځل بيا وويل: «ته يوزره وراو ميرنې ځوان بنکاري، دخپل مخ نه دې دغه نقاب لرې کړه چې زه دې ووينم.»

حماد ورته په منت کونکې توگه وويل: «مهارجه! ما دکرشن د بت تر مخه سوگند کړې چې زه به دخپل مخ نه تر هغې نقاب نه لرې کوم ترڅو مې چې دا سوئمبر نه وي گټلې، که چيرې ناکام شوم نو چاته دخپل مخ دنبولو پرته به بيرته نگر کوټ ته ستنيږم. چيرې چې زما گورور د غره په سر ولاړ او هره ورځ زما لارې څاري. خو که چيرې بريالي شوم نو دخپل مخ څخه به پخپله نقاب لرې کوم» راجه خاموشه شو... حماد يې ددې خاموشۍ څخه گټه پورته کړه او مخته ولاړ.

دهغه کمان په واسطه چې غشي ويشتل کيده هغه دومره سخت و چې عام انسان دهغې څخه غشي نه شو ويشتلای. خوبيا هم په سوئمبر کې برخه اخيستونکو ځوانانو بيا بيا هغه راواخست او خپل پنځه غشي يې دهمغې په واسطه په نښې ويشتل. دحماد نوبت تر رارسيدو پورې يواځې دوه کسه ځوانان دغسې وول چې دخپلو پنځو پنځو غشو نه يې يواځې يو يو په نښې لگيدلې و کله چې دحماد نوبت راورسيد نو هغه په شاه نشين باندي ايسودې کمان راواخيست، يو ځل يې کش کړ، دهغې جايزه يې واخيسته، بيا يې غشي په کې کيښود، نښه يې ونيوله. او په پټه ژبه يې وويل: «اې زما خدايه! په دې ازميښت کې راته هم برياهه برخه کړه.» بيا حماد کمان را کش کړ، د سترگو يوه کره زاويه يې ونيوله، خپله ساه يې تم کړه او تيز تلونکې غشي يې دنښې په لور ور خوشې کړ، غشي دنښې په منځ کې ولگيد.

دحماد دغه لمړنې غشي په نښې په لگيدو سره په خلکو کې يو هيجان را پيدا شو هر ځای خلکو لاسونه پر کول او د خوشحالي نه يې بنکته پورته ټوپونه وهل. د شاه نشين په يوې لور کې ولاړ ايلک خان هم دحماد په دغه نښه ويشتلو باندي ډير خوشحاله و، دحماد نه وروسته دوه نورو ځوانانو هم دنښې منځ وويشت. او په دې توگه دحماد تر څنگ څلور نور کسان هم دنښې ويشتلو دويم پړاو ته ورسيدل.

کله چې اخري ځوان پخپل هدف د سهي گزار کولو وروسته فارغه شو نو نندار چيان دخپلو ځايو څخه پورته شول او دراجه دمحل سره دنښتې ميدان په هغو تير لورپه پاتخو کيښاستل چيرې چې دنښو ويشتونکو تر منځ د تورې مقابله کيدونکې وه. په دې خاطر چې دحماد تر څنگ چې څلور نور ځوانان په نښه ويشتلو کې بريالي شوي و دهغوي څخه يواځې د يوه د انتخاب له پاره د تورې وهلو مقابله کيدونکې وه. اودهمدې مقابلي گټونکې ته بنايسته کرشنان واده کول وو.



راجه پتهورا د کرشنا او رتنا لاسونه و نیول او دهغې میدان د پاسه د جوړ شوي شاه نشین په لور راغلل او کیناستل ، چیرې چې دغه مقابلې کیدونکې وې. دا میدان د کوهي په خیر گول شکله و. د میدان څلورو خواو ته د خلکو د کیناستو له پاره د تیرو پاتخې جوړې کرل شوې وې. د تر ټولو بنکته پاتخې تر مخه یی چې د میدان دننه برخه راتله د اوسپني د سیخونو جنگلې او تر څنگ یی اوسپنیزې پنجرې هم را تاوې شوي وې. د دغو مضبوطو سیخونو د جنگلو لوړوالي د دولسو یا پنځلسو لاسو څخه په هیڅ صورت کم نه و. د دې پنجرو څخه یی په یوې کې یو زمرې بند پروت و خو نورې پنجرې خالي ولاړې وې.

حماد او هغه نور څلور کسه ځوانان یی د مرگ دغه کوهي ته راوستل ، لمړی یی حماد یوې لورې ته ودراره او دهغو څلورو ځوانانو تر منځ یی مقابلې پیل کړه. دهغوي څخه دوو دوو پخپلو کې د تورې وهلو مقابلې وکړه ، خو دا مقابلې دومره اوږده نه شوه ځکه دهغوي څخه دوه ځوانانو خپل مقابل لورې په اسانۍ سره لاندې کړې و. بیلونکې او نامراده ځوانان ټیټه سره یوې خواته ولاړل او و دریدل. اوس نو د بريالي شوو دوو ځوانانو تر منځ مقابلې پیل شوه. دې مقابلې کرار کرار په زړه پورې والې پیدا کړې او تر څنگ یی وخت هم واخیست. بالاخره د نیم ساعت کشمکش وروسته د دې دوو ځوانانو څخه یی یو بريالي شو.

بريالي ځوان په ډیرې خوښۍ سره اوږده اوږده ساه اخیسته ، داسې بریښیده چې هغه به پوره ستومانه شوې و. د راجه مامورینو هغه یوې لورې ته کیناوه. اوس نو ناکامو شوو درې واړو ځوانانو په نوبت سره د حماد سره مقابلې پیل کړه. حماد ډیر کم وخت کې درې واړه تر پښو لاندې کړل. تر دې وخته پورې هغه گټونکې ځوان هم تازه شوې و.

تر یوه وخته پورې دا مقابلې و ځنډیده ځکه چې حماد ته هم د ساه اخیستلو او آرام ورکولو اړتیا وه . د څه وخت وروسته د حماد او دهغه بريالي شوې ځوان تر منځ مقابلې پیل شوه. په لمړیو کې هغه ځوان په حماد باندې را غوړیدلې و او دخپلې دفاع نه په وتلو سره یی په حماد باندې جارحانه حملې پیل کړې وې. او حماد یی په خپل مخ کې په میدان کې گرد گرځاوه. په میدان کې ولاړ ایلک خان ډیر پریشانته او غمژن ولاړ و. ځکه چې حماد یواځې دخپلې دفاع پورې ځان را نغاړلې و.

خو یو ناڅاپه نندار چیان حیران پاته شول ، ځکه حماد اوس د یوه وحشي په څیر توپانې بڼه خپله کړې وه. د دفاع نه ووت او په جارحانه توگه یی په خپل حریف برید پیل کړ. دهغه په حملو کې دومره تیزوالي او سختوالي راغلې و چې حریف یی دخپل ځان له پاره ډیرې خطرناکه او تباه کونکې وگڼلې. اوس نو حماد هغه تر خپلې مخې نڅاوه او په ټول میدان کې یی گرځاوه ، داسې



لكه كوم وينه زيبسونكې حيوان چې خپل بنكار دميدان د يوې برخې نه بلې برخې ته په خفاسته وړي.

په يوه ځاي كې حماد په خپل رقيب باندې ډير خطرناکه گذار وکړ چې هغه په ډيره ستونزمنه توگه په خپل ډال واخيست. حماد سمدلاسه خپل ډال را پورته کړ او غوښتل يې په هغه مرگون گذار وکړي خو هغه د حماد ډال هم په خپل ډال باندې واخيست ، دا د حماد يو چال و ځکه کله چې دواړه ډالونه يو د بل سره ټکر شول نو حماد دخپل ډال په زور حريف دومره زيات شاته ټيل واهه چې هغه په هوا کې پورته شو او لاندې په زمکه را پريوت. کله چې حماد ورمخته شو او غوښتل يې گذار پرې وکړي نو هغه ځوان سمدلاسه خپله توره وغورځوله او په ملاسته ملاسته يې خپل مخ په خپل ډال کې پټ کړ ، ددې معنا دا وه چې هغه خپله ماتې منلې ده.

د حماد په برياليتوب باندې ميدان د شور او ځوگ نه ډک شو ، هرې لورې ته دخوشالي نعرې وې ، په دې هر څه کې ايلک خان تر ټولو مخته و. هغه خپل او سپنيزه نيزه په تخرگ کې نيولې وه او په دواړو لاسو يې چکچکې کولې او دخوشحالي او ډاډ خرگندونه يې کوله. کله چې د راجه مامورينو په هوا کې د لاسونو په خوځولو نندار چيان خاموشه کړل نو راجه پتهورا دخپله ځايه پورته شو او په لوړ او ازي يې حماد ته په وينا کې وويل:

«اې نښه ويشتونکيه ! ته يوزره ور او بهادر انسان يې ، تا دا سوئمبر گتلي دې اوس ته زما د لور کرشنا خاوند يې ، دخپل مخ نه دې نقاب لرې کړه ترڅو ووينم چې زما دلور راتلونکې ميره څه ډول شکل و صورت لري.

حماد خپل سر را پورته کړ او د مخ څخه يې نقاب لرې کړ ، راجه پتهورا وکوت او په ډيره خوشحالي يې وويل: بلکل همغسې څهره او انځور دې کوم چې ما دخپلې لور د راتلونکې ميره له پاره په ذهن کې ويستلې و.

اې بې جوړه پهلوانه ! خپل او دخپل پلار نوم دې را ته ډاگيزه کړه ترڅو په دغه ډک ميدان کې زه ستا او ستا د پلار په نوم ستا دغه فتحه اعلان کړم. ستاسو دعزت ډيرنست وکړم او ددې اعلان سره سم».....

راجه پتهورا خپلې خبرې تم کړې ځکه دهغې دخبرو په منځ کې رتنا په ډيره غصه را پورته شوې وه او په خپل پوره قوت سره چغې کړې او ويې ويل «دا دوکه او فريب دې .... فريب دې .... دراج کنيا په سوئمبر کې د قاعدې مطابق يواځې کشتريان برخه اخستلې شي ... دغه ځوان چې سوئمبر يې گتلي دې دا نه کسترې دې او نه دهندو دهرم سره کومه اړيکه لري ....زه يې ډير ښه پيژنم



... دامسلمان دې او حماد بن خلدون نومېږي.... د نیشاپور اوسیدونکې دې او دلته د سوداګرۍ کار وکسب کوي»...

درتنا په دې انکشاف سره ټوله میله په خاموشۍ او غم بدله شوه. د کرشنا په منځ باندې هم ترڅو لمحو پورې د غم لیکې را خپرې شوې وې خو ډیر ژر یې خپل ځان سبنال کړ او د هغې په سترگو کې یو ځل بیا د پخوا په خیر خدا او خوشالی نڅا کوله. راجه پتهورا ترڅو لمحو پورې په حیرانتیا کې ولاړ او حماد ته یې کتل، خو بیا معلومه نه شوه چې هغه به څه فکر کړي و چې د هغې کوهې شکله میدان د پاتخو څخه راکیوت او کرار کرار مخته راغې.

کله چې راجه پتهورا نژدې دولس پاتکي راکیوتې و نو یوناڅاپه د هجوم ترمنځ پشپال هم را پیدا شو او دهغه شاه نشین خواته راغې چې راجه پتهورا ناست و. د هغې دکتلو سره سم رتنا را پورته شوه او په ډیره خوشحالی یې وویل: «راځه وروره! پشپال را نژدې شو نو په لاسو کې لوڅې توري نیونکو ساتونکو دهغه مخه ونه نیوله ځکه هغه ته رتنا د ورور غږ کړې و».

پشپال د رتنا خواته راغې، د راتلو سره سم یې رتنا د لاسو څخه و نیوله او هملته یې په زمکه را وویشته او ورته یې وویل «ته زما خور نه یې... ته زما د مورد گیدې نه یې پیدا شوې... که چیرې داسې وای نو نن به دې په دې ډک میدان کې زما او خپل محسن داسې نه رسوا کاوه... کمینې، ذلیلي! هغې ستا د خلاصون په خاطر په دې سوئمبر کې برخه اخستې ده... هغه غوښتل سوئمبر وگټي او راجه ته ځان را نژدې کړې او دموقع او فرصت نه په گټې سره تاله دې ځایه و تښتوي... د ماما څو کسه کار کوونکې هم دلته راغلي دي... هغوی له ماسره کتلي او ټول داستان یې راته ویلي دي، او دا یې هم راته ډاگیزه کړې چې حماد ولې او د څه له پاره په دې سوئمبر کې برخه اخلي. هغه دا ټوله ډرامه ستا د خلاصون په خاطر پیل کړې ده»...

پشپال رتنا په سوکانو او لغتو باندې ښه پسته کړې وه، رتنا د درد د شدت له لاسه چينغې سوري وهلې، دلاندې کیوتونکې راجه قدمونه هملته تم شول، بیرته راستون شو او په دریم پاتکي و درید او خپلو ساتونکو ته یې په سخته لهجه وویل «تاسو څه ته گورئ، ختم یې کړئ، هغې په داسې برېښده توگه د راج محل په ناوې باندې تیرې کړې دي، داسې ناوې چې په دې ورځو کې به ددې ولس له پاره ملکه وگرځي».

ساتونکې ورمخته شول او په یوه ځل یې څو توري په پشپال باندې را پرېښودې. رتنا د دردونو له لاسه شور و فریاد هم کاوه او ساتونکې یې هم په پشپال د حملې کولو څخه منعه کول. خو اوس به څه شوي و. د پشپال ټول وجود په وینو رنگ شوې و او په زمکه پروت و.

رتنا د پشپال سره په خپله غیږ کې کینبود او ورته یې وویل: «وروره، وروره! داڅه وشول»





ساتونکې او راجه ټول حیران ولاړ وو. پشپال سترگې پرانیستې او په مړژواندې او ازیی وویل: «کاشکې... چې ته مې خور نه وای، حماد زموږ د دواړو محسن دې، تا هغه سپک کړ... هغه یو سهې سلامت مندر دې... کاشکې ته دهغې مندر دیو داسې وای،... هغه دنیکی او زړه ورتیا دیوتا دې. کاشکې ته دهغې دیوتا لمانځونکې وای... ما خو فکر کړې و چې د ارج په ځای دې دحماد سره واده وکړم خو تا زما په ټولو هیلو او به وشیندلې،... که چیرې دهغې سره دې مینه نه شوه کولې نو بیا خو دې دهغې څخه د نفرت کولو هم حق نه درلود. ځکه چې هغه زموږ د دواړو محسن دې.»

دپشپال ساه خرابه شوې وه. رتتا خپل دواړه نازک لاسونه جوړه کړل او ویی ویل: وروره! له ما خطا شو بده، اخر زه هم انسانه یم، زه له تانه بښنه غواړم...»

پشپال تم تم کیدو کې وویل: «اه... نه یم خبر چې حماد ته به څه پېښېږي،... که چیرې هغه ژوندي پاته شو نو نو بیا دهمغه څه دخپلو گناهونو بښنه وغواړه... که چیرې هغه دې وېښي نو زما روح به ارام شي...»

رتتا وربښکته شوه او خپله خوله یې د پشپال په غوږ کېښوده او په ډیر خوږ او ازیی ورته وویل: «وروره! زه در سره ژمنه کوم چې د حماد څخه به بښنه غواړم. زه به ستا روح ارام وساتم. زه به دا ژمنه هم در سره وکړم چې زه به دهغه سره داسې مینه او محبت وکړم چې هغه به دخپل ژوند ټول ترخه یادونه له یاده وکارې. وروره! زه به یې ددې ځایه د ازادیدو هڅې وکړم. وروره! تا غوښتل زه دهغې سره واده وکړم. زه به نن ستا تر مخه هغه ته د میړه غږ وکړم، بس وروره! اوس ته خوشحاله اوسه. د نن نه وروسته د ارجن سره زما هیڅ ډول اړیکې او یا واسطه نه شته. زه دهغه سره خپله نکاح ماتوم.»

دپشپال له اړخه کوم ځواب رانغې، هغې واپورا واپوو، خو پشپال مړ شوې و. رتتا په چغو چغو ژړل، راجه پتهورا خپلو ساتونکو ته حکم وکړ، هغوی راغلل او دپشپال لاش یې واخیست او دهغه ځایه یې یوږ، رتتا هم غوښتل ددې لاش سره یو ځای ولاړه شي خو د راجه کسانو هغه ونيوله او په زور یې کینوله، درتتا حالت ډیر خراب شوې و او په لوړ او ازیی سلگۍ وهلې، خلک هم پریشان شوي وو، هغوی په هیڅ نه پوهیدل چې څنگه ژر داسې یو انقلاب مخته راغی.

## پای



## د لراوبر برېښنايي کتابتون

قدرمنو لوستونکو !

تاسو کولای سئ د لراوبر ويبپاڼي په برېښنايي کتابتون کي زيات شمېر ارزښتناک او په زړه پوري آثار په خپل تفريحي وخت کي مطالعه کړئ .  
د لراوبر انلاين کتابتون ستاسو لپاره د لاندینيو موضوعگانو اړوند آثار پر ليکه کوي :



- اسلام او مذهب
- ساينس او تخنيک
- سپورټ او روغتيا
- تاريخ او سياست
- هنر او ادبيات
- د ماشومانو لپاره
- بېلابېل آثار

[www.Larawbar.net/library](http://www.Larawbar.net/library)

